

**THE BOOK WAS  
DRENCHED**

UNIVERSAL  
LIBRARY

OU\_192888

UNIVERSAL  
LIBRARY







मीना प्रकाशन-४

# निखारा

( स्वतंत्र सामाजिक कादंबरी )

लेखकः—नारायण धोंडो उपाध्ये.

नोवेंबर १९३९

किंमत १-१२-०

## प्रकाशकः—

शेट हिरजी मोहनजी,  
लोहणा सॅनिटरी,  
शंकरबारी लेन,  
ठाकुरद्वार, मुंबई नं. २.

( सर्व प्रकारचे हक्क लेखकाचे स्वाधीन. )

## प्रस्तावना

—•—•—

रचनेच्या दृष्टीने नाटकाइतकी कांदंबरी नियमांनी जखडली नसव्याने कल्पक कांदंबरीकाराला अद्यापि नवे नवे रचनेचे प्रकार शोधून रुढ करण्यास पुष्कळ वाव आहे असें आधुनिक पाश्चात्य साहित्यशास्त्रांचे मत आहे. किंबहुना नाटकाचें तंत्रशास्त्र जितक्या परिणतावस्थेस पोहोचले आहे तितकी परिणतावस्था कांदंबरीच्या तंत्राला लाभली नाहीं असेही म्हणतां येईल. हे विधान जरी खरें असले तरी कोणत्याही भाषेतील सर्वसामान्य ललित लेखकाची प्रवृत्ति नवीन रचनेचे प्रकार शोधून काढण्यापेक्षां प्रचलित-रुढ प्रकारांचाच अवलंब करण्याकडे असते—आणि निश्चित यश मिळविण्याच्या दृष्टीने यांत कांहीं वावगें नाहीं. परंतु रुढ मार्गाचा अवलंब न करतां एकादा असामान्य प्रतिभा संपन्न ललित लेखक मोर्क्या धैर्याने स्वयंनिर्भित कलाविलास<sup>१</sup> प्रेक्षट करून रसिकांच्या प्रेमादरास पात्र होतो. अंशां ऐख्याकांच्या रांगेत “निखारा” या लघुकांदंबरीच्या कर्त्याला—म्हणजे श्री. ना. धो. उमाईये यांना जागा मिळावी असें वाटतें. “अभागिनीची डायरी” ही दीडदोन वर्षांपूर्वी प्रसिद्ध झालेली कांदंबरी आणि “आर्थिक स्वातंत्र्य” हे नाटक, इतकीच साहित्यसेवा ज्या नवोदित लेखकाची, जनतेसमोर आहे, त्या लेखकाच्या बाबतीत वर केलेले विधान अगदीं अवास्तव अविश्वसनीय आहे असें-पुष्कळ वाचकाना वाटण्याचा संभव आहे. तथापि पूर्वग्रह न बाळगतां, समतोल मनांने प्रस्तुतची निखारा कांदंबरी वाचल्यास मी म्हणतो त्यांत कांहींतरी तथ्यांश—सत्यांश आहे असें वाचकांच्या प्रत्ययास येईल. रा. उपाध्ये यांच्या कांदंबरीतील सर्वच प्रसंग वर्णने, विचार, तत्वे—वैगैरे सर्व कांहीं मला मान्य आहे—असा मात्र याचा अर्थ नाहीं. उलट बवहंशानें कांदंबरीतील बन्याचशा भागांत—त्यांच्याशी माझा तीव्र मतभेद आहे. अर्थात् तो स्वतंत्र मुद्दा आहे—आणि त्याचा परामर्ष घेण्याचे हैं स्थल नव्हे. “नाविन्य” या एकाच दृष्टीने विचार करून वरील विधान केलेले आहे.

सकृतदर्शनी या कांदंबरीत कांहींच नाविन्य नाहीं असें एकादा वाचकास, वाटण्याचा संभव आहे. प्रत्येक पात्र स्वमुखाने आपली कथा निवेदन करतें, कित्येक आत्मवृत्तपर कांदंबन्यांत एक प्रमुख पात्र आपली कथा सांगतें तर कित्येक कांदंबन्यांत एकाहून अधिक पात्रे आपापल्या कथा सांगतात. या

कादंवरींत नायक व नायिका हीं दोन पात्रे आपापल्या कथा सांगतात; अर्थात् हीं मोठी नाविन्यपूर्ण रीत आहे असें कोणीही म्हणणार नाहीं. एका किंवा अनेक पात्राने स्वमुखाने हकीकित सांगणे ही कादंवरी-निवेदनाची किंवा मांडणीची एक पद्धत आहे. यांत अलौकिकत्वाचा—नाविन्याचा भाग कुठें असेल तर तो रचनेच्या बाबतींत आहे. कादंवरींत वर्णिलेल्या सर्व घटनांचा—प्रसंगांचा—कथानकाचा—साकल्याने विचार केला तर फक्त दोनच दोन पात्रे घेऊन,—त्यांनीच स्वतः निर्माण केलेल्या घटना—क्रिया—प्रतिक्रिया—आघात—प्रत्याघात—एवढ्याच वस्तूवर सवंध कादंवरीचा वास्तु उभारला आहे. कादंवरीच्या सुरवातीच्या भागांत नायिकेच्या आईचा उल्लेख किंवा उत्तरार्धात “निना”चा उल्लेख हा उपेक्षणीय भाग वगळला तर कादंवरींतील सर्वच प्रसंग नायक-नायिकानिर्मित आहेत; त्यांत तिसऱ्या व्यक्तीचा—(अगदीं अपवादात्मक भाग सोडून) काहीं हात नाहीं असें दिसून येईल. ही कादंवरी लिहितांना लेखकाने स्वतंत्र वित्ती वंधने घालून घेतली होती हैं यावरून दिसून येईल. दोन्हींशिवाय तिसऱ्या पात्राला कथानकाच्या घडणींत हात घालूं यावयाचा नाहीं, असे ठरल्यावर—कथानक क्रिती सामर्थ्यहीन—निःसत्त्व आणि किरकोळ होईल याची सहज कल्पना करतां येईल. आणि कथानकाच्या टृष्णीने पाहिले तर या कादंवरींतील कथानक इतके साथे—नेहमींच्या परिचयांतले व वैचिन्यहीन आहे कीं, कादंवरी लेखकाने हैं असले किरकोळ निःसत्त्व कथानक आपल्या कादंवरीचा विषय म्हणून निवडले तरी कशाला असे कथावाचक विचारण्याचा संभव आहे—पण असल्या दुबळ्या—लंगळ्या कथानकाला सारथी करून लेखकाने आपल्या प्रतिभेचा रथ वाढायनभांत लोटला आहे. अरुणाचा लंगडेपणा सूर्याच्या गतीच्या आड कुठें येतो ?

रचना वर वर्णिलेल्या प्रकारची, कथानक अगदीं सरल व साधें—कुठल्याही घडामोडी नाहीत, आणि पात्रे—म्हणजे—दोन प्रेमी जीव—(मानसशास्त्रासारख्या विश्यांत तळीन झालेले—अंतःमुख आणि विचारशील)—हीं एवढी सामुद्री कोणत्याही लेखकाला हुरूप किंवा उमेद देण्यासारखी नाहीं हैं कोणीही कबूल करील. पण रा. उपाध्ये यांनी आपल्या रसाळ भावनोक्त कथा ओघवती लेखनसरणीने वाचकांने औत्सुक्य अखेरपर्यंत कायम ठेवले आहे हैं त्यांच्या लेखनसामर्थ्यांने अचुक गमक नाहीं असें कोण म्हणेल ?

या कादंबरींतील दुसरा विशेष म्हणजे नायक व नायिका यांची वर्णिलेली मनःस्थिति होय. या प्रेमी जोडप्यांची मानसिक आंदोलने इतक्या हळवार हातानें आणि उत्कटतेने वर्णन केली आहेत कीं त्यामुळेच त्या पात्रांविषयी वाचकाला सहानुभूति वाटते. मनोविश्लेषणाच्या दृशीनें हा प्रयत्न खरोखरच यशस्वी आणि परिणामकारक झाला आहे. मानसिक आंदोलने इतक्या अनुक रीतीनें, हळवार हातानें रंगविणारे जे थोडे हाताच्या बोटावर मोजप्याइतके लेखक आहेत त्यांत रा. उपाये यांची यापुढे गणना करावी लागेल. मात्र त्यांना एक प्रेमाची सूचना देणे जरुर आहे मानसशास्त्रांचे जें स्तोम त्यांनी या कादंबरींत माजवले आहे, त्याची कांहीं जरुर नव्हती. लिंग लेखकानें यशस्वी रीतीनें पात्रांची स्वभाववर्णनें करण्यासाठीं मानस शास्त्रांतील पारिभाषिक संज्ञा वापरल्या पाहिजेत असें मुळींच नाहीं. दुसरे असें कीं शास्त्रीय विषयाचा आविष्कार लिंगितकलेच्या रूपानेंच करावयाचा म्हटले तर केवळा प्रनंड प्रमाणावर ग्रंथनिर्मिति करावी लागेल याची कल्पना देखील करवत नाही. सुदैवानें रा. उपाये यांनी मानस शास्त्रांतील सिद्धांत कादंबरींतील निरनिराक्ष्या प्रसंगाला कसे लागू पडतात याचें विवेचन प्रारंभीचा अपवादात्मक भाग सोडला तर कुठे केलेले आढळत नाहीं. प्रेमाचें तातिक विवेचन कांहीं कांहीं ठिकाणी लेखकानें मोठें समर्पक व पटण्यासारखें केले आहे.

विषयाच्या दृशीनें पाहिले तर कादंबरींतील तीन चतुर्थांस भाग अगदीं पराकाषेचा वास्तव स्वरूपाचा आहे. अशा वास्तवप्रधान कथानकाला ‘निना’च्या अळूत कथेची जोड कादंबरीच्या उत्तरार्धात देऊन कादंबरीच्या परिणामकारकतेला बाध आणला आहे. तो भाग पूर्णपणे वगळला असता तरी कादंबरीची शोभा कोणत्याही प्रकारे कमी झाली नसती. उलट नायकाच्या स्वभाव चित्रणाला शेवटी जें गौणत्व आले आहे तेही टर्डले असतें. पण प्रतिपाद्य सिद्धांत, पहिले प्रेम हेच खरें प्रेम. त्या नंतरचें प्रेम हें खरें प्रेम नमून तो एक प्रकारचा उन्माद असतो-सिद्ध करण्याच्या दृशीनें त्यांनी निनाच्या कथेची पुस्ती अखेरीला जोडली असावी.

वर उलेखिलेला—एका पाश्चात्य सुप्रसिद्ध साहित्यिकानें प्रतिपादलेला सिद्धांत—शास्त्रीय दृशीनें कितपत बरोबर आहे हा मोठा विचार करण्यासारखा प्रथ आहे. मनुष्यमात्रानें एकदांच प्रेम करावे—किंवा—कोणत्याही व्यक्तीला खरें प्रेम एकदांच करतां येते. त्यानंतरचें प्रेम हें खरें प्रेमच नव्हे—असले आत्यंतिक स्वरूपाचे

ध्येयनिष्ठ सिद्धांत शिरसावंश मानण्याचे दिवस आतां उरले नाहीत. ललित-वाङ्मयांत जें आत्यंतिक स्वरूपाचें प्रेम आपणास आढळतें-तें प्रेम खरोखरच आदरणीय व अनुकरणीय आहे कीं काय हा एक प्रश्नच आहे. प्रेमाची भावना उत्कट होऊन प्रेमिकाच्या मनाला फक्त प्रेमाचाच एक निदिध्यास लागला, कीं दुसऱ्या कोणत्याही गोष्टींत त्याला तथ्य वाटत नाहीं-आणि अशा रीतीने त्याचें सर्व आयुष्य वायां जातें. मनाला पूर्णपणे ग्रासणारी कोणतीही भावना किंवा विकार प्रबल झाला, कीं आयुष्याचा नाश होतो असा निष्कर्ष जॅन मेसफील्ड यांनी शेक्सपिअरच्या शोकपर्यवसायी नाटकावरून काढलेला आहे. इतर भावनेप्रमाणे प्रेमाच्या भावनेचा अतिरेक झाला, कीं त्याचा शेवट दुःखांतच व्हायचा हें निश्चित. आणि याच घटीने आधुनिक मानसशास्त्रज्ञही या प्रश्नाकडे पाहतात. कोणत्याही एकाच गोष्टीवर ज्याने आपला जीव लावलेला असतो त्या मनुष्याची इच्छापूर्ति झाली नाहीं, कीं त्याला जगणे मोठें दुःसह होऊन जातें. तेव्हां सर्वसामान्य माणसाने आपल्या नेहमीच्या व्यवसायाशिवाय इतर अनेक गोष्टींत आपले मन रमविण्याचा प्रयत्न केला पाहिजे. दुसरे असें कीं प्रेम हा मनुष्याच्या जीवितांतील एक भाग आहे. तेव्हां केवळ प्रेमभंग झाला म्हणून, केवळ आयुष्यांतील एक भाग बिघडला म्हणून वाकी सर्व आयुष्य वायां घालवावयाचे हा कुठला न्याय ? याहून प्रेमाची अधिक चर्चा एयें करणे अप्रस्तुत होईल. तात्त्विक मतभेद काही असलें तरी, या कांदवरींतील बहुतेक सर्व भागांतून प्रेमाचें जें भावनोक्त स्वरूप प्रकट झालें आहे त्यावरून लेखकाने ठाराविक साचाचे नकली वर्णन दिलेले नसून जीवितांतील प्रत्यक्ष सत्यच आपणापुढे उभे केले आहे कीं काय असा भास होतो. इतक्या तरुण वयांत एवढ्या आत्मविश्वासाने अभिनव रचनेचा उपकम पार पाडला यावहूल रा. उपाध्ये यांचे मनःपूर्वक अभिनंदन करून त्यांच्या साहित्यसेवेत त्यांना वाढतें यश व उत्कर्ष इच्छून ही प्रस्तावना पुरी करतो.

## निवेदन

निखारा—हातांत घेऊन रसिकांच्या सेवेसाठी आज मी उभा आहे. रसिकांकडून कौतुकाने माझ्या सेवेचा स्वीकार होईल अशी आशा आहे.

निरीक्षणशक्ति आणि कल्पनाशक्ति यांच्या मिथ्रणाविना कादंवरी कुणालाही लिहितां येण शक्य नाही. कादंवरींत चितारली जाणारी कथा निव्वळ काल्पनिक असणं शक्य नाही. बाजारांतल्या अनेक वस्तुंच्या मिथ्रणाने सुगृहिणी जसा एकादा सुंदर, चवदार पदार्थ तयार करते, तद्रुतच लेखकही आजुबाजूला वावरणाऱ्या निरनिराळ्या पात्रावलोकनाने कादंवरी लिहितो. जें जें ग्राह्य दिसेल, जें जें सुंदर दिसेल तेवढांचाच फक्त उपयोग लेखक करीत असतो. तेव्हां अशा रीतीने तयार झालेली कादंवरी वाचतांना कित्येकवेळीं वाचकाला ‘हे चित्र माझें तरी नसेल, किंवा त्याचें तरी नसेल ?’ अशी शंका उद्भवणे साहजिक आहे.—शंका उद्भवणे साहजिक असलें, तरी कोणी दुराप्रहाच्या आहारीं मात्र जाऊ नये अशी नम्र विनंति आहे.

प्रस्तुत कादंवरीचा पुढील कथाभाग “कांटेरी-कुंपण” या नांवे लिहून तयार आहे. लवकरच हीही कादंवरी प्रकाशित करण्याचे आश्वासन देऊन आणि ज्यानीं ज्यानीं मला यावावत प्रेमलपणे साहाय्य केलें त्या सर्वे सुहदांचे आभार मानून रजा घेतो.

पांडुरंग वाडी, गिरगांव,  
मुंबई नं. ४. } }

सर्वांचा नम्र,  
ना. धौ. उपाध्ये.

मातेसमान परमपूज्य  
कै० श्रीमती गीताबाई देशपांडे  
यांच्या स्वर्गस्थ आत्म्यास—

# निखारा

---

प्रकरण १ लें—मारायला गेला, पण स्वतः मेला

---

चंद्रकांताने लिहिलेली हकीकत

लांबच्या नात्यांतली, पण आमच्या घराशी नित्य संबंध येत असलेल्या घराण्यांतली, माझ्यापेक्षां दीड-दोन वर्षे लहान असलेली, रूपाने फार उत्तमपैकीं नसली तरी साधारण—साधारणच कां? बरी-चशी—आकर्षक असलेली, वर्तनाने सच्छिल, मुग्धा, सुहास्यवदना ‘शशिकला’ या नांवाची एक तरुणी—हो, तरुणीच म्हणेन मी तिला. सतरा अठरा वर्षे वयाच्या मुलीला तरुणी म्हणून नये कां?—होती.

‘तिच्या—माझ्या घराचा वरचेवर संबंध येत असे,’ असे मी म्हटलं आहे, पण तो संबंध चांगल्या तर्हेनी येत असे अशांतला मुळीच भाग नाही. आमच्यांत आणि त्यांच्यांत कांहीं खाजगी बाबतीत मतभेद होता. ला मतभेदाचे रूपांतर रागद्वेषादि भावनेत होऊन कधीं मासुली खटकेही उडत असत.

व्यक्तिशः विचार करायचा झाला, तर या नेहमीं उडणाऱ्या ‘मासुली’ खटक्यांमुळे माझ्या स्वतःच्या आयुष्याचं बरंचसं नुकसान

## निखारा

झालं होतं. या नुकसानीची उणीव भरून काढण्यासाठी—नुकसान भरपाईसाठी—मी त्या घराण्याचा सूड व्यावा अशा वेतांचे बंगले वांधूं लागले.

आणि विचार करतां करतां सूड मावनेची पूर्तीता होईल अशी मला आशा वाटूं लागली. आशेचा एक अंधुकसा किरण दिसला मला.

शशिकलेचं मन आपल्याकडे ओढून ध्यावं म्हणजे काम फक्त झालेचं असं मला वाटलं, नव्हे; खात्रीच झाली माझी.

मी म्हणजे एक आईवडिलांविना वाढलेला मध्यमस्थितींतला गरीब तरुण. तरुण कसचा? तारुण्याच्या पायरीवर पाय ठेवतो आहे सध्यां!

माझ्या गरीबी परिस्थितीमुळे मला शिक्षणासाठीं बरेच हाल सोसावे लागत. अती कष्ट करून जेमतेमच माझ्या शिक्षणाचा खर्च भागला जात असे. नानातळेच्या धंद्यांत प्रवेश करून आणि जीवापलीकडे श्रम करून मला माझा खर्च भागवावा लागे.

कारणे सांगत बसत नाहीं, पण शशीकलेच्या आईमुळेचं मला शिक्षण सोडणं भाग पडलं! इंग्लिश पांचव्या ईयत्तेंत होतों, त्यावेळीं मी शिक्षण सोडलं. शाळा सोडली त्यावेळीं माझं वय १६ होतं.

जेमतेम शिक्षण झालेलं, तेव्हां हल्हींच्या धकाधकीच्या कालांत आणि बेकारीने माजलेल्या जगांत आपला निभाव लागणं जरा कठीणच आहे हें त्याचवेळीं मला कळून आलं होतं.

सोळा वर्षांचं वय असलेल्या मुलाला हें जरी कळून आलं असलं तरी ‘पुढे करायचे काय?’ हा प्रश्न तो कसा सोडविणार? भवि-

तव्यतेचं भूत माझ्या मनाला इतकं भयंकर भटकपणे भेडसावूं लागलं, कीं त्या भीतीमुळेचं मला कांहीं काम करायला घैर्य होईना !

शाळा सोडलेली, उद्योग तर नाहींच ! नोकरी तरी देणार कोण माझ्यासारख्या लहान मुलाला ? आणि मला करतां येण्यायोग्य अशी नोकरी तरी कुठें शिळ्क असणार ? नोकरी नाहीं—शाळा नाहीं; दोन वेळां खायचं आणि गांवांतून भटकण्यांत इतर सारा वेळ वालवायचा असा त्यावेळचा माझा क्रम असे.

शशिकलेची आई फार खाष स्वभावाची होती. तिच्या त्या लट्ठ आणि कांहींशा बुटक्या शरीरयष्टीकडे पाहिलं, कीं एकप्रकारची विलक्षण भीतिच वाटे माझ्या मनाला—नव्हे, कुणालाही भीति वाटेल असाच तिचा चेहरा उग्र आणि तामसी होता. तिला कुठलीही एकादी गोष्ट आपल्या मनाप्रमाणे घडून आली नाहीं तर अतिशय राग येत असे अन् रागाच्या भरांत वाटेल तें बोलण्याला तिला कांहींच दिक्कत वाटत नसे. आपल्या बोलण्यामुळे ऐकणाराच्या मनावर इष्ट परिणाम होतो, कीं अनिष्ट परिणाम होतो याचा विचारच ती करीत नसे ! भरमसाट तोंडाचा पट्ठा सोडायचा एवढंच ती जाणी—आणि आपलं हें कार्य ती उत्तम (!) प्रकारे बजाविल्याशिवाय कधींच रहात नसे.

मी निरुद्योग्यासारखा गांवांतून भटकतों आहें हें तिला खपलं नाहीं. ती त्यावद्दल मला फार बोलत असे. वेळ प्रसंगीं माझ्या आई-वडिलांचाही उद्धार करण्यास ती कचरली नाहीं. “उनाड” हें विशेषण तर तिनें माझ्या नांवामागें कायमच केलं होतं.

## निखारा

मी निरुद्योगी राहूं नये, कुठें तरी नोकरी करावी हा तिचा हेतू स्तुत्य होता. मलाही तें पटत होतं—पण नोकरी ? होती कुठें शिळ्डक नोकरी ? आणि असली तरी देणार कोण मला नोकरी ? आधींच दुर्मिळ असलेल्या आणि लांतही वशिलेबाजीने माजलेल्या जगांत माझ्या सारख्या निराधार लहान वयाच्या मुलाला सहानुभूतीने कोण नोकरी देणार ?—तरी पण मी खटपट करीत असें नोकरीची.

शिवाय माझ्या या वागण्यानेंच—माझ्या समोर जरी प्रत्यक्ष नसलं, तरी माझ्या पश्चात मला लोक ‘उनाड’ म्हणत हीही गोष्ट कांही खोटी नव्हती.

मला जेब्हां ही गोष्ट कळून आली, तेब्हां मला अतिशय वाईट वाटलं, माझा मनःस्ताप वाढला. मस्तकांत विजेच्या झटक्यासारखे असह्य झटके बसत आणि विचारांच्या धारी मनाच्या अंतराळांत घिरव्या घालीत.—

“मी कोण ?” एका चांगल्या घरंदाज गृहस्थाचा मुलगा बापानें आपल्या नांवामार्गे ‘घरंदाज’ या विशेषणाची कमाई केलेली, तर चिरंजीवानें आपल्या नांवामार्गे ‘उनाड’ या विशेषणाची कमाई केलेली.

भरतीच्या वेळीं समुद्राच्या लाटा जशा एक सारख्या खालींवर खालींवर व्हायला लागतात, तदृत् माझ्या मनःसमुद्रांत विचारांच्या वीचि सारख्या क्षणाक्षणाला उसळत होत्या.



खटपटीला यश आलं माझ्या ! मला एका छापखान्यांत मुद्रितें

तपासनिसाचे काम लागले. महिना पंधरा रूपयांसाठी मी दररोज दहा तास मुद्रिते तपासण्याचे—डोळे फोडी काम करू लागले.— सहा सात महिने मी ही नोकरी केली.

निरनिराळ्या पुस्तकांची मुद्रिते तपासून आणि लायब्ररीतील इतरही पुस्तकं वाचून—“आपणही कांहीं तरी लिहावं” अशा तम्हेचा जबरदस्त परिणाम माझ्या मनावर झाला आणि लिहिण्यास सुरवात केली. प्रथमतः छोटे छोटे चुटके, लघुनिबंध आणि व्ह. फा. च्या विद्यार्थ्यांच्या अभ्यासाचे निबंध लिहून लागले.

हळूहळू माझ्या लेखनाचा अभ्यास वाढला. वर्षानंतर मी जरा बन्धापकीं लिहून लागले. लेखनांतले गुणदोष मला कळू लागले. याचवेळीं मी एक नाटिका लिहीण्यास घेतली. आणि कर्मधर्म संयोगानें अपुन्या स्थिरीतच एका नवख्या कंपनीच्या पसंतीला उतरली ती. त्या कंपनीनें माझी नाटिका ध्यावी अशी माझी खटपट चाळू होतीच—आणि यशही आलं माझ्या खटपटीला. नाटिका पुरी करून देण्याचं मी वचन दिलं आणि आठ दिवसांत वचन पुरेही केलं. नाटिका लिहून संपूर्ण तयार केली.

नव्यद रुपये मोबदला ठरला. नाटिकेच्या तालिमी घेण्यासाठीं मी कंपनीत तीन महिने काढले. आणि नाटिकेचा प्रथम प्रयोग साजरा झाल्यानंतर मधुर भाषणाच्या ओळ्यानें आणि ‘रिकाम्या सिशानें’ परत आले.

“नवोदित लेखक” या भावनेनीं माझे मित्र माझ्याकडे पाहून

## निखारा

लागले. ज्यांनी मला उनाड म्हटलं होतं तेही “ कर्तव्यार तरुण ”  
या भावनेनी मला ओळखू लागले.

माझं शरीर सामिमान रोमांचित झालं ! मूठभर मांस वाढलं माझं !  
मी लेखक झालो—कवि झालो. माझा दर्जा वाढला.—आतां मुद्रितें  
तपासनिसाचे कामही मला हलके वाटू लागले.

वृत्तपत्रांच्या कचेण्यांतून मी जाण्यायेण्याचा परिपाठ ठेवला. हळूहळू  
ओळखी वाढल्या. वृत्तपत्रांतून कधीं कधीं माझे स्फुट लेखही प्रसिद्ध  
होत असत. आणि त्यावर मला थोडी बहुत कमाईही होत असे.  
पण ती कमाई अल्यंत अल्प ! मला नोकरी पाहणं जस्तर वाटलं !

मी एका वृत्तपत्राच्या मुख्य संपादकांकडे नोकरीचा अर्ज टाकला  
आणि प्रत्यक्षच त्यांच्या भेटीला गेलो.—

अपुण्या शिक्षणाचा जबरदस्त धक्का मला वसला. वृत्तपत्रासाठीं  
येणाऱ्या इंग्लिश तारांचं भाषांतर मला करता येण शक्य नव्हतं—इंग्लिश  
वृत्तपत्रे, मासिके, साप्ताहिके वैगेरे मला वाचतां येण अशक्य होतं.  
(पुढे अभ्यास वाढवला मी ! आतां उत्तम तंत्रेनीं इंग्लिश जाणतों ).

“नोकर म्हणून पत्रासाठीं तुमचा कांहीं उपयोग होणार नाहीं.  
तुम्ही लिहीतां वरं—प्रचलित विषयावरील तुमचे लेख चुरचुरीत अस-  
तात, पण इंग्रजीच्या अभावीं तुम्हांला नोकर म्हणून ठेवतां येणार  
नाहीं.” मुख्य संपादक मक्का म्हणाले.

मी जर मॅट्रिक झालो असतों तर— ? मला इंग्लिश येत असतं तर— ?  
तर— ?— जर तरच्या गोष्टी हव्यात कशाला ! येत नाहीं ही गोष्ट सत्य आहे.

संपादकांचं म्हणणं खरं होतं—पण मला मात्र अतीशय वाईट वाटलं. माझं शिक्षण पुरं ज्ञालं असतं तर मी सहसंपादक म्हणून वावरलों असतों असं वाटून मन ग्विन्ह ज्ञालं. जिच्यामुळे मला शिक्षण सोडणं भाग पडलं त्या शशिकलेच्या आईचा मला अतीशय राग आला. अनावर रागाच्या भरांत तिचा सूड ध्यावा असं वाटलं.—सूड—ध्यायचा—गोष्ट खरी, पण कोणत्या मार्गानें गेले असतां सूडपूर्तीचं समाधान लाभेल याचा निर्णय होईना !

खूप विचार केल्यानंतर मला मार्ग सांपडला.

शशिकलेला—तिच्या मुळीला—मोहवून टाकण्याच्या खटपटीला मी लागलों. जिच्यामुळे माझं नुकसान ज्ञालं होतं, तिचा ढळ तिच्या मुळीकडूनच करवायला लावूं असं वाटलं. कितीही प्रयत्न केला, बाटेल ते डावेंच टाकून परिश्रम केले तरी तिचं माझं लग्न होणं अशक्यच जाणार याची मला पूर्ण जाणीव होती. तिचे वडील कांहीसे नवमतवादी होते. पण आई या गोष्टीला अडथळा केल्याशिवाय कधींही राहणार नाही हें मला पक्के ठावूक होते. आणि म्हणूनच तर शशिकलेच्या मनांत माझ्याविपर्यीं प्रेमभाव उत्पन्न ब्हावा अशी हांव मी धरली.

माझ्याविपर्यीं तिच्या मनांत प्रेमभाव रुजल्यानंतर माझ्याशींच विवाह करण्याची तिची प्रवृत्ती बळावणार, आणि या तिच्या प्रवृत्तीला तिची आई अडथळा करणार हें नक्की. तेव्हां अशावेळीं तिच्या आईचं मनःस्वास्थ्य टिकून राहील—चांगलं राहील—हें शक्यच नाही.

## निखारा

त्यावेळी तिच्या मनांत जे द्वंद्व माजेल—तिच्या मनाची जी ओढाताण होईल—ती पाहूनच मला सूडपूर्तीचा आनंद वाटेल निःसंशय, असं मला वाटलं अन् मी उद्योगाला आरंभ केला.

आतां आपण कसं वागायला हवं याबदलचा मी विचार केला, मनाशीं कांहीं आखाडे तयार केले, आणि माझ्या योजनेप्रमाणे मी वर्तणुकीत आस्ते आस्ते फेरबदल केला. ज्यायोगानें तिचं मन आकर्षिण्यासु सुलभ जाईल अशीच वर्तणूक ठेवण्याची मी शिकस्त करूळू लागलों.

आणि त्याचा इष्ट तोच परिणाम झाला. माझ्या या इच्छेची पूर्तता झाली. ज्या एका मुख्य हेतूच्या सफलतेसाठीं मी जीं कांहीं उपांगं निर्माण केली होतीं त्यांपैकीं एक यशस्वी झालं. शशिकलेचं मन माझ्याकडे ओढलं गेलं निःसंशय !

शशिकलेचं मन माझ्याकडे ओढलं गेलं हें खरं असलं तरी पुढे मला त्याबाबत पश्चात्ताप झाला. मी केलं तें अयोग्य केलं अशी माझी खात्री झाली. मी हें कृत्य करायला नको होतं.

शिकार करायला गेलों हें खरं, पण शिकार झालों. मारायला गेलों, पण स्वतः मेलों.

## प्रकरण २ रे—शशिकला

१४९

### शशिकलेने लिहीलेली हकीकत

मी रुपाने फार चांगल्यापैकीं आहें अशांतला कांहीं भाग नाहीं, सावारणच, पण जरा ठाकठीक वागण्याने अन् व्यवस्थित वेशभूषा केल्याने माझ्या अंगीं थोडीशी तरी आकर्षकशक्ति निर्माण होई हें खास ! मला घरकामाचा अत्ती कंटाळा. त्यापेक्षां लघुकथा, कादंबज्या वाचाव्यात, वाञ्छय विषयावर वादविवाद करावेत, लेखक वर्गाच्या सहवासांत असावं हेंच मला विशेष आवडे. आईला माझं हें वागण खपत नसे, पण दादांना आवडे म्हणून ती यावर ज्यास्त कांहीं बोलत नसे. ती म्हणे “अग बायकांनी हें असं वागण बरं नव्हे.” तर तिच्या तोंडाला कुद्रूप घालण्यासाठीं दादा म्हणत—“अग हें नवयुग आहे. यांत स्त्रियांना पूर्ण स्वातंत्र्य दिलंच पाहिजे. स्त्री हीच जगाची खरी उद्धारकर्ती आहे हें तत्त्व आतां सर्व सम्मत झालं आहे. वागूं दे तिला हवी तशी. माझा पूर्ण विश्वास आहे तिच्या वर्तणुकीवर ! कांहीं विघडणार नाहीं.”

दादांच्या या उद्धाराने मला दुष्पट स्फुरण चढे नी आईकडे जरा कुन्यानेंच पहात असें मी ! दादांचा माझ्यावर पूर्ण विश्वास, पण आईचं तसं नव्हे, ती मनांतून नेहमीं साशंकच असे. आईची ती प्रयेक वेळची कुचंबणा नी ल्यावर ते दादांचे उत्तेजित उद्धार ऐकून

## निखारा

हळूहळू माझ्या मनावर “शक्य तितका जास्त वेळ पुरपांशीं गप्पा मारण्यांतच घालवावा” असा परिणाम होऊ लागला.

थोळ्याशा लांबच्या नात्यांतले, पण आमच्या नी लांच्या घराचा संवंध येत असलेल्या घरांतले चंद्रकांत नांवाचे तसुण होते. त्यांची वृत्ती अभ्यासू होती. शाळेवाहेर राहूनच त्यांनी इंगिलिश भाषेचं ज्ञान कमावल होतं. आतां ते हऱ्येलॉक एलिस किंवा हर्वर्ट स्पेन्सर सारख्यांचे ग्रंथही जाणू शकतात. त्यांना मानसशास्त्राची तर अती आवड होती. ते त्या विषयाचा अभ्यासच करू लागले होते अलीकडे. मानसशास्त्र हा एक रुक्ष विषय म्हणून मी कधीं त्याकडे लक्ष दिलं नव्हतं, पण कां कोण जाणे, हळूहळू मी त्याकडे लक्ष देऊ लागले. मानसशास्त्रावर चंद्रकांतांशीं चर्चा करतांना मला आतां हुरूप येऊ लागला. परवांचीच गोष्ट—मी नी चंद्रकांत सायंकाळीं फिरायला गेलों होतों. रस्यांत आमची त्यावरच चर्चा चालू होती. माझ्याप्रमाणेच मानसशास्त्रावर माझ्याशीं चर्चा करण्यांत त्यांना हुरूप येत असावा असं त्यांच्या आवेशावरूप मी जाणलं. चर्चा करतांना “Reflex Actions”—(प्रतिकार क्रिया) च्या मुळाशीं “Unconscious Process”—(असावधानतेची रहाटी) आहे ही गोष्ट सिद्ध आहे वा नाहीं यावरच आमचे बोलणे वाढू लागले.

‘Reflex Actions च्या मुळाशीं निव्वळ शारिरिक क्रिया नाहीत हें खरें, त्यांत क्रिया प्रक्रिया आहेतच, पण म्हणून त्यांत शारिरिक क्रिया नाहीतच असेही म्हणतां येणार नाहीं’ हें मेरिनानें

कसें सप्रयोग सिद्ध करून दाखविलें आहे याचा उल्लेख करून बोलतां बोलतां “ Educational Psychology ” या पुस्तकांतील त्यावेळी आठवलेले कांहीं उतारेही लांनीं निवेदिले.—त्यानंतर आमची चर्चा त्रादतां वाढतां ती “ Determinism ” ( नियतिवाद ) या विप्रयावर वसरली. आणि आपल्या मानसिक जीवनांत कोणतीही एकादी गोष्ट अकस्मात् होते वा नाहीं यावरच आम्ही बोळू लागलों. अधिभौतिक शास्त्रांत कार्यकारण परंपरेचा नियम जसा सर्वत्र लागू पडतो, तदृत तो मानसिक क्षेत्रांतही लागू पडतो कां मनांतील कोणताही व्यापार महज उद्भवला असं म्हणतां येत वा नाहीं ! मानसिक जीवनांत बाह्य परिस्थितीचे अंग प्रामुख्यानें मानवे कीं नाहीं—वैगेरे वैगेरवर आमचा वराचसा वादविवाद झाला.



आज ‘भावबंधन’ हें नाटक गांवांतच स्थापन झालेल्या एका नवल्या कंपनीने लावले होते. गडकन्यांचीं सारींच नाटके मी यापूर्वीच अगदीं लक्षपूर्वक वाचून काढलीं होतीं. पण आज केवळ चंद्रकांतांना तें पाहाण्याची लहर लागली म्हणूनच मलाही जावेसे वाटले.

पहिला अंक संपला अन् मी आजबाजूच्या खुर्च्याकडे लक्ष दिल. पलीकडील खुर्च्यावर माझी चारू नांवाची मंत्रिण वसली होती. तिनें माझ्याकडे पाहिले. अम्हां दोघींची दृष्टादृष्ट झार्टी. चारू मजजवळ आली नी म्हणाली—“ कोण कोण आलां आहांत ग ? ”—त्यावर मी चंद्रकांतांकडे दृष्टी वळवून “ आम्ही दोघेंच आलों आहोत ” असें

## निखारा

तिला सांगितले. त्यावर मिस्कीलपणे हंसत ती म्हणते “अस्सं का? असेंच दोघांनी मिळून जगाचा खेळ पाहायचा ठरविला आहांत ना? कांहीं हरकत नाहीं. Congratulations.”

तिच्या बोलण्याचा सारांश मी जाणला. मला अती राग आला तिचा. पण करते काय; मुकाढ्याने बसले. थोड्या वेळाने नाटकाला सुखावत झाली. नाटक हळूहळू रंगत चाललं हें थिएटरांत पसरलेल्या शांत वातावरणावरून चटकन् कळून येण्यासारखं होतं. पण माझं लक्ष मात्र त्याकडे बिलकूल लागेना. माझ्या मस्तकांत तें चारूचे वाक्य घोळू लागले. मला अगदीं चैन पडेना. शेवटीं मी मधेंच उठले नी चंद्रकांतांना म्हणाले—“माझं डोकं दुखतं आहे. मला अगदीं बसवेना. जाऊ का मी?” त्यावर तेही उठले नी माझ्यावरोवर बाहेर आले. नाटक अर्धेच पाहून परत जावे लागत आहे त्याबदल त्यांना फार वाईट वाटलं. आणि केवळ माझ्याच्चसाठीं ते परत निघाले आहेत असें त्यांच्या बोलण्यावरून मी जाणलेही! एकंदरीत आम्हां दोघांच्या वर्तणुकींतच कांहींतरी “गम्य” आहे असा लोकांच्या मनाचा ग्रह होतो असें वाटून माझें मन उद्दिग्ग झालें, जीव त्रस्त झाला, मेंदूला थकवा आला. विचार! विचार! विचारांचं नुसतं थैमान माजलं मस्तकांत!

त्यांतच आणखी एका गोष्टीची भर पडली.

परत येतांना रस्यांत मी चंद्रकांतांना खरी स्थिती निवेदिली. तेव्हां ते हंसून म्हणाले—“काय या लोकांना वाटतं कोण जाणे!

खीपुरुषांच्या मैत्रींत लैंगिक आकर्षणच असतं, त्यांत कधीं शुद्ध साखिक भाव नसतोच असेंच यांना वाटते कीं काय? पण ही किती भ्रामक नी घातक समजूत आहे. एकाद्या वेळीं अशानें भलताच गैरसमज उद्भवायचा! छे बुवा! हें कांहीं बरें नव्हे. निदान मी तरी लैंगिक आकर्षणानें बांधला जाणार नाहीं.

त्यांचे हें म्हणें झोंबलें मला! कांहींतरी एका निराळ्याच प्रकारचा धक्का बसला मनाला. आईदादांच्या परस्परविरुद्ध वर्तेणुकीनें नी लोकांच्या त्या तशा ओरडण्यानें चंद्रकांतांवर माझें प्रेम बसतें आहे याबदल हळूहळू माझ्या मनाची खात्री होऊं लागली, त्यांच्याविषयींचे माझे मनोभाव विकास पावूं लागले, पण चंद्रकांताच्या त्या आतांच्या म्हणण्यानें मात्र मी पुन्हां विचार करूं लागलें—‘मला वाटतं आहे हें खरें आहे कां? तशीच खरोखर परिस्थिति असूं शकेल काय? चंद्रकांतांविषयीं माझा तर्क चुकत तर नाहीं ना?’ अशा तज्हेचे माझ्या मस्तकांत विचार थैमान घालूं लागले, नी जीव त्रस्त झाला.

शेवटी माझी मनोभूमिका त्यांना नीटशी समजली नसावी म्हणून त्यांनी कदाचित् असे उद्धार काढले असतील असा तर्क करून मी माझ्या मनाचे समाधान करून घेतले.



मी प्रो० जेम्सचे “Text Psychology” हें पुस्तक वाचीत होते. वाचतां वाचतां Affective Process या मुद्यावर माझी

## निखारा

नजर गिळली. मी तो मजकूर लक्षपूर्वक वाचूं लागले. इतक्यांत छोटी बहीण लिली धांवतच माझ्याकडे आली नी तें पुस्तक हिसकावून घेऊन मला म्हणूं लागली. “पुले कल ना ग तार्द, सदानकदा तूं आपली पुत्तकच वाचीत असतेस.” तिच्या या वोवड्या वोलाचं मला कौतुक वाटलं. मी तिला तशीच अलगद उच्छृंण घेतली नी तिचे चार पांच पटापट मुके घेऊन तिला म्हणाले “मग काय करूं?” त्यावर “अंड्ड किनई खेळायला चल आमच्याबलोबल. आम्ही किनई आतकुल भातकुल खेळनाल आहोत.” मी पुन्हा चार पांच मुके घेतले; नी “बरं येईन हं.” असें म्हणून तिला खालीं सोडले. खोलींतून जातां जातां “येढील ना? येढील ना?” असें तिने मला दोनतीनदां बजावले. त्यावर मी “हो, हो” म्हणाले तरी शेवटीं लिली म्हणालीच “नाहींतल जाढील चंद्रकांतांकलं! हो मला माहीत आहे, तुला तेच जात्त आवलतात माझ्यापेक्षां.”

विचारी छोटी लिली! तिला कळणार तरी काय? लोकांच्या दृष्टीला दिसणारे ‘चाळे’ तिच्या ध्यानीमनींही नसतील; पण तिनं म्हटलेलं तें वाक्य—तें वाक्य ऐकून माझ्या विचाराला दिशा मिळाली. लोकांची एक विकृत दृष्टी असेल आम्हांकडे पाहाण्यांत असेंच मला आजपर्यंत वाटत होते, परंतु लोकांच्या दृष्टींतले हे भाव लिलीच्यासुद्धां अंतःकरणापर्यंत पोहोचले, माझ्या नी चंद्रकांतांच्या अंतःकरणांतील भावना लिलीच्या कोमळ नी अज्ञ मनाला जाणवली, तेव्हां आमच्या

वागण्यांतच तसा कांहींतरी 'फेरबदल' झाला असला पाहिजे हें खास  
असे वाटून मन त्रस्त व उद्धिम झाले.

वेळोंवेळीं माझ्याबदल चंद्रकांतांनी दाखविलेल्या ममत्वामुळे,  
आईच्या कुचंबणामुळे, दादांनी दिलेल्या फाजील स्वातंज्यामुळे,  
मैत्रीणींनी जाणून बुजून मारलेल्या टोमण्यामुळे, आम्हांकडे पाहण्यांत  
लोकांची जी एक विकृत दृष्टी—तीमुळे माझ्या मनावर इतका कांहीं  
जबर परिणाम झाला, की केळहांतरी एकदा चंद्रकांतांकडे जावं नी  
त्यांच्याजवळ आपलं प्रेम व्यक्त करावं असं मला वाढू लागलं!  
'खीसुलभ लजा' म्हणतात तें माझ्याबाबतींत लोप पावेल असे मला  
वाढू लागले.



मनाशीं निश्चय केला नी चंद्रकांतांना एक पत्र लिहीलं. पत्र  
लिहून झाल्यावर तें त्यांच्या टेबलावर ठेवून दिलं. मला चंद्रकांतां-  
विषयीं जें कांहीं वाटतं आहे तें अगदीं स्पष्टपणे मी त्यांत लिहीलं  
होतं. त्या पत्राला त्यांच्याकडून काय उत्तर येतं हें पाहून मी पुढील  
वागण्याची आंगवणी करणार होतें.

दोन दिवस होऊन गेले तरी त्यांच्याकडून उत्तर येईना. अंतः  
करणांत कालवाकालव होऊं लागली, जीव गुदमरला, वाटलं उगाच  
त्यांना पत्र लिहीलं. हृदयाला हेलकावे बसू लागले. विचारांची  
खळबळ माजली अंतःकरणांत. या दोन दिवसांत अगदीं नेहमींप्रमाणेंच  
वर्तणूक होती त्यांची. माझं पत्र पोंचलं आहे, तें त्यांनी वाचलं आहे

## निखारा

याची जाणीवही त्यांनी मला दिली नाही. त्यांच्या या वर्तणुकीमुळेच मला कोंडल्यासारखं होऊं लागलं. पाण्यानें गच्च भरलेल्या एकाद्या भांड्याला हलविलं म्हणजे थोडंसं पाणी बाहेर उफरांडून येतं नी कांहीं वेळ हेलावूं लागतं. अगदीं तशी स्थिति झाली माझी! मी स्वतः हें प्रेमानें गच्च भरलेले भांडे त्यांच्या दृष्टीसमोर हलविलं. आतां त्यांत उठणारे भावतरंग बाहेर उफरांडून येण्यासाठीं अतोनात धडपड करूं लागले.

रवर ताणून ताणून—असं ताणलं जाईल तरी किती?—अखेर तें तुटणारच. दोनचार दिवस होऊन गेले तरी ते अगदींच बोलेनात तेव्हां मात्र मी मनाशीं निश्चय केला नी प्रत्यक्षच त्यांना भेटायला गेले.

## प्रकरण ३ रें—भावविकास

---

### चंद्रकांताने लिहिलेली हकीकत

मी माझ्या खोलीत Earnest Jones ने लिहीलेलं Psychology चं पुस्तक वाचीत होतों.—ती वेळ दुपारची—म्हणजे असतील साधारण चार साडेचार वाजलेले. Psychology हा विषय म्हणजे माझा अत्यंत आवडता विषय. मी वाचनांत अगदीं तळ्यांन ज्ञालों होतों; इतक्यांत खोलींचं दार वाजलं. माझी तन्द्री उतरली. मी दरवाजाकडे पाहिलं—

शशिकला भेदरत्या नजरेनीं आंत येत होती. तिचा ऊर घडघंडत होता, अन् सर्वांग घामाने डबडबलं होतं. शशिकला आंत आली, एका हातानं तिनं दरवाजा पुढं केला आणि तिथंच दरवाजाला टेंकून उभी राहिली ती.

अशा या विचित्र वेळीं तिनं माझ्याकडे कां यावं, असा मी साथर्य विचार माझ्या मनाशीं करूं लागलों. शशी तेथेच खालीं मान वाढून उभी होती. ‘आपण कां आलों आहोत,’ हें कोणत्या शब्दानं निवेदावं असा विचार ती करीत असावी.—क्षण-अर्धा क्षणपर्यंत खोलींत अगदीं विलक्षण शान्तता पसरली होती. आम्हां दोघांच्या श्वासोच्छ्वासाचा जो कांहीं अत्यंत सूक्ष्म आवाज निर्माण होई तेवढाच ! पण ही शांतता थोड्याच वेळांत नष्ट ज्ञाली. मी तिच्याकडे पाहिलं.

## निखारा

तीच वेळ—तिनंही माझ्याकडे पाहिलं. माझ्या नजरेत आश्रयता भरली होती.—तिच्या नजरेत भीतिमिश्र आर्तता भरली असावी असा माझा तर्क होता. जे कांहीं सांगायचं होतं तें—म्हणजे मनोभाव—अगदी मोजक्याच शब्दांत अडखळत अडखळत तिने मला सांगितले ! घरून निघते वेळीं निने आपल्या मनाचा हिश्या केला असावा; पण इथं माझ्यासमोर बोलतांना ती वावरली—अडखळली. तिनं पुन्हां जमिनीला न्याहाळून पाहण्यास सुरवात केली. तिचे सर्वांग थर थर कांपूळागले ! तिला धड उमेही राहवेना. जवळच असलेल्या झुलत्या आगम खुर्चीचा आधार घेतला तिने.

“ लाट किनाऱ्याकडे येईल; किनारा लाटेकडे जाणार नाहीं.” हें वाक्य कुणीतरी प्रथित यश लेम्बकाने आपल्या पुस्तकांत लिहिले आहे. मला आठवले तें यांवेळीं.—आणि मत्यता पटली मला त्याची.—तिचे शब्द ऐकून मी गोंधळलो. हा प्रसंग केव्हां तरी उद्भवणार हे मी जाणून होतों.—नो उद्भवावा अशीच माझी इच्छा होती. कारण सूटाची तगमग !—मात्र इतक्या लवकर हा प्रसंग उद्भवेल ही कल्पना नव्हती मला.

मी माझ्या मनाशीं विचार करूं लागलो—अपल्याला सूड ध्यावयाचा आंह, तो हिचा नव्हे !—तर—! तर तिच्या आईचा सूड ध्यायचा होता. माझ्या शिक्षणावर जिनं पाणी पाडलं,—जिच्या योगाने मला शिक्षण सोडणं भाग पडलं—त्या तिच्या विनासंतोषी अन् खाए आईचा सूड मला ध्यावयाचा होता—तेव्हां हिला मोहविण्यांत

आपल्या सूड पूर्तेची भावना शमणे शक्य नाहीं.—आणि मला तें इष्टही वाटेना.—शिवाय मी माझ्या मनाशीं असाही विचार केला कीं, मी जर या माझ्या आतांच्या वयांत अशा फंदांत पडलों तर—तर माझ्या आयुष्याचा नाश होईल.—या फंदांत पडण्यासारखं माझं वय अद्याप पूर्णतेला पोहोंचलं नव्हतं. वयाच्या पंचविमाव्या वर्षीचे हे दंग असतात—वीसाच्या वर्षीचे नसतात—पण नसले तरी याच वयांत ने जाणवू लागतात हें निःसंशय ! मीच काय—पण वीस-बाबीस वर्षीच्या कोणत्याही तरुणानें जर प्रांजलपणे सांगितलें तर—योऱ्यावहुत अंशानें कां होईना—अत्यंत सूक्ष्मावस्थेत—सुसावस्थेत—कां होईना—पण ही भावना दडलेली होती असंच तो प्रांजलपणे कबूल करणं शक्य आहे.—अस्तू.

वस्तुस्थिती अशी कीं,—माझ्या मनांत तिच्याविषयी “ती भावना” प्रथमतः रुजली. त्यानंतर तिच्या मनांत “ती भावना” मी रुजवली. पण इतकं असूनही आतां तिच्या म्हणण्याला मला रुक्कार देववेना ! माझं मन कच खावू लागलं. मी माझ्या स्वार्थासाठीं तिच्या म्हणण्याला रुक्कार दिला नाहीं. शेवटी मी तिच्याशीं प्रतागणा केली. मी तिला म्हणालो—“चुकते आहेस शशी तू. तू ज्या भावनेनीं माझ्याकडे पाहात आलीस, ती भावना अद्याप देखील माझ्या अंतःकरणांत नाहीं. तू मनमोकळ्या स्वभावाची—मी मानसशास्त्राचा भोक्ता, तुलाही त्याची गोडी म्हणूनच मी इतक्या खुल्या दिलानें तुझ्याशीं वागलों. आणि लैंगिक आर्कप-

## निखारा

णाच्या विरुद्ध आहे मी, असं मला वाटतं—मी यापूर्वीच तुला सांगितलं असावं.—”

माझा नकार ऐकून तिच्या मनाची काय स्थिती होईल याचा मी विचारच केला नाहीं. वास्तविक तिच्या म्हणण्याला मी रुकार द्यायला हवा होता—नव्हे—तिनं जें मला विचारलें होतं तें प्रथम मीच तिला विचारायला पाहिजे होतं—पण.

एकंदर परिस्थिती; माझं वय—माझ्या घरांतील माणसांची सनातनी मनोवृत्ती—आणि ज्या भावनेच्या पूर्ततेसाठीं मी उच्छ्रूत्खल झालो होतो—त्या भावनेच्या अपूर्ततेची जाणीव—इतक्या गोष्टी मनश्वक्षंपुढे नाचूं लागल्या—म्हणून मी माझ्या अंतःकरणांत रुजलेल्या तिच्या विषयीच्या ज्या कांहीं भावना होत्या त्यांचे उच्छेदन करायचा निश्चय करून मी तिची सपशेल प्रतारणा केली.—तिच्याशीं खोटं बोललो—दांभिक-पणाचा आव आणला.—आणि वर लैंगिक आकर्षणाच्या विरुद्ध आहें असं शेखी मारून सांगितलं.

तिच्या गालांवर दोन अश्रूविंदू ढिबकलेले मला दिसले; जड-पावलानें नी शून्य मनानें तिनं आपल्या घरचा मार्ग धरला.

## शशिकलेने लिहीलेली हकीकत.

केवळ्या आशेने मी चंद्रकांतांच्या घरीं गेले होते. लाजलज्जा सोडून अंतःकरण खुलं केलं त्यांच्यासमोर—आणि त्याचा काय हा विपरीत परिणाम झाला.—काय उत्तर मिळालं मला.—थप्पड खाऊन

परत आले मी. केवढा गैरसमज झाला माझा?—त्यांच्या सरळ वाग-  
ण्यांत मला प्रेमाच्या आकर्षणाचा भाग दिसला तरी कुठं?—

किती तरी विचार माझ्या मस्तकांत घोळत होते. मस्तक सुन्न  
झालं! डोळयांतून अश्रू गवू लागले—मुकाव्यानें दार उघडलं नी  
आल्या पावलीं परतले.

हिरे मूळचेच प्रदिस असतात. पण त्यांना पैद्ध पाढल्यानंतर अन्  
कोंदण बसविल्यानंतर ते जास्त तेजस्वी दिसतात. मनोभावही मूळचेच  
प्रदिस असतात—पण लोकांच्या ओरडण्यानें नी आजुबाजुच्या परि-  
स्थितीनें ते जास्त प्रखर होतात.—त्यांची जाणीव होऊं लागते मनाला.

मानसशास्त्रांत ज्याला ‘अनुबुद्धावस्था’ म्हणतात तीच ‘प्रबुद्धा-  
वस्थेचं एक निराळं स्वरूप आहे. ही अनुबुद्धावस्था जोंपर्यंत अव्यक्त  
स्वरूपांत आहे तोंपर्यंत तिची जाणीव मनाला होत नाहीं. पण त्याच्या  
मुळाशीं ज्या दबलेत्या इच्छा असतात त्या वाढल्या, पूर्णतेला पोहोंचल्या  
म्हणजे तीच ‘अनुबुद्धावस्था’ ‘प्रबुद्धावस्थेच्या’ स्वरूपांत प्रकट होते.

माझ्या अंतःकरणांत चंद्रकांतांविपरीं कांहीं तरी एक भावना  
होती—नाहीं तरी कां म्हणूं मी?—पण ती अव्यक्त स्वरूपांत होती—  
अनुबुद्धावस्थेत होती. नंतर बाह्य परिस्थितीं जसजसा फेरबदल होत  
गेला—तसतसं या अवस्थेची जाणीव माझ्या मनाला होऊं लागली.  
अव्यक्त स्वरूपांत असलेली इच्छा व्यक्त स्वरूपांत प्रकट झाली.  
अनुबुद्धावस्थेचे रूपांतर प्रबुद्धावस्थेत झालं. आणि या अतृप्त इच्छा  
तृप्त ब्हाव्यात अशी तळमळ लागली मनाला.

## निखारा

अनुबद्धावस्थेत अतृप्त इच्छा दडलेल्या असतात आणि त्या तृप्तीसाठी हापापलेल्या असतात. त्या अतृप्तेच्छांची वाढ झाली; त्या परिणत स्वरूपाला पोहोंचल्या म्हणजे प्रबुद्धावस्थेत येऊन कार्य करूं लागतात—आणि अशा रीतीने क्रियेच्या रूपाने त्या प्रकट होतात.

माझीही तशीच अवस्था झाली.

बाह्य परिस्थितीमुळेच माझे मनोभाव व्यक्त स्वरूपांत विकासले.

## प्रकरण ४ थें—सात जानेवारी

---

### चंद्रकांताने लिहीलेली हकीकत

Psychology चं कोणतंही पुस्तक वाचल्याशिवाय सहसा हातावेगळं करीत नसें मी ! ट्रॅन्स्लेने लिहीलेलं New Psychology हें पुस्तक अर्धवटच वाचून झालं होतं माझं—पण आतां त्यापुढे वाचायला माझं लक्ष लागेना. या दोन तीन दिवसांत माझी बेचैन वाढली, मला कांहीं सुचेना, कशांतच माझं मन रमेना. मला माझ्या मनाची स्थिती अगदीं स्पष्ट स्वरूपांत आणि स्पष्ट शब्दांत शशिकलेजवळ व्यक्त करायची होती; पण तसं माझ्याकडून झालं नाहीं.—मी तिच्याशी प्रतारणा केली.—खरं बोलावं असं मला वाटेना त्यावेळी—तसंच खोटं बोलत आहोंत यावद्दल मनाला बोंचणीही पण लागली होती त्यावेळी तरी पण खज्याखोव्याच्या शक्याशक्यतेचा विचार करण्याची ती वेळ नव्हती.—आणि खरं बोलणं शक्य झालं नाहीं मला.

आणि तें शक्य झालं नाहीं म्हणूनच आतां माझ्या अंतःकरणांत तगमग होऊं लागली. माझ्या साज्या वृत्तींवृत्तींमध्ये तीव्र कलह माजल्याचा अनुभव येऊं लागला मला.

मनुष्याला दोन मनं असतात म्हणे ! शास्त्रज्ञांनी या दोन मनांना एक ‘अज्ञात मन’ आणि दुसरं ‘ज्ञात मन’ अशी संज्ञा दिली आहे. अज्ञात मनांत नेहमीं अतृप्त इच्छा दडलेल्या असतात म्हणे !

## निखारा

अनेकांपैसांच माझ्या अज्ञात मनांत माझी ही एक ‘इच्छा’ दडलेली होती. पुढे जसा शशिकलेचा नी माज्ञा सहवास वाढला तसेतसें त्या “अतृप्त इच्छेचं” स्वरूप परिणत झालं; आणि “ती इच्छा ” तृप्त व्हावी अशी हाव लागली माझ्या मनाला.

पुढे—मी करतो हें बरोबर आहे कां? यापासून माझ्या आयुष्याला कांहीं धोका तर पोहोचणार नाहीं ना? अशा विचारांचं वादल माझ्या मस्तकांत उठूळ लागलं. माझ्या मनांत द्वंद्व माजलं.

ज्या ज्या वेळी ‘हें करूं कां तें करूं?’ अशा तज्जेचं द्वंद्व—मनुष्याच्या मनांत सुरुं होत असतं—त्या वेळी कलह लागलेल्या दोन वृत्तींपैकीं एक वृत्ती दडपली जाते.

विचार करून करून प्रेमापेक्षां माझ्या स्वतःच्या आयुष्याची किंमत मला जास्त वाढूळ लागली. आणि हळूहळू त्याचा परिणाम प्रेमप्रवृत्ति दडपून ठेवण्याकडे होऊं लागला;—नव्हे झाला.

ज्या भावनेची जोपासना माझ्या मनांत सहेतुकपणे—पण आपो-आपच झाली होती त्या भावनेचा चुराडा करायचं मी ठरविलं—तरी पण माझ्या मनाला तीव्र यातना होऊं लागल्या. मी माझी “ही मनोवृत्ती ” दडपून ठेवण्याचा प्रयत्न करूं लागलो—पण तसं करतांना मला दुःसह यातना सहन कराव्या लागत.—पण—किती झालं तरी—सहन शक्तीला मर्यादा असते. एक प्रसंग असा निर्माण झाला कीं, माझ्या सहनशक्तीच्या मर्यादा संपल्या.

मला वाटतं—जानेवारीची ती सात तारीख असावी. सायंकाळची

सहा—साडेसहा वाजण्याची वेळ होती. मी माझ्या खोलींत खिडकी-जवळ रस्त्यावरील हालचाल पाहात बसलो होतों.

जवळ जवळ एक महिना ज्ञाला—माझी अन् शशिकलेची भेट ज्ञाली नव्हती.—मी मुद्दामच टाळाटाळ केली होती.

मी निश्चल नजरेनीं रस्त्यावरील हालचाल पहात होतों. पण मन शशिकलेभांवतीं घोटाळत होतं. माझ्या मनश्चक्षंपुढे शशिची मूर्ति अगदीं सपष्ट उभी राहिली. यावेळीं मी अगदीं पूर्ण एकाग्र होतों. माझा आवेग वाढला; माझ्या गात्रांत कांहींतरी एक निराळीच अननुभूत चेतना निर्माण ज्ञाली असावी असा भास ज्ञाला मला त्यावेळीं. माझ्या अंगीं एक प्रकारचा उन्माद संचरला होता. माझ्या तोंडून मला नकळतपणे—‘शशिकला, शशिकला’ असे उद्धार निघूं लागले.

अखेरीस मला कांहींतरी वाटलं ! अंतःकरणांत ‘कसल्या’ तरी भावनेचा शिरकाव ज्ञाला.—मी एकदम उठलों; कपाळावरचे केंस मागें सारले. कपडे वातले अन् घाईघाईने खोली बाहेर पडलों तों थेट शशिकलेच्या वरीं गेलों.—

शशिकला आपल्या खोलींत पेटी वाजवीत एक गोड भावगीत म्हणत होती. तिचा आवाज मधुर—सुरेल होता. गोड गळ्यांतून निघालेले ते सूर मोहक वाटले मला.

कवि चंद्रशेखरांचं भावगीत होतं तें !—

“खेदभराने रात्रनिंदन हें तनु माझें कापतें,—  
अन्तर प्रेमाने व्यापतें,

## निखारा

येशिल नाथा ! पुन्हा कधीं ह्या खन्तीनें सारखी ?  
 अनाथा तळमळते ही सखी;  
 किती निसासे त्यजितें, झिजतें, मी बरळे, विवळे,  
 वियोगें अशी तुझ्या आहळे;  
 पाढुनि या हृदयाला घरे,  
 करूनी शान्तीचें खोवरें,  
 छळिती किति विपदा—सङ्घरे !  
 कुणी कुणाच्या प्रेमावर कधिं असा विवा फांसला  
 असे कां ? सांग सख्या तूं मला.”

मी दरवाजांतच एकाद्या पुतळ्याप्रमाणे निश्चल उभा होतों. तिचा मधुर आवाज आणि ते करूण सूर माझ्या अंतःकरणाला भिडत होते.—अगदीं निःसंकोचतेने आणि मोकळ्या आवाजाने ती म्हणत होती. मी दरवाजांत उभा आहे हें तिला बिलकूल कळलं नसावं.—ती आपल्याच गुंगांत होती. त्या भावगीताने जसा माझ्या अंतःकरणाचा ठाव घेतला—तद्वत् तिच्याही अंतःकरणाचा ठाव घेतला असावा—कारण अगदीं नकळतपणे तिच्या नेत्रांतून अश्रू वाहिलेले स्पष्ट दिसले मला—तरी पण ती तशीच म्हणत होती. तिच्या नेत्रांतून वाहणारे ते अश्रू—अश्रू नव्हेतच; तर लचके काढलेल्या माझ्या अंतःकरणाचा रक्तस्रावच होता तो ! इतक्या मला भयंकर वेदना होत होत्या.

माझ्या मनावर भावनेचा पूर्ण पगडा बसला. मी झटकन् पुढे झालों—नी पालथी मांडी घालून बसलेल्या शशिकलेजवळ गेलों.

मी जवळ येऊन उभा राहिलों आहें हें शशिकलेला कळलं. तिनं पेटी बंद केली—अन् उठून उभी गहिली ती!—तिनं माझ्या चेहऱ्याकडे निरखून पाहिलं; —तिच्या अंगावर रोमांच उमे राहिले.— तिचं तोंड, लालबुंद झालं; —किंचित् मागें सरली ती माझ्यापासून.

पण मी?—माझ्या मनावर एक प्रकारच्या मोहिनीचं दडपण पडलं होतं.—मी अत्यंत आवेशानें तिला आपल्याजवळ ओढलं— आणि—आणि—घट मिठी मारली मी तिला.

तिचं सर्वांग थरथर कांपू लागलं होतं. तिला निराळंच असं कांहीं तरी वाटूं लागलं असावं.

एकच; एकच—तिच्या थरथरणाऱ्या ओढांचं एकच—पण अत्यंत अधाशीपणानें मी तिचं चुम्बन घेतलं! तक्षणीं मनावरचा एक मोठा घोरला भार कमी झाल्यासारखं वाटलं मला.—

अनुबुद्धावस्थेतल्या अतृप्त इच्छा वाढल्या म्हणजे त्या प्रबुद्धावस्थेत येऊन कार्य करू लागतात याची सत्यता पटली मला.—

मी आणखी एक चुम्बन घेतलं तिचं!—पण तक्षणीं मी तिला दूर लोटलं—विस्तवाचा चटका बसल्यानंतर जितक्या जलद अंग झटकतों—तितक्या जलद नी त्याच आवेशानें मी अंग झटकलं.—

माझं मलाच वाईट वाटूं लागलं.—

माणसांचा आपल्या मनोविकारांवर ताबा राहता तर किती छान झालं असतं.—पण छे!—स्थित म्हणतो तेंच खरं.—

“The spirit indeed is willing; but the flesh is weak.”

सात जानेवारी भोंवली मला.—

## प्रकरण ५ वें—मनोविश्लेषण

—•—•—

त्यावेळी माझे केंस अगदीं ताठ उभे राहिले होते ! मी एकादा भ्रमिष्टप्रमाणे हातवारे करीत चालत होतो—रस्त्यावरील कोणत्याच दृश्यांकडे माझं लक्ष नव्हतं.—फक्त माझ्या दृष्टीसमोर तो—तो—कीं, ज्यावेळीं भावातिरेकानें माझ्या हातून तें कृत्य घडलं गेलं—त्यावेळचा प्रसंग—सारखा थैमान घालीत होता. मी केलं तें बरोबर केलं नाहीं असं आतां मला वाढूं लागलं. मी चुकलों आहें याबद्दल माझ्या मनाची खात्री झाली.—मला पश्चात्ताप झाला. मनाला रुखरुख लागली.

आमच्या परिचयाचं रूपान्तर हें अशा भावनेत होत आहे हें जेव्हां मला कळलं होतं त्यावेळींच आपली ही “इच्छा” पुरी होणार नाहीं हेंही कळलं होतं मला —पण मानवीप्राण्याचा स्वभावच असा आहे कीं,—असाध्य असलेल्या गोष्टी साध्य करून घेण्याकडे त्याच्या मनाची धांव जाऊं लागते.—आणि या नाहीं त्या अशा अन्य मार्गानें तो ती गोष्ट साध्य करण्यासाठीं धडपडतो.

माझीही तशीच स्थिति होती.—मी तिच्याकडे जाऊं येऊं लागलों —तिच्या सहवासांत कांहीं काळ तरी आपण असावं ही इच्छा माझ्या जाण्यायेण्याच्या क्रियेच्या मुळाशीं दडलेली होती.—आतांपर्यंत “अनुबुद्धावस्था” म्हणजे काय, तिचें स्वरूप कोणतें,—तिचें

अस्तित्व मानावें कीं नाहीं—याबद्दल मी साशंकच होतों. पण प्रत्यक्षच स्वतःच्या उदाहरणाने अनुबूद्धावस्थेचं अस्तित्व मला पटूं लागले. तिच्याकडे वरचेवर जाण्यासाठीं जीं जीं कांहीं मी निमित्तं केलीं, त्या साज्या निमित्तांच्या मुळाशीं—तद्रुतच तिच्या सहवासांत शक्य तितका जास्त वेळ असावें म्हणून जी कांहीं क्रिया मी केली त्या क्रियेच्या मुळाशीं कांहींतरी एक “अंतिम” हेतू दडलेला होता हे मला जाणवलं—नी पुढे मला पटलं कीं, हा जो “अंतिम” हेतू—ही जी अज्ञात मनःस्थिती—तीच अनुबुद्ध मनःस्थिती.—

ज्या भावना मनुष्य मुद्दाम अडवून—दडपून ठेवतो—त्या दडपलेल्या भावना या धरण बांधून अडवून ठेवलेल्या पाण्यासागर्व्याच बेफाम अन् अमर्यादि असतात. कृत्रिम बंधनानं अडविलेल्या पाण्याचा ओघ कायम स्थिर राहणं शक्य नाही. बंधारे तोडून वाहण्याची त्याची प्रवृत्ती दिसून येते. तद्रुत या दडपून ठेवलेल्या भावनांची—मनोविकारांची अवस्था असते. कोंडलेली वाफ बाहेरपडण्यासाठीं घडपडत नाहीं कां? —फट सांपडली कीं, एकदम “फुस्स” होऊन बाहेर पडते—अतृप्त अन् दडपलेल्या भावना सुद्धां अशाच तृप्तीसाठीं हापापलेल्या असतात. कोंडलेल्या वाफेला एक रेसभर फट पुरेशी होते—तशीच स्थिती मनुष्याच्या आयुष्यांत एका क्षणापुरती निर्माण होते. एकच क्षण—पण तो असा निर्माण होतों कीं, त्यावेळीं त्याच्या साज्या जीविताची नासाडी होते, वेळप्रसंगीं मनुष्य माणुसकी सोडून वागूं लागतो तो याच क्षणीं! हाच खरा मोहाचा क्षण!

## निखारा

यावेळीं मनुष्याच्या सत्प्रवृत्ती सुसावस्थेंत दडी मारून बसलेल्या असतात ; विवेक वुद्धी नष्ट होणे ती याच क्षणीं. एकप्रकारच्या भावनोंद्रेकानें मनुष्य वेडा बनतो, बेहोप होतो ! आणि या बेहोप परिस्थितींतच तो—दडपून ठेवलेल्या भावनांची तृप्ती करून घेतो.—हीच मानवी मनाची खुंदावस्था—अनुबुद्धावस्था !—अव्यक्त मनाचें स्वरूप तें हेंच !—

मेनकेला पाहून विश्वामित्राचें तापसीनेज फिकें पडले—आणि मग मी कोणी असा शुक्रमुनी नव्हतोंकीं स्त्रीची मोहिनी माझ्या मनावर पडणं शक्य नाहीं असं भासवायला !—

रम्य संध्याकाळ—पूर्ण एकांत—चित्त छेदक तिचें विरही सूर—आकर्षक वेशभूपा तिची—आणि—

“ आननी हृदम्य सन्ध्याकाल शान्ती  
नेत्र हें कीं हासरे सारे दिनान्ती ”

अशी ती सुन्दर शरीकला.....

मी म्हणजे माणूसच आहें.—पशू नव्हें,—पशूला सुद्धां विकार अन् वासना असतात—मग त्याच वासना अन् विकारांनीं माझ्या मनावर तावा चालविला तर नवल तें काय ?—

पण वासना आणि विकार या शरीराची तहान भूक—शमविष्ण्यासाठीं निर्माण झालेल्या असतात. मनाची तहानभूक ही या विकारवासनांपासून कर्वांही शमणे शक्य नाहीं.

“ प्रेम प्रेम ” ज्याला म्हणतात तें मला कांहीच कळत नाहीं.

मी असं म्हणेन—प्रेम बीम कांहीं एक नसून—शारिरिक आकर्षित्वाचा तो परिणाम असणं शक्य आहे. प्रेमांत इतर कांहीं उच्चतम भावनांचा वास असतो असं म्हणतात—खरं असेल तें ! पण प्रथमतः प्रेम मनांत रुजण्याला सौंदर्याचीच जास्त मदत होत असली पाहिजे. शारिरिक सौंदर्याशिवाय मन आकापिलें जाणार तरी कसें ! मग प्रत्येकाची सौंदर्याविपर्यांची भावना निगळी असूं शकेल—जगांत असा एकही मनुष्य सांपडणार नाहीं, कीं त्याच्या मनावर सौंदर्याचा यक्किचितही परिणाम होणार नाहीं.—अशक्यच असा मनुष्य सांपडणं !—

प्रथमतः शारिरिक आकर्षण—आणि नंतर इतर उच्चतम भावना—या सांवाच्या मिश्रणानें “‘प्रेम’” या नांवाची एक अद्भुत चीज निर्माण होते. शारिरिक आकर्षणाचा मनावर परिणाम होऊं लागला, म्हणजे एकमेकांना सहवासाची अपेक्षा भासूं लागते. सहवास वाढूं लागला म्हणजे एकमेकांच्या चांगल्यावाईट गुणांची जाणीव होऊं लागते. अशा वेळीं दृष्टीला अंधत्व येऊन वाईट गुण सुद्धां चांगले आहेत असं वाटून त्यावदल कौतुक करावंसं वाटतं. दोपास्पद गुण कौतुकास्पद होतात—अन् शारिरिक आकर्षणावरोवरच मानसिक आकर्षणही वाढूं लागतें हळूहळूं ! आणि याचवेळी आपला एकमेकांवर सर्वस्थी मालभीहक्क आहे असं वाढूं लागतं व त्याप्रमाणे वागणुकीतही फेरबदल होऊं लागतो.—प्रेमी व्यक्तीशिवाय इतरांवरोबरच्या वर्तणुकीत दगोचर होणारा संकोचितपणा नष्ट होऊन त्या ठिकाणीं मृत्तिमंत अनिर्बन्ध स्वातंत्र्य खेळूं लागतें.—

आणि शेवटीं हेंच अनिर्बद्ध स्वातंत्र्य वेळप्रसंगी साज्या जीविताची नासाडी केल्याशिवाय राहत नाही.

मी चुकलों—जें करूं नये तें केलें—म्हणजे भलतं सलतं नव्हे—फरक एवढाच कीं, ज्या वयांत जें करूं नये तें केलं.—

अकाळीं आंब्याला मोहोर आला तर अशुभ समजतात—वाईट असतं तें असें म्हणतात.—

प्रेम करायला—मला अद्याप अधिकार पोंचला नव्हता. प्रेम ही चीज सांगून निर्माण होत नाही—ती आपोआपच रुजते असं म्हणतात—खोटं आहे तें त्यांचं म्हणणं—निदान मला तसं वाटतं. प्रेमाच्या वृद्धीला ज्ञानाची आवश्यकता—मनाचा थोरपणा आणि वयाची वाढ यांची जरूरी असते.—यांपैकीं माझ्याजवळ एकही गुण नाही—मग मला प्रेम करायचा अधिकार पोहोंचला कसा ?

ज्ञानाची आवश्यकता—शिक्षण सोडून स्वस्थ बसलों—लोक उनाड म्हणूं लागले म्हणून लेखन व्यवसाय पत्करला. लोकांच्या मनाची फसवणूक करून स्वतःकडे मोठेपणा घेतला; पण म्हणून माझं ज्ञान वाढलं असं मला म्हणतां येणार नाही.—अर्थात् ज्ञानाचा अभाव—दुसरी गोष मनाचा थोरपणा—मी तर नीचवृत्तीनें या मार्गाला लागलों होतों. सूड घेणे म्हणजे सुद्धां नीच वृती समजली जाते. जशास तसें वागायला हवं हें कबूल आहे. पण कुत्रं चावलं म्हणून उलट कुञ्याला चावणं हें नीचत्वाचं लक्षणच नव्हे काय !—सूड ध्यायचं ठरवून मी शशिकलेला वश करूं पाहिलें; माझा प्रयत्न साध्य झाला—पण त्या

## निखारा

ठिकाणी माझ्या मनाच्या थोरपणाचा लोप पावला. मी माणुसकी सोडून वागलों—तिसरी गोष्ट व्याची वाढ—असं काय माझं वय पूर्णतेला पोहोचलं होतं म्हणून शशिकलेच्या सहवासाचा हव्यास माझ्या मनाला लागावा ? एकूण झालं तें फारच वाईट झालं असं वाटूं लागलं. मन पस्तावलं आणि शेवटीं शक्य तितकं तिच्यापासून दूर राहायचं असं मी ठरवलं !—

## प्रकरण ६ वें—मर्मभेदक वार्ता.

### शाशेकलेने लिहीलेली हकीकत

मी त्यादिवर्शीं कवि चंद्रशेखरांचीं उत्तमांतर्लीं उत्तम भावगीत म्हणत होते—आणि मध्येच एक भावगीत म्हणतांना मी देहभान विसरले—आजूबाजूच्या जगालाही विसरले—इतकी मी तल्हीन झाले होते. मोर आपला पिसारा उभारून मेघमंडळाकडे पहात आजूबाजूच्या जगाला विसरून अगदीं तल्हीनतेने नाचतो—स्वतःचे देहभान सुद्धां विसरतो तो यावेळी—अगदीं तशी स्थिति झाली होती माझी ! मी भावगीत म्हणत असतांना मध्येच आई खोलींत आली होती—मला कळलं होतं तें—पण गीत म्हणण्यांत मी इतकी रंगले होते कीं, तें मध्येच थांबवावं असं मला वाटेना !

“योडी बाहेर जाऊन येल्ये हं—दाराकडे लक्ष असू दे.”—आईने हुक्कूम फर्मावला—मी मानेनेच—भावगीत म्हणत असतांना—“होय” चा अर्थ आईला पटविला—आई आंत गेली—नी नंतर थोऱ्यांवळांनी—ती बाहेर गेली असावी असं—बाहेरच्या दरवाजाचा ‘किर्र’—असा जो आवाज मला ऐकूं आला त्यावरून मी जाणलं.

आतां तर घरांत कुणीच नव्हतं—दरवाजाही पुढं केलेला होता, तेव्हां त्याकडे सारखं लक्ष देण्याची कांहीं जरूरी नव्हती—कुणीही दरवाजा उघडून आंत येऊं लागला असता तर दरवाजाच्या आवाजा-

वरून कोण आहे तें मला झटकन् पाहतां येण्यासारखं होतं.—मी दादांच्या खोलींत गेलें, हातपेटी आणली नी दरवाजासमोरच असलेल्या माझ्या खोलींत मी बसलें—चंद्रशेखरांची “चंद्रिका” उघडली—आणि मला आवडेल तें एक एक भावगीत मी अगदीं सुरांत म्हणण्याचा प्रयत्न करूं लागलें.

दोन तीन भावगीतं म्हटलीं मी—आणि एक भावगीत म्हणतांना मी इतकी तल्डीन झाल्यें कीं, दरवाजा उघडून चंद्रकांत आले—ते माझ्या खोलीच्या दरवाजांत येऊन उभे राहिले, तरी तें मला कळलं नाहीं.

तें भावगीत इतके गोड नी कर्णमधूर होतं कीं, एकाद्या अरसिकाच्या मनालाही त्यायोगानें भुरळ पडली असती.—पण तें जितकं गोड नी कर्णमधूर होतं तितकंच तें कारुण्यपूर्ण नी हृदस्पर्शी होतं—ल्यांत व्यक्तिविलेल्या भावना—मनाचा ठाव घेत असत—आणि विरहानें त्रस्त झालेल्या व्यक्तीच्या मनाचा अविष्कार अगदीं स्पष्ट नी सोप्या भाषेत दाखविल्यामुळे जणूं कांहीं आपण व्यवहारांतल्या विरहानें त्रस्त झालेल्या प्रत्यक्ष व्यक्तीच्याच हृदयाचा कानोसा घेत आहोंत कीं काय—असं वाटल्याविना खचित रहात नसे.

मी माझं अंतःकरण चंद्रकांतांपुढे खुलं केलं असूनही चंद्रकांतांनी त्याकडे लक्ष दिलं नाहीं—माझ्या मनाला किती दुःसह वेदना होतील याचा विचारही न करतां माझ्या म्हणण्याला “नकार” दिला असल्यामुळे आधींच माझं मन विरहानं व्यास झालं होतं. आणि

## निखारा

अशांत तें आतांचं भावगीत—मग तर कांहीं विचारायला नकोच !  
माझ्या हृदयाला कसलेतरी चटके बसत होते.—तरी पण तें बंद  
करावं असं वाटत नव्हतं—मी तें सारखं म्हणतच होतें—नकळतपणे  
माझ्या नेत्रांतून अश्रूधारा सारख्या वहात होत्या. आणि विशेषतः  
माझ्या हृदयाचा ठाव घेतला त्या या ओळीनीं—

“येशिल नाथा ! पुन्हा कधीं ह्या खंतीनें सारखी ?  
अनाथा तळमळते ही सखी;  
किती निसासे त्यजितें, झिजितें, मी बरळे, विचळे,  
वियोगें अशी, तुझ्या आहळें;  
पाढुनी या हृदयाला घरें  
करूनी शांतीचें खोबरें  
छळिती किती विपदा-संघ रे !.....”

मी तें भावगीत सारखं घोळून घोळून म्हणत होतें. माझ्या  
अं:तकरणाचा जणू एक कप्पाच पूर्ण ओझ्यानं व्याप्त झाला असावसं  
वाढू लागलं. माझ्या नेत्रांतून अश्रू वहात होते. मला यावेळीं वीर-  
हाच्या दारुण यातनांची जाणीव झाली.

मी ती शेवटची ओळ म्हणायला, नी चंद्रकांतांकडे लक्ष जायला  
एकच गांठ पडली.—यावेळीं चंद्रकांत अगदीं माझ्याजवळ पेटीला  
बिलगून उमे होते. मी त्यांच्या चेहऱ्याकडे पाहिलं मात्र; तत्क्षणीं  
माझ्या सर्वांगावर रोमाञ्च उमे राहिले. मी झटकन् दोन पावळं मागें  
सरलें. त्यांच्या चेहऱ्यावर कांहींएक निराळाच भाव दृग्गोचर होत होता.

ते कसल्यातरी तंद्रींत असावेत—असं त्यांच्या एकंदर हावभावावरून मी जाणलं—मी आणखी थोडी मागं सरुं लागले होते—इतक्यांत चंद्रकांतांनी माझा उजवा हात धरला अन् अत्यंत आवेशाने आपल्या हृदयाशीं त्यांनी मला कवटाळून धरलं.—मी भीतीने गांगरले नाही—तरी पण माझी छाती धडधडूऱ्यां लागली.—हृदयाचा धडधडाट स्पष्ट ऐकूं येऊं लागला—सर्व गात्रं गालित झाल्याप्रमाणे वाटलं. एका क्षणांत अंगावर कांश्याचे जाळे विणले गेले.

अन् अगदीं निःसहाय्यतेने मी चंद्रकांतांच्या हृदयावर मस्तक ठेवले.

पहिली भीति ओसरली—नी नंतर दुसऱ्याक्षणीं अंतकरणांत सुखोपभोगी झटके वसूं लागले.—मी हळूच वर चंद्रकांतांच्या मुखाकडे पाहिलं—माझं तोंड लालबुंद झालं—कानशीलं तप्त झाली.—माझ्या मस्तकावरून चंद्रकांतांनी आपला हात फिरवला—माझ्या आयुष्याचीं इतिक्रतवर्थता झाली असं वाटलं मला. माझ्या अंतःकरणांत कसलीतरी जोराची खळबळ माजून राहिली.—ऊर गुदमरुं लागला—पण भीतीने नव्हे—तर सुखोपभोगी भावनेनी.—

त्यांनी माझ्या हनुवटीला धरून तोंड वर उचललं.—

मी किलकिल्या नजेरेने त्यांच्या चेहऱ्याकडे पाहिलं. त्यांच्या नेत्रांत कांहींएक निराळीच विलक्षण चमक मला दिसून आली.—कांहीं क्षण मी पाहिलं असेन चेहऱ्याकडे—तेही माझ्या चेहऱ्याकडे न्याहाळून पाहूं लागले. दृष्टीला दृष्टी मिळाली.—अंतःकरणाची साक्ष पटली.

## निखारा

त्या हृदयानें दिलेल्या सादेला या हृदयाकडून साद मिळाली परस्परांच्या भावनांची जाणीव झाली अन् मी जास्तच त्यांच्या बाहूंत शिरले.— माझी ती चळवळ पाहून त्यांनीही मला आपल्या बाहूपाशांत जास्तच आवळून घेतले—नी वर उचलेल्या माझ्या तोंडावर—थरथरत्या ओठांवर त्यांनी आपले ओठ ठेवले.—एक दीर्घ—भरीव कडकडून चुम्बन घेतलं त्यांनी माझं!—माझ्या अंगावर रोमाञ्च उमे राहिले.—नकळत-पणे एकदम अमृताचा घोट जिभेवर यावा अन् त्यायोगानें अंतःकरणांत सुखाच्या उकळ्या फुटाव्यात—तद्रुत माझ्या अंतःकरणांत कसल्यातरी अननुभूत—पण गोड लहरी तरंगूं लागल्या.

त्यांनी पुन्हा माझ्या चेहऱ्याकडे कांहीं सेकंद न्याहाळून पाहिले.— एका चुम्बनानं त्यांचं समाधान झालंसं दिसेना त्यांनी आणखी एकदां माझ्या उजव्या गालांचे भरीव—दीर्घ चुम्बन घेतलं. मला मात्र हाल-चालसुद्धां करावीसें वाटेना!—कांहीं सेकंद मी त्या अननुभूत आनंदांत तल्हीन झाले होतें—तितक्यांत चदकांतांनी मला दूर लोटलं.—जणुं—विषाचा प्याला झिटकारल्याप्रमाणे मला फेंकून देऊन झटकन् बाहेर नियून गेले.

मला राहवेना—मी त्यांना दोनतीन हांका मारल्या—त्या त्यांना ऐकूंही गेल्या असाव्यात अशी माझी खात्री होती. पण पुन्हां मन मोहाला बळी पडेल म्हणून मागें वळूनसुद्धां पाहायला ते तयार नव्हते.—ते अगदीं दिसेनासे होईपर्यंत त्यांच्या पाठमोज्या आकृतीकडे मी सारखी एकाचा भ्रमिष्टांप्रमाणे पहात उभी राहिले.

भावनांचा अतिरेक झाला म्हणजे मनाचें अस्तित्व तेवढ्यावेळपुर्ते नष्ट होतें—विवेक मरतो.—

माझीही तीच अवस्था झाली होती.—मी चंद्रशेखरांचं तें भावगीत म्हणत होतें.—अन् त्या भावगीतांत चित्रीत केलेल्या भावना माझ्या अंतःकरणांत उच्चम्बळून येऊ लागल्या—त्याचवेळी चंद्रकांत दारांत येऊन उमे राहिले—त्यांच्याकडे एकच क्षण मी ढोळे भरून पाहिलं मात्र—अन् तक्षणीं मी समाधानाचा सुस्कारा सोडला. मी त्या गीतांत.—

“येशिल नाथा पुन्हा कधीं ह्या खंतीनें सारखी;  
अनाथा तळमळते ही सखी ॥”

.....हे चरण म्हणत होतें.—आणि वाटलं मला कीं; आतां माझा नाथ आला !—आतां कशाला तळमळायला हवं ?—

मी पेटी बंद केली—गीत म्हणणं पुरें केलं !—आणि दारांतून माझ्याजवळ येऊन उम्या असलेल्या चंद्रकांतांकडे अगदीं टक लावून न्याहाळून पाहूं लागले. सारासार विचार लोपला, विवेक मृत्यू पावला अन्.....?????

पण आतां काय ! चंद्रकांतांनी मला लोटलं अन् आवेशानें ते निघून गेले. मी मात्र कांहीं क्षणापूर्वीं उपभोगायला मिळालेल्या गोड सुखाच्या, गोड—पण चटका लावणाऱ्या आठवणीनें मनांत झुरत इथं उभी आहे.—

चंद्रकांताना काय वाटलं असावं ? ते मला असं एकाएकीं लोटून कां बरं गेले ? मी पसंत नाहीं कां त्यांना ? पण छे; हा विचार

## निखारा

आला तरी कसा माझ्या मस्तकांत ? मी पसंत नसतें तर इथं येऊन त्यांनी माझं चुम्बन घेतलंच नसतं ! मी त्यांना पसंत आहें खात्रीनें पसंत आहें.—

....या, आणि अशाच किती तरी गोष्टी, कीं ज्या चंद्रकांतांचं मन विशेष आकर्षू शकल्या त्या माझ्या दृष्टिपुढे थैमान घालीत होत्या.

पण इतकं असूनही त्यांनी मला दूर कां लोटावं याचा मी विचार करूळ लागले—माझ्यांत काय उणीव आहे हें मी पडताकून पाहूळ लागले. गुण म्हणावेत, तर असा कोणता माझ्यांत दुर्गुण आहे कीं, तो त्यांचं मन खडू करण्यास निमित्त मात्र ज्ञाला ? नाहीं म्हणायला मी थोडीशी खुनशी आहे—माझं मला कळतं आहे तें—पण तेवढ्यानें ते रुष्ट होतील हें शक्य नाहीं. आतां शील म्हणावं तर माझी मला खात्री आहे कीं, माझं शील उत्तम—निष्कलंक आहे. अद्याप तरी मी चंद्रकांतांकडे ज्या भावनेने पाहतें आहे त्या भावनेने इतर कोणत्याही पुरुषांकडे मी पाहिलं नाहीं. अर्थात शीलाचा तद्वत् गुणाचाही प्रश्न मिठला.—आतां कर्तव्य तत्परता.—

मी विचार तरी किती आणि कोणत्या कोणत्या गोष्टींचा करणार ? तसंच शोधूळ गेलं, तर मनुष्याला आवश्यक असणारे असे किती तरी सद्गुण सांपडतील पण म्हणून तेवढे सारे अंगीं असणं शक्य आहे कां ? मनुष्य सर्वगुणसंपन्न असतो असं थोडंच आहे !—खूप विचार केला. विचार करून करून मस्तक बधीर ज्ञालं—कांहीं वेळ मी भांबावून गेलें—नी शेवटी आतां विचारच करायचा नाहीं असं

ठरवून मी उठलें नी थोडा वेळ बागेंत बसावं म्हणून बाहेर आलें.— आमच्या दारालगतच बाग होती. मी कांहीशीं पुढे गेलें. आमच्या बागेंत हिरव्या चाफ्याचं झाड लावलं होतं तं आतां चागलंच फोकावलं होतं. त्याचा सुगंध चहूकडे दखळत होता. वाटलं तिथेंच बसावं. आणि मनाच्या त्या सहजप्रवृत्तीप्रमाणे माझें पायही आपोआपच तिकडे वळाले.

मी त्या झाडापर्यंत जातें आहे, तोंच त्या झाडाखालीं कुणीतरी जसलेलं दिसलं मला. मी नेत्र विस्फारून पाहिलें नी आश्र्यानें स्तंभितच झालें!

दोन्ही हातांनी आपलं मस्तक घट घरून खालीं जमिनीकडे पहात सचिंत मुद्रेने व्याप झालेले ते चंद्रकांत होते.

मी झपझप पावलं टाकीत त्यांच्याजवळ गेलें नी त्यांचे दोन्ही हात घरून विनित पण कळवळ्या स्वरानें त्यांना हांक मारली मी. त्यांनी माझ्याकडे पाहिलं. कांहीं सेकंद ते टक लावून पाहात होते. त्यांचा चेहरा खिन्न दिसत होता. त्यांच्या ढोळ्यांत अश्रू चमकत होते. माझ्या हातांत कांहीं क्षण त्यांचे हात होते; पण पुढे हक्कूहक्कू हात सोडवून घेतले त्यांनी. माझ्या चेहर्याकडे कांहीं क्षण पुन्हां न्याहाकून पाहिलं अन् कां, कोण जाणे; लगेच ते दूर दूर झाले माझ्यापासून. पाहातां पाहातां बागेच्या बाहेर पडले ते.

माझ्यांत कांहींतरी उणीव आहे याची तीव्र जाणीव झाली मला. उणीव असल्याशिवाय ते माझ्याशीं इतकं फटकून वागलेच नसते.

## निखारा

माझ्या मस्तकांत कसले तरी असद्य घाव बसत होते. जीव त्रस्त झाला. मला नीटसं उभंही राहवेना. मी मटकन् तेथल्याच बाकावर वसलें. आणि त्या बाकाला असलेल्या हातावर मी माझे दोन्ही हात पसरून त्यावर मस्तक ठेवून रडूं लागलें. माझ्या नेत्रांतून अश्रूंचा पूर लोटत होता.



वीस दिवस झाले तरी माझी अन् चंद्रकांतांची भेट झाली नाहीं.

दादा गांवाला गेले होते. ते कोणत्या गांवाला आणि कां गेले हें मला काळ कळलं होतं. आणि म्हणूनच मुद्दाम चंद्रकांतांना भेटावं असा मी विचार केला. त्यांना भेटल्याशिवाय आतां गत्यंतरच नव्हते. कारण दादा गांवाला गेले होते ते माझं लग्न ठरविण्यासाठीं.— ???

मला ज्यावेळीं ही बातमी समजली, त्यावेळीं एकदम एका मोठ्या हातोडीचा जोराचा घाव कुणीतरी माझ्या छातींत मारीत आहे असं वाटलं मला. डोळ्यांना अंधारी आली, तोंड गोरमोरं झालं. जीभ कोरडी पडली. मी आवंढा गिळला. कांहीं क्षणानं मी भानावर आले. आजूबाजूच्या वातावरणाची जाणीव झाली. जगाच्या अस्तित्वाला पूर्ण विसरून ऐकलेल्या दुःखकारक बातमींत मी अगदीं भान हरपून तन्मय झालें होतें.—त्या क्षणाचा लोप पावला अन् जगाच्या अस्तित्वाची खात्री पटून आपण ह्या दुःखानें व्याप्त झालेल्या जगांतच आहोत अशी मनाला जाणीव झाली. कांहीं दिवसांपूर्वी मी प्रो. फडक्यांचें “प्रतिभासाधन” हें पुस्तक मानसशास्त्राचा

अभ्यास करण्यासाठी म्हणून वाचले होते. त्यांत कुठेसे प्रोफेसर महाशयांनी लिहिले आहे की,—“ जगांत मुखांपक्षां दुःखेंच अधिक आहेत.—गरीबीचा उपहास होतो—प्रेमाला तळमळत राहावें लागते.—इ० ”

या त्यांच्या उद्भाराची सत्यता पटली मला आज ! सारा दिवसभरची माझी वागणूक एकाद्या वेढ्यासारखी होती. दुपारीं जेवायला बसतांना आईने लोणच्याच्या बरणींतून थोडसं लोणचं काढायला सागितलं होतं—मी ऐकलेंहि होते—पण कशी आणि कां ? कांहीं आठवत नाहीं आतां—मी येट वर माडीवर गेलें आणि गांवाला जाण्यापूर्वी दादानीं सबंध एक वर्षांचे ‘ किर्लेस्कर ’ मासिकाचे बारा अंक एके ठिकाणीं. बांधून बाईंड करून आणले होते—तें बारा अंकाचे बाईंड बुक मी खालीं आणले नी आई समोर ठेवले ! आईने त्याकडे पाहिलं पुन्हा माझ्याकडे पाहिलं आळीपाळीने कांहीं न बोलतां ती एकदां माझ्याकडे नी एकदां त्या बाईंड बुकाकडे सारखी पाहूं लागली मला कळेना ती अशी कां पाहूं लागली तें ! ती तर कांहींच बोलत नव्हती पण पाहणं मात्र चमत्कारिक होतं हें मी जाणलं अन् अखेरीस मला राहवेना—मीच म्हणाले—“ आई—अशी कां ग पहाते आहेस तूं ? ”—

त्यावर “ मी तुला काय आणायला सांगितलं होतं ? ” असा प्रश्न मला आईने विचारला !—

मी भानावर आले ! ज्ञालेली चूक उमगली मला ! जटकन् खालीं

## निखारा

वांकून मी तें पुस्तक घेऊं लागले इतक्यांत पुस्तक घेण्यासाठी मी जो हात पुढे केला होता तोच हात आईने धरला नी खालीं जवळ बसण्यास सांगून “शशी, आज झालं आहे काय तुला ?” असं अत्यंत प्रेमळ स्वरांत मला आईने विचारलं !

आईचे ते प्रेमळ स्वरांत उचारलेले उद्धार ऐकून मला भडभडून आलं ! जीव गुदमरुं लागला, हळूंहळूं हुंदके येऊं लागले.

आईने माझ्या पाठीवरून हात फिरवला अन—“सांग ना शशी—तुला काय वाटतं आहे ? आजारी आहेस कां ?—मघाशीं देखील तसंच केलंस—सुशीचा झबला धुवून आण म्हटलं तर माझं नवं काळं पातळंच भिजवून टाकलंस !—तें पातळ मी मुदाम संकांति दिवसासाठीं ठेवलं होतं नी तें तूं आजच भिजवून टाकलंस.—असूं दे आतां म्हणा—पण एकंदरीत आज तूं कांहीं ठिकाणावर नाहींस हें खर !—सांग, काय होतंय् तुला ?—”

मला उमाळा दाटून आला, रडं आवरेना मला—आईच्या कुरीत तोंड खुपसलं नी हुंदके देऊं—देऊं रडूं लागले मी !—कांहीं वेळ त्या स्थिरीत तशीच बसून राहिले—नंतर उठले नी मुकाब्याने तें ‘किलेस्कर’ मासिकाचे बाईंड बुक उचलले; वर गेले नी होतं त्या जागीं ठेवून दिलं. पुन्हां खालीं आलै. तशीच येट न्हाणीघरांत गेले—प्रथम तोंड स्वच्छ धुतलं—डोळ्यांना पाणी लावलं नी घरांत येऊन लोणच्याच्या बरणीतून लोणाचं काढलं नी खालीं मान घालून मुकाब्याने जेवायला बसले. जेवतांना आईने अगदीं शिकस्त केली. पण

माझ्या दुःखाच्या कारणाचा मागमूसही मी कळू दिला नाहीं तिला—  
तिनें खूप प्रयत्न केला. वकीली डावपेंचानें नाहीं नाहीं ते प्रश्न  
विचारले. खूप प्रयत्न केला. जंग जंग पछाडलें—पण मीही तिचीच  
मुलगी होतें.—तिच्या प्रत्येक प्रश्नाला—“ हो—नाहीं—हो नाहीं. ” या  
दोन शब्दांपैकीं आवश्यक शब्दाशिवाय तिसरा शब्दच उच्चारला  
नाहीं मी !—तिचा अगदीं नाईलाज झाला, अन् अखेरीस चिडली  
ती. संतापानें ती म्हणाली—“ मी मेली इतकं विचारतें आहे—पण  
नीठसं उत्तरही देत नाहींस. —मग झालं ग काय तुला रडालाय ? ”

आतां मात्र तिच्या या प्रश्नाला कांहीं तरी उत्तर देणे भागच  
पडलं मला.—न यावं तर आई जास्तच चिडीला पेटली असती  
शेवटी—“ आई, डोकं दुखतंय् ग माझं भारी. ” हें उत्तर दिलं !  
माझं उत्तर ऐकून आईचं समाधान झालं नाहीं हें मी जाणलं—उलट  
माझं उत्तर खोटं आहे हें आईनं निश्चित ओळखलं असलं पाहिजे  
हेंही मी जाणलं—पण मी तरी काय करणार ? माझा अगदीं  
नाईलाजच होता. या अशा गोष्ठी कां आईला सांगण्यासारख्या  
असतात ? कथा कादंबन्यांतून—हल्दींचा काळ पुष्कळच पुढे गेला  
आहे—मन मोकळेपणीं कोणत्याही गोष्ठींची चर्चा आईबापांजवळ  
मुलांनी करावी, आईबापांचीही दृष्टी पूर्वीपेक्षां थोडीशीं निवळलेली  
दिसते—असं वाचायला मिळतं. पण प्रत्यक्ष वस्तुस्थिती फारच भिन्न  
आहे. यापेक्षां अगदीं उलट आहे. कथा कादंबन्यांत वर्णिलेली स्थिती  
आणि व्यवहारांतली प्रत्यक्ष स्थिति यांत दोन टोकांचे अंतर आहे !—

## निखारा

एक त्या टोकाला, तर एक या टोंकाला. हीं दोन टोके केव्हां एकत्र येतील हें कांहीं सांगतां येत नाहीं. पण ज्या दिवशीं येतील तो हल्ळीच्या सुवारलेल्या काळांतला सुवर्णाक्षरांनी लिहून ठेवण्यायोग्य असा मुदीनच होय ! त्या दिवशीं जगांतलीं—नव्हें;—अम्हां मध्यम वर्गीय पांढरपेशांतलीं बर्गीचशीं दुःखं नाहींशी होतील. कितीतरी गोष्ठी आम्हांला आमच्या पालकां जवळ उघडपणे बोलतां येतील. त्यावर वादविवाद—चर्चा करून पुढे कसं पाऊल टाकायचं याबदल आम्हांला निश्चित असं कांहीं तरी ठरवितां येईल.—आज या सान्या गोष्ठीची उणीव तीव्रतेने भासत असल्यामुळे आम्हांला वागतांना पदोपदीं कशा आणि किती ठेंचा बसत आहेत हें आमचं आम्हांला माहीत. आमच्या मनाची कुचंबणा होते. स्पष्ट बोलायला न मिळाल्यानें एक प्रकारची संकोचवृत्ती कायमची वाणली जाते आणि हळूहळू आमचा स्वभाव कुढा बनत जातो. वास्तविक आजच्या लेखक वर्गीनीं या क्षुलुक दिसणाऱ्या—पण खन्या महत्त्वाच्या—कीं, ज्यामुळे आजच्या समाजाची घडी विस्कटलेली दिसत आहे—त्या मुख्य प्रश्नाकडे जरूर लक्ष द्यायला हवे. तसा प्रथत्न अद्याप कोणी केला आहे असं वांटत नाहीं मला ! अद्याप समाजानें हा प्रश्न विचारांत घेतला नाहीं. आणि म्हणून मला—मलाच काय, पण माझ्यासारख्या परिस्थितींत सांपडलेल्या कितीतरी तरुणींना—मनांतल्या खळबळी मनांतच दडपून—निवांतवेळीं एकटीलाच अश्रू गाळवे लागत आहेत. त्या अश्रूच्या प्रत्येक थेबांत सांठलेले आमचं दुःख—आमच्या तोंडून

बाहेर पडणाऱ्या प्रत्येक हुंदक्यांत दबलेली आमची मनोवृत्ती—जशीच्या तशीच राहात आहे. ती कमी न होतां उलट वाढतच आहे. आईबापांना आमचीं दुःखं मोकळेपणीं सांगावींत म्हटलं तर—उलट “पोरगी बिथरली जास्त” असा टोमणा मिळून वर ते रुष्ट होण्याचाच संभव जास्त!—

मग मी तरी आईला खरी वस्तुथिती कशी कळविणार?

जेवण झालं—मला कांहीं आज विशेष भूक नव्हतीच मी तडक वर गेले. नी गादीवर अंग टाकून दिलं.

बराच वेळ मी रडत होतें. माझ्या दुःखाचं कारण फक्त माझं लग्न!—आणि तें माझ्या इच्छेविरुद्ध!—चंद्रकांतांशीं लग्न करावं ही माझी इच्छा पण मी ही इच्छा सांगणार कुणाजवळ? पोरगी मोठी होत चालली—गळ्यांत घोंड पढूं लागली म्हणून दादा स्वतःवरची समाजानें लादलेली जबाबदारी टाळण्याची शक्य तों खटपट करीत होते. पण त्या त्यांच्या खटपटीबरोबरच माझ्या साज्या आशा आकांक्षांचा चुराडा होणार हें त्यांना तरी कळायला काय मार्ग आहे?

मी ज्या भावनेनीं चंद्रकांतांकडे आजपर्यंत पाहिलं त्या भावनेचा मला चक्काचूर करावा लागणार या विचारानें मन त्रस्त झालं.—कांहीं सुचेना मला. डोळ्यांपुढें काजवे चमचमूं लागले.—पण अटश्य काजव्याचा थोडासाही प्रकाश माझ्या हृत्पटलावर पडेना!—कांहीं वेळानें मी उठलें—चंद्रकांतांना भेटावंस वाटलं म्हणून खालीं आलें—

तोंड वैरे धुतलं—पातळ नीट व्यवस्थित नेसले नी चंद्रकांतांच्या  
घराचा रस्ता घरला.

### चंद्रकांताने लिहीलेली हकीकतः—

भावनोद्रेकाने माझ्याकडून त्या दिवशी ती चूक झाली, पण  
त्यानंतर मात्र कांहीं झालं तरी तशी चूक होऊं नये याबद्दल मी फार  
खबरदारी घेत होतों. मी कितीही खटपट केली, तरी मनोविकारांवर  
जय मिळवणं मला अशक्य होतं—हें मी जाणीत होतों—आणि म्हणून  
मी त्यानंतर शशिकलेची भेटसुऱ्हां ध्यायची नाहीं असं ठरविलं होतं—  
आज बरोबर महिना झाला असेल—माझी अन् शशिकलेची म्हणावी  
तशी भेट झाली नव्हती. प्रथम प्रथम मला थोडंस जड गेलं हें—  
पण आतां अलीकडे त्याचं कांहीं वाटेनासं झालं होतं. नित्य क्रम  
सुरळीत चालत असे.—सूर्य पूर्वेकडे उगवतो, मध्यान्हीत ढोक्यावर  
येतो, नी सायंकाळीं पश्चिमेकडे मावळतो. अगदीं त्याप्रमाणे माझा  
कार्यक्रम नियमीतपणे चालला होता. सकाळीं उठायचं; प्रातर्विधी  
आटोपून लायब्ररींत जायचं; साधारण साडे दहा अकरा पर्यंत मिळतील  
ती वृत्तपत्रं वाचायचीं—आणि नंतर घरीं परत येऊन जेवण वैरे  
उरकायचं—दुपारीं पुस्तक वाचायचं—संध्याकाळीं मित्रांसमवेत नदी-  
कांठीं—किंवा पुलावर फिरायला जायचं—रात्रीं वाटलं तर लिहायचं  
नाहींतर स्वस्थपणे झोंप ध्यायची.—असा माझा दिनक्रम होता.  
त्यांत बदल नाहीं—कीं कांहीं नाहीं—रोज तेंच तें न् तेंच तें !—

पण आज मात्र मला चमत्कारिक असं कांहींतरी व्हायला लागलं ! माझ्या छातीच्या डाव्या बाजूला कसलेतरी क्षणाक्षणाला घके बसू लागले. कांहींवेळ मी भांबावून गेलों. माझी चित्तवृत्ती थरथरली—क्षणभर मी अगदीं दिग्मृढ—होऊन गेलों. माझ्या स्वतःच्याच अस्तित्वाची मला शंका वाटू लागली. मी कुठे आहे—काय करतो आहे.—कशा स्थितीचा अनुभव घेत आहे, यावद्दल मला कांहींच उमग पडेना !

आणि या स्थितीला कारणीभूत होणारी एकच गोष्ट ! ती म्हणजे मला काल एक मर्मभेदक वार्ता कळली होती. शशिकलेचं लग्न जमत असून नेवढ्याच्यसाठीं वाटाघाट करण्यावद्दल तिचे वडील परगांवीं गेले होते. ज्यावेळीं मला ही बातमी समजली. त्यावेळीं तर माझा विश्वासच वसेना त्या वारेवर. प्रथम तर मी स्वप्नात नाहींना—अशी मला भ्रांत पडली. पण कांही क्षणानं मी भानावर आलों—आणि हळूहळू माझ्या वृत्ती ताळ्यावर येऊ लागल्या. ती बातमी सांगणारी व्यर्ती माझ्याच घरांतली असून अगदीं सहजासहजी—नित्याच्या गोष्टीप्रमाणे ती बातमी तिनें सांगायला सुरवात केली असल्यामुळे ती खरी असावी असं नंतर मला वाटू लागलं—व तिच्या असत्या विषयीच्या शंकेचा लोप झाला. ही झाली कालची—ज्यावेळीं मला ती वार्ता कळली होती—त्यावेळची स्थिती. पण आज ?—आज माझी स्थिति कांहीं चमत्कारिकच झाली होती.—माझीं गात्रं वधीर झालीं आहेत असा क्षणोक्षणीं मला भास होत होता.—एकाद्या

## निखारा

दारू प्यायलेल्या मनुष्याप्रमाणे माझ्या तोंडून कांहींतरीच असंबद्ध उच्चार बाहेर पडूं लागले. क्षुल्लक कारणावरून सुद्धां माझ्या रागाचा पारा आज वर वर चढत होता.—

इतके दिवस मला हें आकर्षण केवळ वैषयिक भावनेनेच निर्माण झालं असलं पाहिजे असंच वाटत होतं. पण आज मात्र त्या समजुतीचा नायनाट झाला. आणि त्यापेक्षांहीं कांहीं तरी उच्च भावनेचा वास हृदयांत करीत असलाच पाहिजे असं खात्रीपूर्वक मला वाटूं लागलं! तिचा आणि माझा आज बरेच दिवसांपासूनचा सहवास होता. नित्य निकटच्या सहवासामुळे साहजिकच दोघांच्याही मनांत एकमेकांविषयींची आपुलकीची भावना निर्माण झाली. आपुलकीच्या भावनेची जसजशी वृद्धी होत गेली—तसतशी एकमेकांना एकमेकांवदल आस्था, कळकळ वाटूं लागली! तिच्या घरांत कांहीं कारणामुळे तिला जर कुणी बोललं तर मला वाईट वाटत असे! तिच्या हांतून कितीही अक्षम्य चूक झाली तरी तिला कुणी बोलूं नये असंच मला वाटूं लागलं. तिची चूक तिच्या निर्दर्शनाला आणायचीच झाली तर माझ्याशिवाय ती इतरांनीं कोणी आणू नये असं वाटून—मालकी हक्काची जाणीव झाली! तिचा माझ्यावर किंवा माझा तिच्यावर मालकी हक्क आहे असं आम्हां दोघांनाही वाटूं लागलं.

या, किंवा अशाच इतर काहीं उच्च भावनांचा उदय होऊं लागला तसतसें एकमेकांना कायम सहवासाची आवश्यकता भासूं लागली. मनाच्या या सहज प्रवृत्तीप्रमाणे हक्कहक्क आमच्या

वागण्यांतही फरक होऊं लागला आणि अखेरीस त्याचा परिणाम अगदींच अनिष्ट नसला तरी निदान माझ्या स्वतःच्या दृष्टीनें तरी तो अनिष्टच ज्ञाला. मला त्याबद्दल पश्चात्ताप वाटत होता. मनाला सारखी बोचणी लागली होती. एकदम त्या थराला जायला नको होतं असं आतां मला वाढूं लागलं पण त्याचं आतां काय ? ज्ञात्या गोष्ठी होऊन गेल्या होत्या !—

काळ मला ती मर्मभेदक वार्ता—शिळोप्याच्या गण्यांतच— झोडल्या जाणाऱ्या इतर बातम्यांसारखी कळली होती पण आज खुद शशिकलेनीच मला सांगतली !

सकाळची वेळ होती ती; मी नुकताच उठलों होतों. शौच-मुखमार्जन करून वर आलों. मी कधीं चहा घेत नसे; पण आज घ्यावासा वाटला म्हणून ताईला चहा करायला सांगून तसाच थेट मी माझ्या खोर्लीत गेलों. कॅलेंडरवरील तेवीस तारीख फाडली. दिवसभर तो ताग्खेचा कागद एकाद्या आज्ञाधारक नोकराप्रमाणे आपलं काम बजावीत होता. महिन्यांतला आजचा तेवीसावा दिवस आहे असं तो आपल्या अस्तित्वानें जगाला पटवीत होता. पण मी त्याच्या अस्तित्वाचा नाश केला. कांहीसुद्धां विचार न करतां मी फाडला आणि तो बाहेर फेंकून दिला. तितक्यांत ताईनें चहा ज्ञात्याची वर्दी दिली म्हणून उठलों नी स्वयंपाक घरांत गेलों; ताईनें चहा कपांत ओतला आणि कप माझ्यापुढे ठेवला. मी बशीत चहा ओतून घेऊन आतां पहिलीच बशी ओठला लावणार इतक्यांत

## निखारा

शशिकला आंत आली. त्यावेळी तिचा चेहरा अगदी उदास आणि खिन्न दिसत होता.—

तिच्या घरांत तिचा धाकटा भाऊ किंवा बहीण—किंवा वेळ प्रसंगी तिची आईही कधीना कधींतरी आजारी पडत असे ! एकदां—भाऊ—तर एकदां बहीण—किंवा वेळी दोघेही एकदमच अंथरूण धरीत असत. म्हणजे त्यांच्या घरांतली औपधाची बाटली सहसा चुकत नसे ! दवाखान्यांत जाण्याचा रस्ता आमच्याच वरावरून होता. दवाखान्यांत जातांना रोज थोडावेळ तरी ती घरांत येई आणि मग पुढे जाई ! मी रोज सकाळीच लायब्ररीत जात असल्यामुळे तिची माझी गांठ सहसा कधीं पडत नसे. पण आज मला चहा घेण्याची हुक्की आली, आणि तेवढ्यासाठी मला थांबावं लागलं म्हणूनच तिची माझी गांठ पडली. ती दवाखान्यांत आपल्या आईला औपध आणायला जात होती. जातांना निल्याप्रमाणेच ती आंत आली होती.

मी कपांतला निम्मा चहा तिच्यापुढे ठेवला आणि तो घेण्याविषयीं तिळा आग्रह करू लागलो. चहाचीं इतर घाण झालेलीं भांडीं, आणि काळ रात्रीचीं स्वयंपाकाचीं खरकटीं भांडीं तशींच पडलीं होतीं, तीं भांडीं घेऊन विसळण्यासाठीं ताई मधाशींच खालीं नळावर गेली होती. शशिकलेने विशेष आठेवेढे न घेतां मी दिलेला चहा घेतला. चहा पिऊन मी उठलो. शशिकलेपुढे कप ठेवल्यामुळे ती कपानेच फुंकून फुंकून पीत होती. मी बशी खालीं ठेवून

उठलों तितक्यांत ताई कशासाठीं तरी वर आली आणि शशिकला चहा पित आहे हें पाहून तिनें कांहीं एका निराळ्याच दृष्टीनें माझ्याकडे पाहिलं. मला संकोच वाटला. मी झटकन् माझ्या खोलींत निघून गेलों!—

थोऱ्यावेळानें शशिकलाही दवाखान्यांत निघून गेली. नेहमींप्रमाणें लायब्रींत जाऊन बसावं असं मला आज वाटेना! काळ लायब्रींतून मी “शाप” कादम्बरी वाचायला आणली होती. ती अद्यापि वाचून झाली नव्हती. तेक्हां घरीं बसून ती वाचावी असं ठरवून मी लायब्रींत जाण्याचा वेत रद्द केला! गळींत कुठेसा मुंजीचा समारंभ होता. तियें ताई गेली होती. मी खोलींत “शाप” वाचीत बसलों होतों. वाचतां वाचतां “शाप” चा पूर्वार्ध लिहावा असं मला वाढूं लागलं. निशीकान्ताचं विद्यार्थीदशेंतलं आयुष्य गंगविल्यास चित्तहारी नी मनोरंजक होऊन विद्यार्थ्यांना बोधप्रदही होईल असं मला वाटलं. आणि पूर्वार्ध लिहायचा तर कुठल्या प्रसंगापासून लिहायला सुरवात करावी असा मी विचार करूं लागलों. विचार करतां करतां—सुहासची नी निशाकांताची प्रथम ओळख ज्यावेळी झाली;—म्हणजे निशाकांत मुहासच्या बंधूकडे—विभाकराकडे अम्यासाळा आला होता त्यावेळीं त्यानें सुहासला प्रथमच पाहिलें होतें तेथून सुरवात करावी आणि अखेर तो बॉम्बच्या कटांत सांपडून त्याला सजा झाली आहे व कोर्टीनून शिपायांबरोवर जात असतांना तियेंच त्याची व सुहासची गांठ पडते असं दाखवून शेवट

## निखारा

करावा असा विचार निश्चित केला नी एका कागदावर कांहीं टिपणेही भरभर लिहून काढलीं. पुस्तक मिटलं आणि स्वस्थ विचार करीत टेबलावर दोन्ही पाय पसरून खुर्चीवर बसून राहिलों. त्या तशा स्थिरीत मी आणखी कितीवेळ बसून राहिलों असतों कोण जाणे पण माझी ती समाधी भंग पावली. माझी तंद्री उतरली. ज्ञोपेतून जागा झालेल्या मनुष्याप्रमाणे मी भानावर येऊन दरवाजाकडे ठृटी फेंकली. दरवाजांत शशिकला उभी होती. दवाखान्यांतून औषध घेऊन परत घरीं जात असतांना ती पुन्हा आली होती. तिला कांहीं तरी सांगायचं आहे हें तिच्या चर्येवर उठणाऱ्या भावतरंगावरून कुणीही सहज ओळखलं असतं ! तिला काय सांगायचं हें मला कालच कळलं असल्यामुळे आतां तिला जास्त छेडण्यांत शहाणपणा नाहीं असा विचार करून मीच प्रथम बोलण्यास मुरवात केली. ....

“ शशी—झालयं काय तुला ? तू आज अशी खिन्न कां दिसत आहेस ? ”—मी म्हणालों.

—माझ्या या प्रश्नावर तिच्याकडून मला उत्तर मिळालं नाहीं. तिला उमाळा दाढून आला नी हळूंहळूं ती हुंदके देऊन रँडूं लागली. तिला रँडतांना पाहून मला कळवला आला. मी चटकन् उठलों नी तिचे दोन्ही हात हातांत घेऊन तिला दरवाजांतून आंत घेतलें. तिचे हात तसेच हातांत ठेवले नी मी तेथल्या टेबलावर खालीं पाय सोडून बसलों. माझ्या समोरच ती खालीं मान घाढून

रडत उभी होती. “शशी, मला सारं कांहीं समजलं आहे. पण उपाय आहे कां कांहीं यावर? कोणत्या तोंडानें आपण आपल्या प्रेमाचा स्फोट करायचा? वरं, तसं केल्यानें आपल्याला नक्की यश येईलच हें तरी कुणी सांगावं? कदाचित् बाजू उलट-ण्याचाही संभव जास्त.....पुरे कर रडणं शशी....”—मी

ती कांहींच बोलत नव्हती. थोड्यावेळानें तिनें आपले हात सोडवून घेतले—डोळे पुसले—तोंड पदरानें पुसून स्वच्छ केलं नी मुकाब्यानेंच आली तशी परत गेली.

## प्रकरण ७ वें—आश्वासन

---

### शशिकलेने लिहीलेली हकीकत

माझ्या लग्नाच्या खटपटींत अलीकडे दादा अगदीं गुंग झाले होते. वरचेवर रजा काढीत अन् वाशीला एक स्थळ आहे तिकडे हेलपाटे वालीत. जितक्या निकडीने व्यांची खटपट चाळूं होई तितक्या जास्त प्रमाणांत माझ्या अंतःकरणाला टोंचणी लागून राही. ते गांवीं गेले, कीं वाटूं लागायचं माझ्या मनाला—‘कशाला गेले दादा तिकडे?—माझ्या अंतःकरणाच्या खांडोळ्या होत आहेत हें त्यांना काय माहीत? चंद्रकांतावर मी निःसीम प्रेम करते हें मी कसं सांगूं दादांना?....’ आणि अशा तज्हेचे विचार उद्भवत अन् मन भास्वावून जाई. अयशस्वी होऊन दादा परत येतील तर वरं असं वाटत असे अन् खरोखरच ते तसे अयशस्वी होऊन परत आले म्हणजे अंतःकरणावरचा मोठा थोरला भार उतरला असं वाटून थोडंसं हायसं वाटे! आजचीच गोष्ठ—दादांनीं आज रजा काढली होती. सबंध दिवस ते घरींच होते. रात्रीं नवाच्या गाडीने ते गांवाला जाणार होते. आणि ही हकीकत मला कालच सायंकाळीं दादा ज्यावेळीं ऑफिसमधून आले होते त्यावेळीं कळली होती. कालपासून माझं चित्त ठिकाणावर नव्हतं. कोणत्याच कामाकडे माझं लक्ष नव्हतं. क्षणाक्षणाला माझ्या काळजाचे कोणीतरी लचके तोडून घेत आहेत कीं काय, असा मला भास होई.

दृष्टीत भेदरठणा दाटला आहे असं वाढू लागे. मन भांबावून जाई, ऊर घडघडू लागे—कांहींतरी अपूर्ण आहे असं वाढून या अपूर्ततेची तीव्र जाणीव होत असे माझ्या मनाला! माझी ही मनःस्थिति चंद्रकांतांच्याजवळ खुली करावी असं नेहमी मला वाटे, पण प्रत्यक्ष चंद्रकांत समोर आले म्हणजे माझ्मधैर्य खचत असे. मला माझी स्वतःचीच भीति वाटत असे. पण याचवेळी ते सतत समोर असावेत—एक क्षणही ते माझ्यापासून दूर जाऊ नयेत असं वाटायला लागायचं. त्यांनी अगदीं माझ्याजवळ बसावं; माझ्याशीं सारम्बं बोलत राहावं असं वाढून मन उद्धिन्ह होत असे. दिवसाच्या चोवीस तासांतून जे कांहीं थोडे क्षण त्यांचे सहवासांत जात तेच मला जगाला विसरवायला लावीत. त्यांच्याशीं बोलतांना आजूबाजूच्या जगालाच काय; पण मी स्वतःलासुद्धां विसरत असे. इतकी मी तळीन होई आणि त्याच तळीनतेंत अंतःकरणाला गुदगुल्या होत असल्याचा भास होऊन ते क्षण कायमचे लाभतील तर वरं असं अंतःकरणपूर्वक वाढू लागे.

परवांची गोष्ट.—नेहमीं प्रमाणे मी चंद्रकांतांच्या घरीं गेले होते. त्यांच्या घरांत त्यांच्याशिवाय कुणींच नव्हतं. ते आपल्या खोलींत कांहींतरी लिहीत होते. मी तडक वर त्यांच्या खोलींत गेले. ते लिहीण्यांत अगदीं गर्क झाले होते. इतके कीं, मी त्यांच्या मार्गं खुर्चीवर हात ठेवून उभी असल्याचं कळलं सुद्धां नाहीं. ते भरभर लिहीत होते.

## निखारा

माझ्या मनाला एक प्रकारचा अननुभूत, पण अवर्णनीय आनंद होत होता. मी उकुलू नजेरेनी त्यांच्या लिखाणाकडे पाहात होतें. सांपत्तिक दृष्टीनं चंद्रकांत गरीब होते. पण त्यांच्या लिखाणाकडे पाहून मी त्यांची गरीबी विसरत असें. गरीब प्रियकर निवडला म्हणून कदाचित् कोणी मला दोष देतील, पण माझ्या दृष्टीला तो दोष आहे असं मला वाटत नाही. फूल बांगेतल्याच ज्ञाडाला येतं आणि माळावरच ज्ञाडाला येत नाहीं असं थोडंच आहे. प्रीतीचंही तसंच नाहीं कां ? गरीब आणि श्रीमंत हा भेद प्रेमाला दिसत नाहीं. माझा प्रियकर लेखक आहे याच अभिमानानें माझं शरीर रोमांचित होई आणि दृष्टीत एक तज्जेचं नवतेज चमकूळ लागे. परवां कांहीं दिवसां-पूर्वी त्यांचीं एक नाटिका प्रसिद्ध ज्ञाली होती ती मी पाहायला गेले होते. आणि ती पाहात असतांना माझ्या अंतःकरणाला एक सारख्या उकळ्या फुटत होत्या. स्त्रियांच्या उद्घारासाठीं लिहीलेली ती नाटिका होती. पात्रांच्या तोंडीं भाषणरूपानें त्यांच्या लेखणींतून उतरलेले तें तेजस्वी लिखाण—तें ऐकत असतांना मला काय वाटलं तें माझं मला माहीत. सांगून कुणाला कळणार नाहीं, आणि सांगतां येण्यासारखंही पण नाहीं तें !

यावेळी त्यांनी “‘देव कीं दगड ?’” ही काढंबरी लिहीण्यास घेतली होती. चार प्रकरण लिहून ज्ञालीं होतीं. पांचवं प्रकरण लिहीत होते. मी अगदीं मंत्र मुग्धतेने त्यांच्या लिहीलेल्या कागदाकडे पाहात होतें.

त्यांनी प्रकरण पुरें केलं, टांक खालीं ठेवला, टीपकागदानें तें टिपलं आणि टेबलाचा डावर उघडून त्यांत तीं सारीं कागदं कोंबलीं आणि आळस देण्यासाठीं त्यांनी दोन्ही हात वर उच्छून हातांना मिठी घातली.

मी मार्गेच खुर्चीच्या पाठीवर हात ठेवून थोडीशी रेढून उभी होतें. त्यांच्या कृतीकडे मी निश्चल नजरेनी टक लावून पाहात होतें. आळस देण्यासाठीं हात उचलले आहेत हें मला त्या तल्यीनतेंत कळलं नाहीं आणि नेमके त्यांचे हात माझ्या गळ्याभोवतीं पडले; आणि मिठी बसली त्यांच्या हातांची. माझ्या गळ्याला सर्श झाल्यावरोवर माझ्या नेत्रांतली धुंदी उतरली आणि मी भानावर आले. माझ्या गळ्याचा सर्श झाल्यावरोवर तेही चमकले, आणि चमकूनच त्यांनी वर पाहिलं. दोघांनीही एकाचवेळीं एकमेकांकडे पाहिलं. दृष्टीला दृष्टी मिळाली. अंतःकरणाला ओळख पटली. त्यांनी हात मात्र माझ्या गळ्याभोवतींचे काढले नाहीत. त्यांनी तसंच मला खालीं ओढलं, आणि —आणि—

“जीवीच्या सुमनांत हें उडतसे—प्रीती परागान्वित—

हौसेने फुलपाखरूं चिमुकलें, गुल्जार अन् चंचल.

तत्प्रीत्या अति गुंगलें मन असें पाहूनिया तेथवां—

गेलें दूर उडून तें न कळलें कोठें, कसें, केधवां ? ॥”



माझ्या सर्वांगावर ल्या अकलिपत आणि अचानक घडून आलेल्या

## निखारा

प्रसंगामुळे काठा उभा राहिला. गालाला झालेल्या मृदु स्पर्शानें अंतः करणांत हळुवार झटके वसले. गोड—सुखद भावना तरंगू लागल्या. पुन्हा एकदां तसलाच स्पर्श, पण दुसऱ्या गालावर ब्हावा असं मनाला वाटलं; मन उतावीळ झालं; पण—पण—

“आशा मोहित द्या मनास भुलवी, हर्षमध्ये ऊंबवी—  
हा हा, ना कळली तयास करणी ही निष्टुरा राक्षसी”

त्यांनी चटकन् दुसऱ्याच क्षणीं आपल्या हातांची मिठी सोडवली आणि हात खाली घेतले. त्यांच्या चेहऱ्यावर खिन्ता प्रकट झाल्याचें मला स्पष्ट दिग्मूळ आले!

“....शशी, मी चुकतो आहे. तू श्रीमंत आहेस, गुणानेही माझ्यापेक्षां सरस आहेस. मी गरिबानें तुझा हव्यास धरण म्हणजे मूर्खपणा नाहीं कां? माझ्यापेक्षां जास्त योग्यतेचे, गुणानें, रूपानें, स्वभावानें, स्थितिनें जास्त सरस असलेले तरुण जगांत काय कमी आहेत? तुला काय सुख लागणार माझ्यापासून?”

त्यांच्या या उद्घारानेंच माझं हृदय भरून आलं. त्यांच्यावर असलेलं माझं प्रेम दुपटीनं वाढलं. मी त्यांच्याकडे अभिमानानें पाहूं लागले,

“चंद्रकांत तुम्ही गरीब असलांत तरी माझ्या दृष्टीला गरीब नाहींत—उगीच मनाला खाऊन घेऊ नका. भलभलते विचार मनात आणून उगीच मनाला शीण देतां झालं! माझ्या मनाची पारख नीटशी झालेली दिसत नाहीं अजून तुम्हाला! चंद्रकांत, तुमचा

प्रेमळ स्वभाव, गोड बोलण्याची पद्धत, दुःखी असतांनाही हंसून खेळून वागणं, कोणत्याही विषयाकडे चिकित्सक दृष्टीनं पाहणं, स्वतःचं कसलंही काम दुसऱ्याकडून सहजासहजीं करून घेण्याचं कौशल्य—आणि असे कितीतरी गुण तुमच्याअंगीं आहेत कीं, त्यांचीच मोहिनी माझ्या मनावर पडली आहे. चंद्रकांत—निष्कारण मनाला त्रास कां करून घेतां? वास्तवीक मीच अयोग्य आहे तुम्हाला. तुमच्यासारखं रत्न लाभलं मला, हेंच मी भाग्य समजतें. शोधूं जातां सापडणार नाहीं असं अमोल रत्न मला सापडलं. किती धन्यता वाटते माझ्या मनाला! माझे वडील श्रीमंत आहेत म्हणून मी श्रेष्ठ आहें असं तुम्हाला वाटतं कां? पण तुमची ही समजूत चुकीची आहे. मी तुम्हांपेक्षां जास्त श्रेष्ठ खास नाहीं. चंद्रकांत स्नेहार्द्दि दृष्टीनं एकदां पाहाना माझ्याकडे? असं काय वरं करायचं गडे?” दोन्ही हातांनीं त्यांनीं आपलं तोंड झांकून घेतलं होतं. तें पाहून माझ्या अंतःकरणाला पीळ पडत होता. माझा दुःखावेग वाढला. मला सहन होईना तें. मीं हलकेच एका हातानें त्यांचे हात काढले, आणि दुसऱ्या हातानें लांचं तोंड वर उचललं. त्यांचे नेत्र भरून आले होते. त्यांना कसलं तरी दुःख होत होतं. त्यांच्या दृष्टीत भावलोलुप्ता होती;—पण कारुण्यपूर्ण चेहर्यामुळे ती दडलेली स्पष्ट दिसत होती.

“शशी, वेडे, किती मनधरणी करणार तूं माझी? तुला वाटत असेल, पण ती धुंदी आहे. मी तुझ्या योग्यतेचा खात्रीनें नाहीं. निष्कारण माझ्या नादीं लागूं नकोस. जा, मला विसरून जा तूं!”

## निखारा

असें म्हणून पुन्हां त्यांनी आपलं तोंड हाताच्या ओंजळीत दडवलं आणि हुंदके देऊ लागले.

“चंद्र, माझ्या अंतःकरणाला घर पाडतां आहात तुम्ही! किती खांडोळ्या करणार माझ्या हृदयाच्या—सहदय ना तुम्ही? मग तुमची ही सहदयता कुठं लोपली आतां? माझ्या मनाला किती दुःख होत आहे, कशातऱ्हेच्या वेदना होत आहेत हें तुम्हाला कसं कळणार?—” मलाही हुंदका आवरेना!

“होय! तें मला कळतं आहे. तुझ्या अंतःकरणाला होत असलेल्या वेदना मला जाणवतात आणि त्यामुळे माझंही अंतःकरण विदारून जातं. पण सध्यांचा काळ आपल्या मीलनाला अनुकूल नाहीं, शशी! सध्यांच्या संक्रमण स्थितीचे बळी आहोत आपण शशी! समाजांतील आर्थिक विषमता जोंपर्यंत नष्ट होणार नाहीं तोंपर्यंत आपल्यासारखेच कितीतरी अभागी जीव बळी पडतील. आपण आपल्या मनाचे पूर्ण मुखत्यार असलों तरी मनाला पायबंद घालणाऱ्या परिस्थितीचे मुखत्यार खास नाहीत! तुला आणि मला जें वाटतं आहे तें प्रत्यक्ष कृतीत उतरणं फार दुर्वट आहे शशी! मी फार गरीब आहे. गरीबाशी संसार थाटावा असं तुला वाटत असलं तरी तुझ्या घरच्या माणसांची दृष्टी निराळी आहे. विवाहांत प्रेम आणि इतर उच्चानं भावनांची अपेक्षा तरुण-तरुणी करतात; मोठेपणामुळे समजूत आलेली असते. ज्ञानानं आपली स्थिती कळून येते. आर्थिक परिस्थिती, कौटुंबिक गरजा, सामाजिक बंधन आणि दर्जा वैगैरे वैगैरे

अनेक भानगडींमुळे आपण जी अपेक्षा करतों ती पुढे फोल ठरते. आतां दिसणारीं विचारांची हीं कोवळीं हिरवीं पानंच पुढं परिस्थितीच्या उष्णतेनं भाजून करपून काळी ठिक्कर पडतील. म्हणून म्हणतों—ती अपेक्षा आपण न केलेलीच बरी. माझ्याशी विवाहबद्ध व्हावं—संसार करावा—असं तुला वाटतं; पण आपला संसार सुखानेंच काय, पण पुरेशा समाधानीवृत्तीनेंही पार पडेल ही आशा नाहीं मला. पदोपदीं दारिद्र्याचे चटके अंतःकरणाला भाजून काढतील, जीव त्रस्त होईल अन् मग ह्या खाईत कशाला पडलो असं वाटायला लागेल. शशी, कां उगीच माझा हव्यास धरतेस ? ” चंद्रकांत म्हणाले.

“मला कळत कां नाहीं तें चंद्रकांत ? तुमचं म्हणणं खरं आहे, आणि मला पटतंही अगदीं; पण पण—आहे त्याला ! एकाद्यानें दगडांत देव नाहीं असं परोपरीनं सांगितलं तर पटतं कित्येकांना तें ! पण पटलं तरी भावना उझून जात नाहीं त्याची. त्या दगडांतच त्यांची भावना दडलेली असते आणि म्हणून तिथं देव आहेच असं त्यांना वाटत असतं. तीच गत माझ्या मनाची झाली आहे. तुम्ही सांगतां आहांत तें अगदीं पटतं आहे माझ्या मनाला. आर्थिक परिस्थितीचीं भविष्यकाळांतलीं भेसूर चित्रं तुमच्या मनाला जितकीं भेडसावतात, तितकींच माझ्या मनालाही तीं भेडसावतात. त्याच्यानं मी भांगावून जारें. पण तुमच्या ठिकाणीं माझ्मन इतकं एकरूप झालं आहे, इतकं समरस पावलं आहे कीं, तुमच्यावरील असलेल्या प्रेमामुळे तुमचं म्हणणं पटत असलं तरी माघार घेववत

## निखारा

नाहीं मला ! आणि म्हणूनच तुमच्याशीं समरसतेन आयुष्य घालविए प्याचं ठरवलं आहे मी ! पण तुम्ही माझ्या प्रेमाचा अव्हेर करीत आहांत—ठिकन्या उडवीत आहांत तुम्ही माझ्या अंतःकरणाच्या.” मला हुंदका आवरेना. मी हळूहळू रँडू लागले. माझे हात खांनी आपल्या हातांत घेतले.

“तुझ्या प्रेमाचा अव्हेर ? आणि माझ्याकडून होईल ? कसं शक्य आहे हें शशी ? माझ्या आयुष्यांत परिस्थितीचें कोलाहल कालविलं गेलं आहे. त्यांत तुझ्या प्रेमामृताचा एकच बिन्दू मला क्षणभर कां होईना—तल्लीन करून सोडील. कोलाहलाची विसृति पाडील. अशा स्थितींत मी तुझ्या प्रेमाचा अव्हेर कसा करीन शशी ? तुझ्यावरील प्रेमामुळंच सहजीवनाचं सुख अनुभवावं असं तुझ्याप्रमाणंच मलाही वाटतं. पण म्हणून माझ्याबरोबर तुलाही दुःखसागरांत लोटून ध्यावं हें रुचत नाहीं माझ्या मनाला. मात्र आजन्मांत मी तुला विसरणं शक्य नाहीं एवढं मी अश्वासन देतों आज.”

## प्रकरण ८ वें—स्फोट

---

चंद्रकांतानें लिहिलेली हकीकतः—

शक्य नाहीं झोंप येण! सारखा विचार करतो आहे मी! विचार करून करून मेंदूला थकवा आला, जीव त्रस्त झाला. अंतःकरणांत कशी काहिली होते आहे सारखी.

आर्थिक विषयतेसंबंधी मी उगा वेळीं विचार करतो, त्या वेळीं माझ्या शरीरावर भीतियुक्त रोमाञ्च उभे राहतात. अन् चिमटे घेतल्याप्रमाणे अंतःकरणाला वेदना होतात. काहीं क्षण भांबावळ्या सारखं होतं मला त्यावेळीं. वाटतं कशाला हें जीवन जगवायचं? आहे काय या आयुष्यांत? आयुष्याच्या या लळ्यांत—कांहीं तरी उलाढाल करायची—इकडलं तिकडं, निकडलं इकडं करून—कुणीकडन तरी जीवन कलहाचा प्रश्न मिटवायचा—याशिवाय दुसरं आहे तरी काय?—

मला आठवतं आहे—कुणीसं म्हटलं आहे कीं,—

“Life without love and riches is dry and so it is worthless.”

आयुष्यांत प्रीति अन् श्रीमंती यांशिवाय खरी मजा नाहीं—आणि अगदीं खरं आहे तें!

मी....!—तसं म्हटलं तर हतभागी आहे. मला प्रीतीची प्राप्यता लाभाची होती, पण आतां—!! !

पैशाअभावी—आर्थिक विषयतेमुळे—मला कांहीं कालापूर्वी प्राप्त

## निखारा

झालेल्या त्या प्रीतीची प्राप्यता माझ्या पुढील आयुष्यांत लाभेल अन् त्यापासून माझं भावी जीवन सुखकर होईल ही खात्री नाहीं आतां मला.—

शशिकलेचे वडील मागें लांबणीवर पडलेलं काम झटपट उरकून घेण्यासाठी पुन्हा गांवाला गेले होते. या खेपेस मात्र ते ‘होय, नाही’ हें नक्की करूनच—पण बहूतकरून यशस्वी होऊनच परत येतील अशी खात्री असल्यामुळे अलीकडे मला चैन पडत नसे ! जरी त्या ठिकाणचे फिसकटले, तरी तिचे वडील यापुढे स्वस्थ बसणार नाहीत. कांहीं झालं, तरी या वर्षीं पोरीला ‘उजवायचीच’ असा त्यांनी निश्चय केला असल्यामुळे आज नाहीं उद्यां शशिरुला आपल्याला अंतरणार हें नक्कीच ! तिच्या विषयी माझ्या अंतःकरणांत ममत्वाची भावना रुजली होती.....मी तिच्याकडे माझ्या भावी आयुष्यांतील—संसारातील सोबतीण—माझ्या भाग्याची भागी-दारीग वगैरे नाल्याने पाहात होतो. आतां त्या साऱ्या भावनांचा मला चुराडा करण्याच भाग आहे.

याच एका विचारानें मला दोन तीन दिवस रात्रीं झोंप सुद्धां आली नाहीं. रोज रात्रीं शरीर गाढीवर असायचं, पण मन मात्र भावी आयुष्यांतीलीं भेसूर स्वप्ने पाहून सारखं तळमळायचं. डोळे झांकून गाढीवर पडलं, तरी झोंप मात्र येत नसे. भवितव्यतेचीं भुते कल्यनाचंक्षुंसमोर नाचूं लागत अन् त्यायोगाने मन अस्वस्थ होई.—अखेरीस पहाट झाली म्हणजे कंटाकून उठायचं अन् लांब

कुठं तरी दूर गांवाबाहेर फिरायला जायचं असा माझा दोन तीन दिवसाचा क्रम होता.

मी दुपारच्यावेळी शशिकलेच्या घरी गेलो—सुदैवानें तिच्याशिवाय घरी दुसरं कोणी नव्हतं—शशिकला माझ्याकडून नेलेली ‘रत्नगडची रंभा’ कादम्बरी वाचीत होती. मी आलों आहे हें कळल्यानंतर तिनं पुस्तक मिटले.

आम्ही कितीतरी वेळ बोलत होतों. अखेरीस शशिकलेनीं आणि मी—दोघांनींही—कांहींतरीकरून या गोष्ठी उघडकीला आणायच्या—प्रेमाचा स्फोट करायचा आणि जमत असलेलं दुसरीकडील लग्न मोडून शक्य झाल्यास प्रेमाचा दिग्विजय करायचा—तेवढ्यामाठीं घडपडायचं—खटपट करायची असं ठरवलं.

पण चर्चा करणं, बोलणं सोपं असलं, तरी तो विचार प्रत्यक्ष कृतींत उतरविणं फार दुर्घट असतं—आम्ही जरी विचार निश्चित केला तरी आम्हाला मार्ग सांपडेना! प्रत्यक्ष स्वतः तिच्या आईवडिलांना सांगायला मी केवळांही तयार नव्हतों आणि तिला तर तें शक्यच नव्हतें. आधीच परिस्थितीनें मी गरीब,—तशांत त्यांच्या घराचा नी आमच्या घराचा खाजगी बाबरींत नेहमीं नेहमीं खटका उडत असल्यामुळे—मी शशिकलेवर प्रेम करतो आहे—असं सांगायचं तरी कोणत्या तींडानें! आणि जरी यदाकदाचित् धैर्य करून मी या गोष्ठी तिच्या आईवडिलांना सांगण्याचा प्रयत्न केला—तर त्यांच्याकडून काय काय मुक्ताफळं ऐकायला मिळतील हें उघडच असल्यामुळे एकवेळ प्रेमभंग

## निखारा

झालेला फक्तरला, पण ती मानहानी नको या विचारांनी मी माघार घेऊं लागलो.

पण शशिकलेचा आत्मविश्वास जबर—काय वाटेल तें झालं तरी ही गोष्ट मी आई—दादांच्या कानावर घाळून सोक्षमोक्ष करून घेणारच असं तिनं निश्चित ठरविलं.

मी मात्र मनांतून साशंकच होतो. त्या दिवशीं रात्रीं मला झोंप आली नाही. माझ्या मनांत विचार घोळत होते. एकाद्या रंगकाम करणाऱ्या रंगाऱ्याच्या दुकानीं ठिकठिकाणीं निरनिराळ्या रंगाचे डबे पडलेले असतात त्याप्रमाणे माझ्या मनांत जागोजाग निरनिराळे विचार इतिसत्तः पसरलेले होते. शशिकलेचा प्रयत्न यशस्वी झाला, तिन्हा आईवडिलांना ही गोष्ट कळली तर त्याचा परिणाम काय होईल वैरे विचारांनी माझं मस्तक सुन्न झालं.



मोळ्या युक्तीने प्रेमाचा स्फोट शशिकलेनीं केला. त्याचं असं झालं. :—

त्यांचे शेजारीं एक विवाहित पण अत्यंत व्यवहारदक्ष तरुण रहात असे. तो तरुण कुठल्याशा ऑफिसमध्ये कळार्कच्या नोकरीवर होता. फार प्रेमळ, सहदय अन् थडेखोर स्वभावाचा माणूस !

मी अन् शशिकला कॅरम खेळतों—फिरायला जातों—सिनेमाला जातों. हें त्याने पाहिलं होतं अन् केव्हां केव्हां तो माझी—तसेच शशिकलेचीही कांहींतरी विचित्र थड्हा करीत असे.

याच तरुणाचा सळ्डा ध्यावा; त्याला सर्व गोष्ठी मनमौकलेपणीं सांगाव्यात अन् तो सांगेल तसा पुढील वर्तणुकीत फेरबदल करावा असा मी विचार केला होता, पण माझा हा विचार प्रत्यक्ष अमलांत येण्यापूर्वीच शशिकलेने त्यांना सर्व गोष्ठी पत्ररूपाने कळवून आपला मनोदय स्पष्टरूपाने कळविला!

त्यांनी तें पत्र वाचतांच मला बोलावून घेतले. अन् तें पत्र दाखवून—“हें खेरे आहे कां?” असं विचारले. तें पत्र पाहतांच मी आश्र्वयाने स्तम्भितच झालो. शशिकलेच्या अंगीं इतकं वैर्य असेल याची आजच प्रथम जाणीव झाली माझ्या मनाला अन् कांहीसं कौतुक सुद्धां वाटलं मला तिचं कांहीं क्षण मी नुसता त्या पत्राकडे दिग्मृदपणे पहात उभा राहिलो.

त्यांनी—प्रभाकर त्या तरुणाचं नांव—मला पुन्हा विचारले अन् नंतर मी मान हलवून—मानेनेच “हो” कार दर्शविला.

—“चंद्रकांत तूं गरीब आहेस! शशिकला फार श्रीमंताची मुलगी नसली, तरी तुझ्यापेक्षां त्यांची सांपत्तिक स्थिति केव्हांही उत्तमच आहे. तुझ्यासारख्या होतकरू तरुणाने, नवोदित लेखकाने या अशा फंदांत पडणं वरं आहे का? याचा तूं कांहीं विचार केला होतास का? शक्याशक्यतेबदल कधीं कल्पनेला ताण दिला होतास का? अजून नीट विचार कर. अन् विचार निश्चित झाल्यावर मला कळव. मात्र तोंपर्यंत तूं तिची भेट घेतां कामा नये.”

मी मुकाश्याने मान तुकवली. काय करतों न तुकवून? आणि

## निखारा

त्यांनी तरी असं काय वाईट सांगितलं होतं आपल्याला ?

“जा आतां;—चार दिवसांनी ये. तोंपर्यंत तू आपला विचार निश्चित कर. यापेक्षां जास्त मुदत तुला मिळणार नाही. जा.”  
ते म्हणाले.

मी निघून आलो.

आतां मात्र मी चुकलो, याबदल माझ्या मनाची पूर्ण खात्री झाली.....मी गरीबानें ला श्रीमंताच्या मुलीचा हव्यास धरणं इष्ट आहे का ? याबदल माझ्या मनाला टौंचणी लागली....श्रीमंत आणि गरीब....!!!....?

आर्थिक विषमतेचे भूत माझ्यासमोर नाचूं लागले.

आर्थिक विषमता—???

## प्रकरण ९ वें—स्थितीचा इंदू

---

तीन दिवस झाले, मी सारखा विचार करतो आहे. विचार करून करून मस्तक बधीर झालं.

आपण केलं काय; कोणल्या हेतूने शशिकलेचा अभिलाष घरला; त्याचा परिणाम काय झाला? काय हे; भलतंच करून बसलो.

प्रभाकरपंतांनी पुन्हा बोलावलं होतं म्हणून मी त्यांच्या घरीं गेलों होतों. त्यांनी मला पहिला प्रश्न विचारला—“शक्याशक्यतेचा विचार केला होतास का तूं?”

“कसा करणार सर? विचार करण्या इतक्या भावना बंधनां-तून सुटलेल्या असतात का? तारुण्यावस्थेत साज्या भावना प्रीतीच्या सभोंवार केन्द्रीभूत होतात, अशा वेळी इतरत्र वस्तू दृष्टीच्या टप्याआड होतात—त्यांचं अस्तित्व मनाला पटत नाहीं.—आणि हणूनच या अवस्थेला—आंघळी प्रीती—असं म्हणतात.” मी उत्तरलों.

“तुझं तें तत्वज्ञान मला नको आहे. झालं तेवढं फार झालं—यापुढे काय विचार केला आहेस तूं!”

“काय विचार करणार मी? प्रेमाचा विजय होईल आमच्या बाबतींत हें निश्चित दिसत नाहीं. आणि म्हणूनच जें कधींकाळीं घडणार नाहीं त्याचा आतां यापुढे हव्यास घरायचा. नाहीं असं मी ठरविलं आहे.” मी खालीं मान घालून म्हणालों.

## निखारा

“हें जमणार नाहीं असं तुला वाटतं ना ?” त्यांनी मला प्रश्न विचारला.

“होय, मला तसं नक्की वाटतं आहे.”

“मग हा विचार तूं आधीं नको होतास करायला ? कोण-ल्याही गोष्टीचा शक्याशक्यतेचा विचार केल्याविना हव्यास घरण मुख्यपणाचं नाहीं कां ? तुझ्या या अविचारी वर्तुणुकीमुळे, नकळतपणे तूं स्वतः दुसऱ्या एका जीवाचा बळी घेत आहेस हें तुला अद्याप कसं कळत नाहीं ?” त्यांचा स्वर रुष्ट झाला.

“तें कसं काय ?” मी म्हणालों.

“कसं काय ? एका जीवाला प्रीतीच्या पाशांत बद्ध करून ठेवलंस, आणि आतां जमत नाहीं म्हणून ल्याचा हव्यास सोडून देतोस ? बरं वाटतं का हें तुला ?” त्यांनीच उलटा प्रश्न विचारला.

“कशावरून म्हणतां तुम्ही मी हव्यास सोडला आहे असं ?” मी प्रश्न विचारला.

“तूं म्हणालास कीं मधारीं ! ”

“मी तसं म्हणालों नाही; तर—माझ्या म्हणण्याचा हेतू हा कीं, आधीं स्थिति सुधारीन आणि मग तिच्याविषयीं खटपट करीन. मला नक्की समजून चुकलं आहे कीं स्थितीचा इन्दू उगवल्याशिवाय सुखाच्या सिन्धूला भरती येणार नाहीं.” मी असं म्हणालों अन् तडक निघून आलों. तिथं जास्त वेळ बसावं असं वाटेना मला.

## प्रकरण १० वें—निश्चय

---

शशिकलेने लिहिलेली हकीकतः—

“ प्रिय शशिकला—

“ मी तुला विसरणं शक्य नाहीं ” असं आधासन मी तुला दिले हें खरं; पण अंतःकरणांत केवळ नुसती स्मृति जागृत राहणं म्हणजेच प्रेमाची साफल्यता आणि इतिकर्तव्यता झाली असं समजायचं कां ? कोणतीही आणि कसलीही विकट परिस्थिति निर्माण होवो, माझ्या अंतःकरणांतून तुझ्या मूर्तीचा नाश होईल, मी तुला विसरेन असं कदापिंही वडून येण शक्य नाहीं. अगदी अशक्य कोटींतीलच आहे ही गोष्ट !

प्रेमसुखाचा लाभ माझ्या आयुष्यांत अखेरपर्यंत मला मिळेल हें शक्य वाटत नाहीं मला. आज नाहीं उद्यां तुझं लग्न होणार हें नक्की; आणि तेंही दुसऱ्याशी—माझ्याशी नव्हें हेंही तितकेंच नक्की ! ज्या तुझ्या गुलाबाच्या पूर्णोन्मीलित फुलाशीं स्पर्धा करूं पाहणाऱ्या गुलाबी अन् लुसलुशीत ओठांवर ओंठ ठेवायला, दृष्टीशीं दृष्टी मिडवायला मला आजपर्यंत कधींच दिक्कत वाटली नाहीं, त्या तुझ्या तोंडाकडे यापुढे नुसत्या भरत्या नजरेनीं पाहणं म्हणजे परस्ती अभिलाषाचा गुन्हाच ठरणार ! नव्हे कां ? तुझ्याकडे मला पाहवणारच नाहीं हें खरं—कारण, तूं माझी नाहींस, तुझ्या कपाळावरील कुंकू माझ्यासाठी लावले

## निखारा

गेलें नसून दुसऱ्यासाठीं लावलें गेलें आहे, अर्थात् माझ्या अंतःकरणावर सुरीचे घाव घाळून त्यापासून निघालेल्या रक्ताचाच तो कपाळावरील लाल डाग आहे या दुहेरी जाणीवेमुळे माझ्यानें तुझ्या चेहऱ्याकडे पाहवणार नाहीं—तू अगदीं जवळून गेलीस तरी तुझ्या चेहऱ्याकडे पाहण्याचा धीर मला होणार नाहीं—मग या बाबत माझ्या या मनःप्रवृत्तीला ‘स्वार्थमिनःप्रवृत्ती’ अशी संज्ञा दे हवी तर तू!

नुसत्या कल्पनेसरशीं माझ्या अंतःकरणाला तीव्र—असह्य वेदना होतात, मग प्रत्यक्ष स्थितीचा अनुभव घेतेवेळीं किती वाईट वाटेल, किती दुःख होईल हें काय सांगायला का हवं?

लग्नानंतरचें प्रेम म्हणजे चुन्यावरील निवळी! अंग भाजलें म्हणजे चुन्यावरील निवळी लावतात म्हणे; तद्वत् माझ्या भाजल्या जाणाऱ्या हृदयाला हें तुळं आतांच प्रेम तुझ्या लग्नानंतर निदान चुन्यावरील निवळीसारखं तरी उपयोगी पडेल का?—???

आशा! आशा!! आशा!!!—ही आशा फार वेडी आणि वाईट आहे.—भाजल्या अंगावर चुन्यावरील निवळी लावली म्हणजे आग थांबते आणि कांहीवेळ थंडगार वाढूं लागतं—पण तुझ्या लग्नानें भाजल्या जाणाऱ्या माझ्या हृदयाची आग लग्नानंतरच्या तुझ्या प्रीतीनें चुन्यावरील निवळीसारखी उपयुक्त न ठरतां, कदाचित् मारकच होण्याचा जास्त संभव आहे.

शशिकला! शशिकला!! शशिकला!!!

हो, माझीच आहेस तू! माझ्या प्रीतीची घ्यार, जिवाची जीवलगा,

भाग्याची भागीदारीण, मनाची मैना, संसाराची सोबतीण—छे, नव्हे ! काय भलतंच लिहीलं मी ! माझ्या संसाराची तूं सोबतीण नव्हेस ! माझ्या प्रीतीची प्यार झालीस, मनाची मैना झालीस आणि मनाच्या मैदानांत स्वच्छंद विहरुं लागलीस तरी तूं माझ्या संसाराची सोबतीण होशील हें शक्य वाटत नाही मला.

शशिकले, तुझ्यावर प्रेम करून फसलों. तूं श्रीमंताची पोर आहेस ! तुझ्या वाढत्या गरजा माझ्या सारख्या गरिबानें—कफलुकानें कशा पुरवावयाच्या ? जन्मल्यापासून तों तहत या क्षणापर्यंत तूं अगदीं पूर्ण सुखांत—वाढत्या वैभवांत आणि आईबापांच्या लाडांत वाढलेली आहेस. कधींच तुझी इच्छा अपुरी राहिली नसेल, त्या तुला माझ्या सारख्या हातावर पोट भरणाऱ्या दरिद्री वाढमयसेवकांपासून कसें सुख मिळूं शकणार ? एकाद्या वस्तूविषयीं श्रीमंती थाटांत वाढलेल्या आणि चटावलेल्या तुझ्या मनाला अभिलाषा उत्पन्न झाली आणि माझ्या या अशा दारिद्र्यावस्थेंत—आर्थिक कमतरतेमुळे तुला ती अभिलाषित वस्तू घेतां नाहीं आली तर किती वाईट वाटेल ? तुला आपलं मन मारतांना असहा वेदना होतील, क्षणोक्षणीं पूर्ववैभवाची आठवण होईल, आणि त्या आठवणीमुळे तुझं अंतःकरण जास्तच विदारून जाईल. अशा स्थिरीत मलाही सुख लागण शक्य नाहीं, आणि तुला देखील सुखाच्या पायरीवर उभं राहणं अशक्य होईल.

‘मी तुला विसरणे शक्य नाहीं’ ही गोष्ट निर्विवाद सत्य आहे. पण म्हणून तुझ्यावरील प्रेमाच्या चिरकालित्वासाठीं मी लग्नाशिवाय

## निखारा

आमरणपर्यंत राहीन हेंही शक्य नाहीं. निदान जननिदेसाठीं तरी मला लग्न करणेच भाग आहे. तेव्हां, मी या अनोळखी मुलीशी लग्न करीन—आणि त्या मुलीला जेव्हां जेव्हां मला जवळ घेण भाग होईल, तेव्हां तेव्हां मला तुझी आठवण तीत्रेतेने होईल आणि माझं अंतःकरण विदारून जाईल. तुझा विसर पडणे शक्य नाहीं.

या सान्या दुःखाचें—असमाधानाचें एकच कारण—आर्थिक—विषमता!—विषमता! विषमता!! विषमता!!!

तुझे वडील श्रीमंत आणि मी गरीब! तुझे वडील खोन्याने पैसे ओढणारे तर पैसे ओढण्यासाठीं हातीं खोन्या घेणारा मी—

या सान्या लिहीण्याचा उद्देश असा, कीं तुझ्यावरील प्रीतीच्या दृढतेमुळे तुझ्याशींच विवाहबद्ध व्हावं आणि जन्मभर प्रीतीचे मधुर अमृत प्राशन करावं असं वाटतं, तद्वतच माझ्या गरीबी परिस्थितीमुळे हें आज वाटगारं प्रीतीचं अमृत उद्यां कदाचित् जहाल हालाहालही ठरण्याचा संभव आहे. आपणां दोघांचाही जन्म समान स्थिति असलेल्या वराण्यांतच झाला असता तर मात्र आपली प्रीति आपल्याला अखेरपर्यंत अमृतापेक्षांही जास्त मुखास्वाद देऊं शकली असती हें निःसंशय. पण तें तसं नाहीं म्हणूनच तुझ्याशीं विवाहबद्ध न होतां तसंच राहावं असं वाटतं, पण हीही वृत्ती फार काल टिकून राहात नाहीं—दुसरीशीं कुणातरी मुलीबरोबर विवाह करावा तर तिच्या सहवासांत उलट दुःखच अधिक जाणवणार आणि क्षणोक्षणीं अंतःकरण विदारून जाणार.

अशा या बिकट परिस्थितीच्या पेचांत मी सांपडलों आहे. तेव्हा माझ्या पत्राचा नीट सावकाशपणे विचार कर, आणि नंतर जर तुला माझ्या स्थितीशीं, माझ्या आयुष्याशीं पूर्ण समरस होतां येईल अशी मात्री वाटेल तर तसें मला कळव. म्हणजे त्याप्रमाणे पुढील सर्व धोरण निश्चित करतां येईल.

तुझा—(?)  
चंद्रकांत”

किती तळमळीनें हें पत्र लिहीलं आहे चंद्रकांतानें! अंतःकरण मुळं केलं अगदीं त्यांनी. इतके दिवस सहवासाला असूनही माझ्या अंतःकरणाची पारग्य कशी झाली नाहीं त्यांना असंही मला वाढलं. माझ्या प्रीतीच्या दृढतेची त्यांना शंका यावी यापेक्षां माझं दुर्भाग्य दुसरं तें कोणतं? त्यांच्या कसल्याही बिकट परिस्थितींत मला त्यांच्या इतक्याच प्रसन्नतेने आल्या स्थितीशीं झुंजतां येणार नाहीं का? मला गरीबींत दिवस काढतां येणार नाहींत का? प्रीतीच्या सान्निध्यांत गरीबींतलं सुखमुद्धां स्वर्गमुखापेक्षां उच्च आहे.

पत्र वाचून झाल्यावर वराच वेळ विचार करीत होतें मी. अग्वेरीस माझ्या मनाचा निश्चय झाला नी चंद्रकांताना भेटायला गेलें.—पण चंद्रकांत घरीं नव्हते.

नाड्याजानें मी घरीं परत आलें, तों दुसऱ्या डाकेनें चंद्रकांतांचे आणखी एक पत्र आल्याचे मला आढळून आलें—घाईवाईनें मी तें पत्र फोडलें आणि अधाशीपणानें वाचलें.

## निखारा

### “प्रिय शशिकला—

एकाच दिवशीं एकामागोमाग एक अशीं हीं दोन पत्रे पाहून तुला मोठं चमत्कारिक वाटेल, नाहीं? पण तें तसं वाटूं देऊं नकोस! हल्डीच्या माझ्या विभ्रमामुळे चलबिचल ज्ञालेल्या मनःस्वास्थ्याचा विचार केल्यास यांत आश्वर्य वाटण्यासारखं फिंवा चमत्कारिक वाटण्यासारखं असं कांहीं नाहीं हें आढळून येईल.

कांहींही ज्ञालं तरी तुझ्याशींच विवाहबद्ध व्हावं असं फार फार वाटतं आहे, पण परिस्थितीचा पायबंद मनाची ही आकंक्षा पुरी करूं देईल असं वाटत नाहीं. तेव्हां यापुढे मला तुझ्या प्रीतीचा आस्वाद घेतां येणार नाहीं; नव्हे, मी तो न घेणेच इष्ट आहे. तेव्हां अशा स्थिरीत मला इथं राहतां येण अशक्य आहे. प्रीतीच्या सान्निध्यांत तर राहायचं, आणि प्रीतीचा उपभोग मात्र ध्यायचा नाहीं असल्या दुहेरी काचांत ठिकून राहण्याइतकं माझं मन खंबीर नाहीं हें मला सांगणे भाग आहे. तुझ्याजवळ तर राहायचं आणि तुझ्याशीं बोला-चालायचं नाहीं असल्या विचित्र विरागी प्रीतीत मला एक क्षणभरही राहवणार नाहीं; त्यापेक्षां हें गांवच सोडून गेलेलें वरे असें वाटल्यावरून मी हें गांव सोडून जात आहे.

तुझी भेट ध्यावी असं वाटत असूनही या दोन चार दिवसांत मी सहेतुरपणेंच टाळाटाळ केली आहे तीही या वरील कारणानेंच ! आज मात्र तुझी भेट घेण्याची अगदीं अनावर इच्छा ज्ञाली आहे, पण तेवढ्यासाठीं मी तुझग घरीं मात्र येणार नाहीं. रात्रौ अकराचे

गाडीने मी जाणार आहे तेव्हां तत्पूर्वी आलीस तरच भेट होईल.  
यापेक्षां तूत जास्त लिहिण्यासारखे असें कांहीं नाहीं. कठावे.

तुझ्या भेटीसाठीं तब्मव्णारा, तुझा  
आज असलेला—पण उद्यां  
मात्र तुझा नसलेला—  
अभागी  
**चंद्रकांत ”**

चंद्रकांतांच्या मनाची केविलवाणी आणि विभ्रम अवस्था माझ्या  
मनाला तीव्रतेने जाणवू लागली. माझ्यावरील प्रेमाची दृढताही मला  
कळून आली. तें दुसरं पत्र वाचून माझ्या अंतःकरणाला असह्य धके  
बसू लागले. टेनिसन कवीने म्हटलं आहे—

“ 'Tis better to have loved and lost  
Than never to have loved at all.”

अगदी प्रेम न करण्यापेक्षां प्रेम करून विसरून गेलेलं अधिक  
बरं असं टेनिसन म्हणतो, पण मला कांहीं हें पटत नाहीं. एकदां  
प्रेमानं अंतःकरण व्याप्त झाल्यानंतर तें प्रेम कधींतरी विसरणं शक्य  
आहे कां? जें प्रेम विसरलं जाणं शक्य आहे तें खरं प्रेम नव्हेच,  
वैगडी प्रेम आहे अशीच माझी समजुत आहे. टेनिसनला खप्या  
प्रेमाचे स्वरूपच कळून आले नसेल म्हणून त्यानें असे उद्घार काढले  
असतील, किंवा प्रयेकानें आपल्या आमुष्यांत प्रेम करावं असं तरी  
ल्याचं म्हणणं असेल. टेनिसन म्हणतो ‘प्रेम न करण्यापेक्षां, प्रेम  
करून विसरून गेलेलं अधिक बरं,’ पण मी म्हणते ‘प्रेम करून

## निखारा

विसरून जाण्यापेक्षां प्रेम न केलेलंच अधिक बरं.' माझ्या म्हणण्याचा आशय असा, कीं एकदां प्रेमानं अंतःकरण व्यास झाल्यानंतर तें प्रेम विसरतां येण अशक्य आहे. प्रेम प्रथम हंसवितं हें खरं, त्याच्या प्रथम दर्शनानं हृदय फुळून जातं, पण हेंच प्रेम एकदां हृदयाचा ताबा घेतल्यानंतर आतां आम्हीं जसें दुःखाच्या पेंचप्रसंगांत सांपडलों आहोंत आणि रुडत आहोंत, तद्वत रडायला लावतं. तेहां हें असं रडायला लावणारं, दुःख देणारं, मनःस्वास्थ्य विवडवणारं व कदाचित् आयुष्याचीही गाखरांगोळी करायला प्रवृत्त होणारं प्रेम प्रथमतःच न केलेलं बरं नव्हे का!—मग टेनिसन म्हणतो तें खरं, कीं मी म्हणतें तें खरं!—

कुणी एकानें म्हटलं आहे—हो, आठवलं कवि उपाध्ये—यांनींच आपल्या “‘सौभाग्य लांछन’” नाटकांत म्हटलं आहे कीं, “‘प्रीतींत सुधेची मधुरता, मदिरेंची मादकता आणि हालाहलाची दाहकता सांठवलेली असते.’” अगदीं सत्य आहे तें त्यांचं म्हणणं! प्रीतींत सुधेची मधुरता आहे. उपभोगाचे वेळीं कैफ चढतो, वेधुंद देहानें प्रीतीचा उपभोग घेतला जातो आणि अखेरीस म्हणजे वियोगाचे वेळीं हालाहलापेक्षां जास्त दाहकता सांठलेली असते हें मला माझ्याच अनुभवावरून कळून आलं.

चंद्रकांतांचं पत्र वाचून क्षणभर तर मी दिग्मूढच झाले. मला अतिशय वाईट वाटलं तें, ते जाणार—मला सोडून जाणार म्हणून. माझ्या अंतःकरणावर तीक्ष्ण सुरीचे घाव बसत आहेत असं मला क्षणाक्षणाला वाटे नी असह्य वेदना होत.

ज्या प्रेमाची प्राप्तता आपल्या आयुष्यांत अखेरपर्यंत आपल्याला मिळूळूं शकत नाहीं त्या प्रेमाच्या सानिध्यांत राहून आपल्या मनास व्यर्थ शीण देण्यापेक्षां—आपले मनःस्वास्थ्य बिघडवण्यापेक्षां त्या प्रेमापासून शक्य तों दूरच राहण्याच्या प्रयत्नाला ‘स्तुत्य प्रयत्न’ असं मी तरी कां म्हणूं नये?

प्रथमत: जरी चंद्रकांतांच्या या अशा विचित्र वर्तेणुकीमुळे माझ्या अंत:करणाला धक्का बसला असला, तरी आतां मात्र ते करीत आहेत तेंच बरोबर आहे असं वाढू लागलं. आणि त्यांना हंसत मुखानें निरोप द्यावा या हेतूने व त्यांनी माझ्या भेटीची इच्छा प्रदर्शित केली होती, तेव्हां ती पुरी करण्यासाठी आणि पुन्हां आतां यापुढे त्यांची भेट केव्हां होईल याचा कांहींच नेम नसल्यामुळे एकदां डोळे भरून त्यांना पाहावं, त्यांची मृत्ती आपल्या अंतःपटलांवर कोरून ठेवावी म्हणून त्यांच्या भेटीला जाण्याची उल्कंठा तीव्रतेने वाढली.

मी उठले, तोंडावरून पाण्याचा हात फिरवला, केंस वँगरे साफसूफ केले, पातळ बदललं नी तडक चंद्रकांतांच्या घरी गेले.— पण निराशा—!! ! चंद्रकांत अद्यापि घरी आले नव्हते. त्यांच्या भेटीसाठी मी फार अधीर झाले होते.

रात्री अकराच्या गाडीनें जायचं आणि आतां तर सायंकाळचे पांच वाजलेले, प्रवासाची कांहीं तयारी केली असावी म्हटलं, तर तेही कांहीं दिसेना, मग यांचा गांवीं जाण्याचा बेत रहित झाला कीं काय हेंच मला कळेना—मी घरांत गेले आणि चंद्रकांतांच्या बहिणीला खुलासा विचारला. माझी शंका निरसन झाली. चंद्रकांतांच्या परगांवीं

## निखारा

जाण्याचा निश्चय कायम झाला आहे, हेंच त्यांनी देखील मला सांगितले.

चंद्रकांतांची भेट वेतल्याशिवाय परत मला घरीं जाववेना ! मी चंद्रकांत येईपर्यंत तिथिंच बसायचं ठरविलं नी चंद्रकांतांच्या खोलीचा दरवाजा उघडून आरामखुर्चीवर बसून राहिले.

पुढे होणाऱ्या वियोगाची तीव्रता अंतःकरणाला टौंचूं लागली, जीव त्रस्त झाला—विरहाचीं अनेक कल्पनाचित्रे मनःचक्षूंपुढून भरभर सरकत अन् त्यायोगे मेंदूला ताण पडे—एकीकडे ही वेदना दुःसह होई तर दुसरीकडे, परगावीं गेलेले दादा माझ्या लग्नाचं ठरवून—यशस्वी होऊन परत आले तर पुढील आयुष्याची काय वाट लागेल—निष्ठेम जीवनांतच मला आयुष्याची अखेरता गांठावी लागणार कां ? हें प्रेम शेवटपर्यंत मला लाभणार नाहीं कां ?—वगैरे कल्पनेची भेसूरता माझ्या मनाला भेडसावूं लागली.—विचार—! विचार—! विचार—! ! विचारांचं नुसतं थैमान माजलं माझ्या मस्तकांत.

विचाराची दिशा बदलली जावी म्हणून टेबलावरच असलेली वही उचलली. निरनिराळ्या पुस्तकांतले उतारे होते ते. अक्षर चंद्रकांतांचंच होतं.—

“शशी, तुझ्याजवळ राहूं नये असं वाटतं—कारण तें अयोग्य आहे—तुझ्यापासून दूरही जातां येत नाहीं कारण तें माझ्या हातचं नाहीं, हृदयाचा तीव्रतेने तुझ्याकडे ओढा असल्यामुळे तुझ्यापासून दूर जाऊं नये असं वाटतं—पण—पण !!!—तुझी आठवणसुद्धां ठेवूं

नये असं वाटतं कारण ती दुःखमय आहे—हृदयाला जाळणारी आहे. बरं, तुला विसरूनसुद्धां जातां येत नाहीं, कारण तें माझ्या हातचं नाहीं.—अशक्य आहे ग शशी तें—उगाच नाहीं यशवंत कर्वींनी कविता लिहिली—

“तुझी विस्मृति ना कदापि घडणे त्वनामसंकीर्तन—

ब्राह्माचें पुढीतीं मुखांतुन तसें या रोमरोमांतुन—

मूर्ति स्थावरजंगमीं तत्र दिसे प्रेमी मना लोचना

जावें मी विसरूनिया तुज कसें, तूंच गे सांगना ? ॥ १ ॥”

इतकं मी वाचलं ला वहींतलं नी टपटप अंशूंचे थेंब गळूं लागले माझ्या डोळ्यांतून ! माझ्या मनाला दुःख झालं, दुःखाची अवस्था परिणत झाली—कुणीतरी त्या दुःखावर मिठाचं पाणी ओतून माझ्या वेदना वृद्धिंगतच करीत आहे असं मला वाटलं—रक्ताची शाई करून लिहीलेलं तें पान होतं.—मी दुसरं पान उलटलं—

“काय भयंकर शक्ती असते स्त्रियांत ? शशिकलेचीं सारीं पत्रं पुन्हां पुन्हां वाचावीशीं वाटतात—आणि तीं वाचलीं, कीं सारं शरीर नखशिखांत नाजूक ओठांनीं चुंबिल्यासारखं वाटतं—एका गोड सुखोप-भोगी भावनेनीं शरीर फुलकित होतं—पण तें एक क्षणभरच लगेच—चुंबनाचा सर्शी सुटल्यासारखा वाटतांच देहाच्या कणांकणांतून निखारे तेवत असल्याचा भास होतो.—छे—छे—भास कोणता ? भास फक्त चुंबनाचा ! निखारे मात्र अगदीं खरेखुरे वाटतात. गार देहाच्छ ज्वलत् ज्वालामुखी होतो तत्कर्णी ! ”

“ शशी, तुझ्या नेत्रांत गुरुची गंभीरता आहे, बुधाची चंचलता शशीची शीतलता, मंगळाची आरक्तता आहे आणि शुक्राची प्रेमळता आहे. तुझी दृष्टी तेजस्वी रविकिरणांप्रमाणे प्रकाशदायिनी आहे. समोरासमोर विलसणाऱ्या या नेत्रांच्या तारामैत्रिकांवरून षडाष्टक-खडाष्टक पाहायाचें सोडून आमचे वाढवडील विवाहाची जुळवणी करण्यासाठीं कागदांचे कपटे जुळवीत बसतात हें जास्त आश्र्याचें नाहीं कां ? ”

त्या वर्हीतल्या प्रत्येक पानांतून—पानांतल्या प्रत्येक ओळी-ओळींतून अंतःकरणाची तळमळ व्यक्तविली होती. ते सारे निर-निराळ्या पुस्तकांतलेच उतारे होते—पण त्यांत स्वतःच्या अनुभवाची भर घातली होती. स्वतःला येणाऱ्या प्रत्येक मुखदुःखाच्या क्षणाचें तें टांचणच होतें. शब्द दुसऱ्याचे, पण अनुभव स्वतःचेच ! —

मी आणखीही पाने उलटलीं, आणि बरीचशीं पाने वाचून काढलीं. थोर्डींबहुत पाने शिळुक राहीलीं होतीं—तींही वाचणार होतें, पण इतक्यांत चंद्रकांत आले. मी खोलींत बसलेली पाहून प्रथम ते थबकले—पण नंतर मात्र शांतपणे येऊन माझ्या समोरच्या टेबलावर बसले.—

बराच वेळ अगदीं स्वस्थ होते ते ! त्यांच्या चेहऱ्यावर कारुण्यपूर्ण भाव अगदीं स्पष्ट दृग्गोचर होत होता.

“ शशी ”—अगदीं कारुण्यपूर्ण स्वरांत त्यांनी हांक मारली. त्यांच्या आवाजांत आर्तता अगदीं ओतप्रोत भरली होती. हांक ऐकून

मलाही फार वाईट वाटलं—माझ्या हृदयाचं पाणी-पाणी झालं  
त्या हांकेनं !

“ मी जाणार—दूर, दूर—जितक्या दूर मला जातां येणं शक्य  
आहे तितक्या दूर मी जाणार. पुन्हां मी परत येईनच हें नक्की  
नाहीं. यापुढे मला तुझ्या प्रत्यक्ष प्रीतीचा रसास्वाद घेतां येणार  
नाहीं. तुझ्या वियोगानें माझें अंतःकरण करपून जाईल. क्षणोक्षणीं  
तुझी आठवण होईल, पण इतक्यांतूनही माझ्या हृदयाला पूर्ण समाधान  
वाटेल अशी एकच गोष्ट माझ्याजवळ शिळ्हक राहिली आहे. आणि  
ती म्हणजे—

“ अशी एक ती मदीय होती प्रेमाची खाण—  
निदान हें तरि हरून नेईल कोण समाधान ? ”

शशी, मी तुला विसरणार नाहीं, पण तूं नाहीं ना मला  
विसरणार ? ” माझे दोन्ही हात अगदीं प्रेमभरानें त्यांनी आपल्या  
हातीं घेतले अन् माझ्या दृष्टीला दृष्टी मिळवून, चेहऱ्याकडे एकाग्रपणे  
न्याहाळून पाहात मला काकुळतीनें विचारलं.

“ शशी, मी तर तुला विसरणं शक्यच नाहीं, इतकेंच नव्हे,  
तर—

“ चिंतन तुझें, पूजन तुझें धास हेच मंत्र  
उरल्या आयुष्यांत न उरले अतां अन्य तंत्र.”

आहाहा ! किती थोर हृदय आहे चंद्रकांतांचं ! किती उदात्त प्रेम  
आहे माझ्यावर त्यांचं ! थोडक्या शब्दांत त्यांनी आपला आशय स्पष्ट

## निखारा

केला, पण तेवढ्यांत किती अगणित प्रीत-संपत्ति त्यांनी माझ्या स्वाधीन केली! मस्तक भारावलं अन् नम्र झालं माझं त्यांच्या उदारत्वामुळे. क्षणमात्र मी अगदीं भांबावून गेले होते.

चंद्रकांतांनी माझी हनुवटी उचलली, अन् “शशी, शेवटचंच बरं का हें? पहिल्या चुंबनाची गोडी अनेकांनी चाखली असेल, आपणही ती चाखली आहे, पण शेवटच्या चुंबनाची गोडी फारच थोड्यांना चाखायला मिळाली असेल. घेऊं कां तुझं चुंबन? ” म्हणाले.

मी डोळे मिट्टून अगदीं स्वस्थ होते. त्यांनी माझं चुंबन घेतलं; आणखी एक घेतलं; पण ते शेवटचं नव्हतं.—



चंद्रकांतांना निरोप देण्यासाठी आईला विचारून आठ वाजतांच मी चंद्रकांतांच्या घरीं आले होते. मी आले त्यावेळीं चंद्रकांत जेवायला बसले होते. चंद्रकांत जाणार म्हणून त्यांच्या बहिणीने जेवणासाठीं विशेष कांहीं केलं होतं—मलाही जेवणाचा आग्रह केला, पण मी नुकतीच जेवून आले असल्याने त्यांच्या आग्रहाला नाइला-जाने मला नकार यावा लागला. अति आग्रह होऊं लागला तेव्हां त्यांच्या मनाला वाईट वाटूं नये म्हणून फक्त थोडींशीं कांद्यांचीं भजीं मात्र मी खालीं.

जेवण आटोपल्यावर चंद्रकांत आपल्या खोलींत गेले, त्यांच्या मागोमाग मीही त्यांच्या खोलींत गेले. लांनीं कपाटांतून कांहीं पुस्तकं व वद्या काढून बॅगमध्ये भरण्यास सुरवात केली. मीही

त्यांच्या कामांत हातभर लावूं लागले, पण त्यांनी गोड शब्दांत मला मनाई केली. पंधरा वीस मिनिटांत त्यांनी सर्व बांधाबांध केली.

सुमारे नऊ वाजतांच चंद्रकांतांनी तांगा बोलावून आणला. गाडी अकरा वाजतां असतांना त्यांनी इतक्या लवकर कां निघावं याचा मी साश्र्वर्य विचार मनाशीं करूं लागले. चंद्रकांतांच्या बहिणीलाही त्याबद्दल आश्र्वर्य वाटल्यावांचून राहिले नाहीं. त्यांनी त्याबद्दल चंद्रकांतांना खुलासाही विचारला.

“स्टेशनवरील चाळींत माझा मनोहर नांवाचा स्नेही आहे, त्यांनी मला इतक्या लवकर मुद्दाम बोलावलं आहे. गाडी येईपर्यंत मी त्याच्याकडे बसणार आहे.” चंद्रकांतानीं उत्तर दिलं.

तांग्यांत चढतां चढतां चंद्रकांतांनी झटकन् मोळ्या शिताफीने माझ्या हातीं पत्र दिलें. मी पोलक्याच्या खिशांत ठेवलं.

तांगा दिसेनासा होईपर्यंत आम्ही दखवाजांत उभे होतों. मी वरीं जाण्यासाठीं परत निघाले—वाटेंत एका दिव्याखालीं मी चंद्रकांतांनी दिलेलं पत्र पोलक्याच्या खिशांतून काढलं, फोडलं, कागदाची घडी उलगडली—त्यांतून पावली खालीं पडली. मी ती उचलून घेतली, पत्र संपूर्ण वाचलं अन् झटकन् तांगा ठरवून स्टेशन गाठलं.—

स्टेशनच्या चाळीवरील फाटकाशीं तांगा उभा राहिला. मी तांग्यांतून उतरलें अन् जिना चढून वर गेलें. पत्रांत चंद्रकांतांनी खोलीचा नंबर दिला होताच. नंबर शोधींत शोधींत मी खोलीच्या दाराशीं गेलें, आंत डोकावून पाहिलं—आंत खाटेवर कपडे काढून चंद्रकांत

## निखारा

पसरलेले दिसले मला. त्यांची बँग अन् वळकटी दरवाजाजवळच ठेवली होती—

दरवाजावरील कडी वाजवली मी. चंद्रकांतांनी वळून दरवाजाकडे पाहिलं. मला पाहतांच ते झटकन कॉटवरून उठले अन् माझ्याकडे आले. “माझी खात्री होतीच तू येशील म्हणून—वाटच पाहत होतो मी तुझी. ये, आंत ये शशी.”

मी आंत गेले, आम्ही दोघेही कॉटवर शेजारीं शेजारीं वसलें; पावणे दहा वाजले होते.

“अकराचे ऐवजीं तीनच्या गाडीनें जाण्याचं ठरविलं आहे मी शशी.” चंद्रकांत म्हणाले. मला आश्वर्य वाटलं त्यांचे ते उद्घार ऐकून आणि मला वाटलेलं आश्वर्य मी व्यक्तही केलं.

माझ्या शंकेचं त्यांनी निरसन केलं. त्यांचा स्नेही मनोहर रात्र-पाळी असल्यानें अकराचे गाडीसाठीं स्टेशनवर गेला होता. त्या सवंध खोलींत आम्हीं दोघेच होतों. चंद्रकांत उठले, त्यांनी माझी हनुवटी धरली अन् मला विचारलं....“शशी....”

मीही अंध बनले होतें. पूर्ण भावना विवशतेनें मी त्यांना होकार दिला.—

खोलीचा दरवाजा बंद केला, दिवा मालवला. त्या खोलींतल्या अंधारांत आम्ही आमच्या प्रेमाच्या उपासनेचे पारणे फेडलें.



बरोबर अकरा वाजतां मी तांग्यांतून परत घरीं आले. घरीं

आत्याबरोबर मी विछान्यावर अंग टाकलं. तळमळ तळमळ व्हायला लागली. झोंपे येईना मला. थोऱ्या वेळानंतर मला झोंपे लागली. झोंपेंत दोन तीन वेळां मी दचकून उठले. पण माझी ती भीति कुणाच्या नजरेला आली नाही ही मेहेरबानीच !

चंद्रकांतांनी मला खर्चासाठीं दहा रुपये दिले होते. त्यांचं पत्र येतांक्षणींच मीं कुणालाहि न कळवतां गुपचूपपणे चंद्रकांतांकडे जायचं, असं आम्ही (मी आणि चंद्रकांतांनी) ठरविलं होतं. नव्हे, तसा निश्चय ज्ञाला होता आमचा.

निश्चय ! निश्चय ! ! निश्चय ! ! !

आमचा निश्चय कायम ज्ञाला होता. मी चंद्रकांतांना वचन दिलं होतं.

हाच निश्चय माझ्या मनाला आतां भेडसावूँ लागला होता.

## प्रकरण ११ वें—स्मृति-दाहक कीं शीतल ?

---

चंद्रकांताने लिहिलेली हकीकतः—

आठ दिवस ज्ञाले, मला इथं येऊन ! राहून राहून प्रत्येकवेळी मला शशिकलेची आठवण होते, अन् त्या आठवणीसरशीं वियोगाची तीव्र जाणीव होऊन अंतःकरण विदारून जातं.

अद्याप नोकरीही लागली नाहीं; पण लागेल लौकरच ! नोकरी लागली, कीं ताबडतोब पत्र पाठवून शशिकलेला बोलावून घ्यायचंच ! माझं पत्र पोहोंचतांक्षणींच तत्काल येण्याचं तिनं मला वचन दिलं आहे. तिथं, अशारीतीने गुपचूपपणे यायचं असल्याने कुणाकडूनही गाडीभाड्यासाठीं पैसे मिळणार नाहीत हें अगदीं उघड आहे. आणि म्हणूनच मी, इकडे येतांना स्वतःच्या टंचाईकडे यक्किचितही लक्ष न देतां दहा रुपये तिला देऊन आलों आहें.

त्या रात्रीची—स्टेशनवरील चाळींत केलेल्या कृत्याची आठवण होते अन् कांहीं क्षण त्या आठवणीने मन तल्हीन होऊन जातं. त्या तल्हीनतेंत आजूबाजूच्या जगाला मी पूर्ण विसरून जातों. याही वेळी आपण त्याच कृतीचा अनुभव घेत आहोत असा भास होतो, अन् केतकीच्या बनांत सुगंध लहरींनीं भारावलेला अन् मोहून गेलेला पन्नग आनंदाने बेहोष होऊन डोलत राहात नाहीं का ? तद्वतच, मीही त्या भासांत कांहीं क्षण तरी आनंदाने बेहोष होऊन डोलूं लागतों.

वसन्तश्रींचं मनोहारी यौवन, पौर्णिमेची सुषमा, कलांचें लालित्य आणि सुमनांची शुचिता या सर्वांचा गोड समन्वय जिच्या सौंदर्यांत झाला आहे अशी माझी सुंदर शशिकला माझ्या मनश्चक्षूसमोर उभी राहते अन् हंसतमुखानं माझ्या मनावरील इतर व्याधी-उपाधींचें दडपण कमी करण्याचा प्रयत्न करते आहे असं वाटतं. आणि त्या तशा वाटण्यांतच आपण स्वर्गसुखाचा आनंद सेवीत आहोत याची प्रत्यक्ष जाणीव होते व क्षणभर मनाला आल्हाद वाटतो. सृतीच्या आनंदांतही कांहीं विशेष प्रकारची मादकता दडलेली असते ही गोष्ट निर्विवाद सत्य आहे.

वसन्तऋतूंत साऱ्या सृष्टीला नवयौवन प्राप्त होतं. पायांत नुपूर वाढून अन् तनूवर शृंगारिक साज पेहरवून, हंसतमुखानें आणि प्रसन्न मनानें आपल्या प्रियकराच्या भेटीला, मनाला आल्हाद देणाऱ्या शांत-सुरस्य रात्रीं, ठुमकत ठुमकत जाणाऱ्या गजगामिनी, मुग्धा, नवयौवना रमणीकडे पाहिल्यानंतर आल्हादकारक अन् कांहींशा मादक लहरी हृत्कासारांत उसळूं लागतात, तद्वत् वसन्तऋतूंतल्या सृष्टीकडे पाहिलं म्हणजे हृत्कासारांत अननुभूत संवेदनांच्या वीचि उसळूं लागतात. परिणत यौवनानें मुसमुसलेल्या सृष्टीच्या तनूवर कांद्याकुद्यांचीं रोमांचं विलसलेली पाहून प्रियकराच्या पहिल्याच भेटीत लज्जेनीं आणि कांहींशा भीतीनें धरणीला न्याहाळून पाहात असलेल्या लज्जावतीच्या सकंप शरिगाची सृति होऊन मन आनंदानें भारावून जातं.

## निखारा

महाराज बांगेतल्या गार हिरवळीच्या गालिचावर मी एकठाऱ्ये जेव्हां स्वस्थ विचार करीत पसरलेला असतो, तेव्हां मला या यौवनावस्थेतल्या सृष्टीकडे पाहून हे विचार सुचूं लागतात, अन् त्यावरोबरच शशिकलेची मूर्ति डोळ्यांसमोर उभी राहते, व सृष्टीच्या यौवनाशीं शशिकलेच्या परिणत यौवनाची मी स्वतःशींच तुलना करूं लागतों. आणि तुलना करतांना कांहीं क्षण मन उन्मादून बेहोष होतं.

संध्येचा नीलिमा, पौर्णिमेचा धवलिमा आणि उषेचा रक्तिमा या गोष्ठी कुणाच्या मनाला आल्हाद देत नाहींत? शशिकलेच्या अंगावरील संध्येच्या नीलिमेप्रमाणे शोभणारी ती नीळी साढी, पौर्णिमेच्या धवलिमेप्रमाणे शोभणारा, तिच्या मांसल दंडाला वेष्टिलेला तो पांढरा शुभ्र जंपर आणि या सर्वावरही ताण करणारा, तिच्या पुष्ट, गुबगुबीत गालांवरील उषेच्या रक्तिमेशीं तोड करूं पाहणारा रक्तिमा—या सर्वच गोष्ठी अद्यापदेखील मला जशाच्या तशाच दिसतात अन् कवि माधवज्यूलिअनच्या काव्याची आठवण होऊन त्यांच्या कवितेतल्या ओळी जशा सुचतील तशा गुणंगुणूं लागतों.

“देऊं नको तूं चुम्बने, देऊं नको आलिंगने—

देऊं नको तूं दर्शने—मी धर्म माझा आचरीं

हे हृत्प्रभे, हे दुर्लभे, हे स्वाभिमानी भासिनीं

हे कासिनी, हे स्वामिनी येऊं नको तूं पंजरीं.

ताजी कळी तूं कोवळी, राही कुठेही मोकळी

बाधा वियोगाची मुळीं नाहींच वायूला परी

हें रक्त तारुण्यांतले देहांत नाचूं लागले  
खेळो खुले प्रेमागले थांबेल हे कालांतरीं—



पंधरा दिवस झाले मला इथं येऊन ! एकंदर जगाविषयीं माझी मूळची जी कल्पना होती ती सध्यां पार बदलून गेली असून जगांतला सारा दांभिकपणा अन् जगाची सारी ज्ञानशाहीच जिथंतिथं माझ्या नजरेसमोर प्रत्येकवेळी येऊं लागली. सच्चा दिलाचं जग नसून तें लवाड आहे, स्वार्थी आहे असा मला पदोपदीं अनुभव येऊं लागला.

इथं आल्यानंतर एका प्रकाशकाची ओळख करून घेतली अन् नुस्तीच लिहून पुरी केलेली “देव कीं दगड ?” ही कादंबरी प्रकाशित करण्यास्तव त्यांचेकडे हेलपाटे घाळूं लागलों. प्रथम तर कांहीं दिवस त्यांनीं पूर्ण टाळाटाळीच केली, पण पुढे एके दिवशीं अनपेक्षितपणे त्यांनीं आपणहोऊनच मला दुसरी कादंबरी लिहीएष्यास सांगितली. मात्र तें सांगतांना “त्या कादंबरीवर तुमचं नांव लेखक म्हणून मी वालणार नाहीं, तर माझं नांव घालीन अन् प्रसिद्ध करीन. त्याबदल तुम्हाला रोख पन्नास रुपये तत्काळ देईन.” हेही सांगण्यास ते विसरले नाहींत. मी तर दिग्मृद्दच झालों त्यांचे ते उद्घार ऐकून.

लिखाणाच्या धंद्याविषयीं माझ्या मनांत जी कल्पना दृढ झाली होती ती पार एकदम धुळीला मिळाली. प्रत्येक कादंबरीला निदान कर्मीत कमी १०० ते १५० रु. तरी नवरुद्या लेखकाला मिळत असले पाहिजेत ही माझी कल्पना ; पण ही कल्पना एकदम ठार

प्रियांग

झाली. मीच काढंबरी लिहायची त्याचे फक्त पन्नास रुपये मी घ्यायचे अन् त्यावर नांव कमवायचं या भांडवलदार झबूऱ्यांनी! माझ्या अंतःकरणाला किती घरं पडलीं असतील याची यथार्थ कल्पना ज्यांना या गोष्टीचा अनुभव आला असेल असा लेखकच करूं शकेल. मी त्या प्रकाशकावर बराचसा रुष्टच झालीं, पण माझा मनोभाव व्यक्त करण्याची ती परिस्थिति नव्हती म्हणून मुकाव्यानं मी त्यांचं ऐकून घेतल.

जगांत स्वार्थसाधू—तरींच स्वार्थल्यागी, लबाड तरींच सर्चीं, दुष्ट तरींच सुष्ठही हृदयं असतात याचीही मला जाणीव झाली. एका चांगल्या प्रथित यश लेखकाची आणि मराठी पत्रसृष्टीत ज्यांनी उत्तम गुणांनी आपलं स्थान कायम केलं आहे, ज्याचा हजारोंनी खप आहे अशा एका लोकप्रिय वृत्तपत्राच्या मुख्य संपादकाचीही ओळख झालेली होती. या मुख्य संपादकांच्या ओळखीनें माझा बराच फायदा झाला होता. यावेळींच सुप्रसिद्ध देशभक्त सावरकरांना स्थानवद्धतेतून मुक्त करण्यांत आले होतें, तेब्हां ते यापुढे कॅग्रेसला मिळतील, की लोक शाही स्वराज्य पक्षाला मिळतील याविषयी मला जें वाटतं तें प्रामाणिकपणे लिहून आणण्यास त्या मुख्य संपादकांनी सांगितलं होतं.

आणि त्यांच्या सांगण्याप्रमाणे “बॅ. सावरकरांविषयी भविष्य जिझासा” या मथळ्यानें मी लेख लिहून त्यांना दिलाही. आपलीं सारीं काम बाजूला टाकून आधीं त्यांनी माझा लेख वाचला. हवी असलेली आणि आवश्यक तेवढी सुधारणा स्वतः करून तो लेख तत्काल छापण्यास पाठविला व त्याबद्दलचा योग्य तो मोबदलाही त्याचवेळीं त्यांनी मला दिला. कृतज्ञतेनीं त्यांचे आभार मानले मी.

हें थोर अन् दयाळू अंतःकरण कोणीकडे, आणि मी लिहिलेल्या काढंबरीवर आपलं नांव घालून मला पन्नास रुपये देऊं करणाऱ्या त्या प्रकाशकाचं स्वार्थी अंतःकरण कोणीकडे ! किती जमीनअस्मानाचा फरक या दोहोंत !—

माझी नाराजी पाहून प्रकाशकांनीं आपलं म्हणणं सोडून दिलं आणि पुढे मला फक्त पंचवीस रुपये देऊन माझी काढंबरी त्यांनी ‘ध्यायची’ ठरविली. मीही बिकट परिस्थितींत होतो, तेव्हां त्या पंचवीसालाही मी तयार झालो, अन् त्यांच्या स्वाधीन काढंबरीचे हस्तलिखित केले.

या प्रकाशकांनीही माझ्यावर अनंत उपकार केले. मी त्यांचे उपकार आजन्म विसरणार नाही. पण त्यांनी प्रथमतःच जी भाषा वापरली, त्यामुळे त्यांनी केलेल्या उपकारावर विरजण पडले गेले. त्यांच्या उपकारानें त्यांच्यापुढे जेवढ्या प्रमाणांत मस्तक आदरानें नम्र होतं, तेवढ्याच प्रमाणांत त्यांच्या स्वार्थी भाषोच्चारानें मस्तक अनादरानें भारावून जातं.

मात्र एकंदरींत या पंधरावीस दिवसांत जगाचा सारा व्यवहार

## निखारा

लबाडीने अन् लपवाळूपवीनेच चाललेला आहे एवढं मला उघडपणे कळून आलं. जगात सर्वात जास्त भरणा सुष्टुंपेक्षां दुष्टांचा, सचांपेक्षां लबाडांचा, स्वार्थत्याग्यांपेक्षां स्वार्थसाधूंचाच आहे याची जाणीव होऊन, जगाच्या झब्बूशाहीविषयीच्या विचारांनी माझ्या मनांत गर्दी केली, सर्वत्र बजघजपुरी माजली, यांत दांभिकता, कूरता अन् नीचता या सर्वांचाच हलकल्होळ उफाळला. मन गांगरलं—जगाच्या या दांभिक व्यवहाराला पाहून घावरलं.—



काढंबरीची छपाई जवळ जवळ संपत आली होती. मी एका सुप्रसिद्ध लेखकाला प्रस्तावना लिहिण्याची विनंति केली, आणि त्यांनीही माझ्या विनंतीला मान देण्याचे कबूल केले. पण प्रकाशकांच्या अनिच्छेमुळे मला एका सुप्रसिद्ध लेखकाच्या प्रस्तावनेला मुकाबे लागले. प्रकाशकांनी आपल्या एका विद्वान अन् वाङ्मय प्रेमी स्नेहांकडून प्रस्तावना लिहवून घेतली. “अर्पणपत्रिका वालायची आहे कां? ” असें मला विचारले. मी तत्काळ होय म्हटले अन् शशिकलेच्या नांवाने अर्पण पत्रिका लिहून दिली. आतां प्रकाशकही बोरेच मोकळेपणाने अन् खेळीमेळीने माझ्याशी वागत होते. अर्पण पत्रिकेचा मजकूर वाचून त्यांनी इष्ट तोच अर्थ काढला व माझी बरीच टिंगलही केली.

माझ्या हृदयाला त्यांची ती टिंगल एकीकडून टोंचूं लागली तर दुसरीकडून गुदगुल्या करूं लागली.

माझी ही पहिलीच काढंबरी होती. पुष्कळशा लेखकांनी आपल्या पहिल्या पुस्तकाची अर्पण पत्रिका आईच्या, वडिलांच्या किंवा तशाच प्रेमी सुहृदांच्या नावें लिहिली असेल, पण माझ्या सारखा आपल्या प्रेयसीला पहिले पुस्तक अर्पण करणारा लेखक विरळाच !

पुन्हां दुसरे पुस्तक केव्हां प्रसिद्ध होईल याची खात्री नसल्यामुळे अन् आलेली संधी दवडायची नसल्यामुळे मी शशिकलेला पुस्तक अर्पण केलं अन् माझ्या प्रेमाचं प्रतीक अमर केलं. पुढे कदाचित् प्रेमभंग झालाच, तर निदान या अर्पण पत्रिकेच्या स्वरूपांत प्रेमाची स्मृति कायम राहून कांहीं क्षण तरी अंतःकरण समाधान पावेल याही एका दृढ आशेच्या आहारीं जाऊन मी तें पुस्तक शशिकलेला अर्पण करण्यास धजावलो.

रात्रीं झोंपेंतसुद्धां चार वेळेस अर्पण पत्रिकेतला मजकूर मला अगदीं ठळक अक्षरांत दिसला.

“ इंदू दर्शनानें सिंधूला भरती येते, तद्वतच जिच्या वदनेंदु दर्शनानें मत्हृत्सिंधूला भरती येते, त्या माझ्या प्रिय शशिकलेस सप्रेमार्पण.”

पुस्तक टोपण नांवानेच प्रसिद्ध व्हावयाचें असल्यानें मला इतक्या सप्ट शब्दांत अर्पण पत्रिका लिहायला कसलीच मीति वाटली नाहीं.



शशिकलेचे ते काळेभोर लकार मंडित कुरुळे केस, तें भव्य कपाळ, शुभ्र ज्योत्स्नेप्रमाणें विलसणारे ते पाणीदार टपोरे नेत्र,

स्मृति-दाहक कीं शीतल ? ९७

## निखारा

प्रत्यंचा ताणलेल्या धनुष्याप्रमाणे तिच्या त्या नाचन्या वक्र भुकुटी, ती लालसर जिवणी आणि त्यांत दडून राहिलेली ती मोहक शुभ्र मौक्किक माला, तो भरदार गळा तिचा तो उन्नत पुष्ट उरोभाग सारं सारं अगदीं स्पष्ट दिसतं आहे मला. प्रत्यक्ष शशिकलाच माझ्यापुढे उभी आहे असं मला वाटतं आणि तिला बाहु पाशांत घेण्यासाठीं माझे दोन्ही हात अधीरतेने पुढे होतात. पण ? ? ?

भासावस्थाच मनाला क्षणभर आल्हाद देते, कांहीं क्षण हृदयांत अननुभूत संवेदना तरळायला लागतात अन् गोड गुदगुल्या होऊं लागतात, पण तो भास—भासच ! भासावस्था ओसरून प्रत्यक्ष स्थितीची जाणीव झाली, कीं सान्या शरीराला जळजळीत निखाऱ्यांचा चटका वसतो आहे असं वाटून असव्य वेदना होतात. विरह दुःख दृढावूं लागतें.

तिच्या कपाळावरील ती नागमोडी रेषा, त्याकडे पाहिलं, कीं ती एक जणूं नभोगंगाच वाहते असं वाटून अगदीं मंत्रमुग्धतेने सारखं पाहात राहावं अशी आकांक्षा बळावते—मन उन्मादून वेहोष होतं आणि अखेर त्याच ठिकाणीं अखंड कोर होऊन राहावं असा हव्यास वाटूं लागतो. तिच्या त्या भरदार बुचब्यावर खोवलेल्या केतकीच्या मोहक पीतपर्णिकडे दृष्टी जातांच मनांत त्याच्या विषयीं हेवा उत्पन्न होतो. शकुंतलेच्या वदनेंदुभैंवतीं भिरभिरणाऱ्या भृंगाचा दुष्यंताला हेवा वाटला होता असं कालिदासानें लिहीलं आहे. शकुंतलांतला तो क्षेक वाचतांना मला हंसूं आलं होतं. ती अशक्यकोटींतली—असंभाव्य गोष्ट होय असं वाटलं होतं. यःकथित बुद्धीहीन भ्रमराला पाहून सुजाण आणि

सुविद्य दुष्यंताच्या मनांत त्याच्यांविषयीं हेवा उत्पन्न झाला तरी कसा असा मी विचार करी आणि अखेरीस ती अशक्य गोष्ट कालिदासानें स्फूर्तीतच लिहून ठेवली असली पाहिजे अशी माझी खात्री होई—पण त्यावेळचा तो भ्रम होता—आतां यावेळीं स्वानुभवावरून त्याची सत्यता पटून आली मला. तो भ्रमर सजीव तरी होता, पण हें तर निर्जीव केतकीचं पर्ण! आणि त्याचा मला हेवा वाटत होता—त्यापेक्षां माझीच काया कांचनाची असती तर त्याठिकाणी त्या पर्णाएवजीं मीच स्थानापन्न झालों नसतो का? असा विचार मनांत उद्धवे अन् त्या केतकीच्या पीतपर्णाचा हेवा वाटे.



आतां माझे दिवस जरा वरे चालले होते. प्रकाशकमहाशयांनी बज्याच ठिकाणीं माझी ओळख करून दिली होती. शिवाय ते सहदय मुख्य संपादक—ते प्रेमळ प्रथित यश लेखक—सर्वांच्या सहानुभूतीनें माझे दिवस वरे चालले होते, मला कशाचीच कमतरता पडत नसे.

एवढ्या अवधींत मी शशिकलेला दोन पत्रे धाडलीं होतीं आणि तिचींही तीन पत्रे मला आलीं होतीं.

आजच्या पत्रांत तर निकडीनें बोलावून घेण्याविषयीं तिनें अगदीं निर्वाणीनें लिहीलें होतें.

तें पत्र वाचल्यानंतर तिला बोलावून घेण्याविषयीं मीही उद्युक्त झालों अन् त्याबाबतची सारी व्यवस्था यथासांगपणे करण्याच्या तयारीला लागलों.

एका बड्या हॉटेलचे मालक माझे अगदीं जिंहाळ्याचे स्नेही होते. त्यांच्या विचारानें जे ठरेल त्याप्रमाणे करायचं असा विचार करून मी तत्काळ त्यांच्याकडे गेलो.




## शाशिकलेने लिहिलेली हकीकत

आज चंद्रकांतांचं पत्र आलं. पत्र पाहतांक्षणींच किती आनंद ज्ञाला मला. हर्षांच्या नुसत्या उकळ्या फुटत होत्या माझ्या अंतःकरणांत. कधींही उपभोगायला न मिळालेत्या आनंदाचा आसवाद ध्यायला मिळाला. ग्रेत्यक्ष चंद्रकांतांचीच भेट झाली इतका हर्ष झाला मला.

किती गोड भाषेत लिहीलं होतं पत्र. कोवळ्या उन्हांत सूर्याचीं सोनेरीं किरणं झाडांच्या कोवळ्या पानावर पडलेलीं पाहिलीं म्हणजे जो अनुपमेय आनंद वाढून मन प्रसन्न होतं तद्वत् त्यांच्या पत्रांतला मजकूर वाचून माझ्या मनाला आल्हाद झाला अन् मन प्रसन्न झालं. त्यांतही विशेषतः त्या कोवळ्या उन्हांत थोडीशी पावसाची झिमझिम पढून गेली, म्हणजे सृष्टीदेवी नवतेजानें आपल्या अस्तित्वाची जाणीव करून देते, नव्हे ती तशी जाणीव आपल्या मनाला होऊं लागते अन् तिच्याकडे पाढून, चित्तवेधक वेशभूषा केलेल्या आपल्या आईकडे प्रथमच भांबावलेल्या नजेरेनीं पण प्रसन्न मनानें पाहणाऱ्या लहान बालकांच्या मनाला जो नवा, न उपभोगलेला आनंद होतो आणि कांहीं क्षण भान हरपून अगदीं पूर्ण तन्मय होतो. यावेळीं मनाला जो

आनंद होतो, तोच किंबहुना त्याहीपेक्षां जास्त आनंद मला त्या पत्रांतल्या मजकुराने झाला.



एकलेपणाची आग मोठी असह्य आहे. दहाबारा दिवसच झाले असतील चंद्रकांतांना जाऊन, पण तेवढ्या अवधींत मी एकटीच आहे असं क्षणोक्षणीं माझ्या मनाला अती तीव्रतेने वाटूं लागतं. चंद्रकांतांच्या सहवासांत घालविलेल्या कालाची सृति होते अन् त्या सृतीनंच जीव व्याकळून जातो, कासावीस वाढूं लागते—तगमग तगमग व्हायला लागते अंतःकरणांत! दिवसांतला माझा वराचसा वेळ आईच्या, दादांच्या, लिलीच्या आणि मैत्रींच्याही सहवासांत जातो, पण माझं मन त्या सहवासांत पूर्वी इतकं रमत नाहीं, पूर्ण तन्मय होत नाहीं. प्रत्येक वेळी या ठिकाणीं माझे चंद्रकांत असते तर—अशी कल्पना मुचते मनाला पग लगेच—छे, इथं नाहींत चंद्रकांत असं वाटून मन उद्दिश्य होतं. एकलेपणाची आग भडकते, तळमळ वाढूं लागते, जीव कासावीस होतो, व्याकळून जातो.

अशावेळी मी खोलींत जाते, दरवाजा लावून घेते अन् चंद्रकांतांचा फोटो समोर ठेवून एकाद्या न्रमिष्टप्रमाणे एकाग्रतेने पाहात बसते. त्या फोटोशीं बोलते—आणि—आणि—मुकेही घेतें त्या फोटोचे मी.

देवादिकांचं वेड लागलेले भक्तसुद्धां आपल्या आवडत्या देवाच्या मूर्तीशीं असाच चाळा करीत अन् भक्तीच्या सोपान परंपरा गांठीत याची सत्यता पटली मला. माझा देव चंद्रकांत—मी माझ्या देवाची भक्तीण—

## निखारा

माझ्या अंतःकरणांतील माझ्या देवाविषयींचा खरा भाव, देवाच्या मूर्तीकडे—फोटोकडे पाहून कां उफाळून येऊ नये? भक्तीच्या सोपान परंपरा चार आहेत—समीपता, सलोकता, सखूपता, आणि सायुज्यता? मला या भक्तीच्या चारही परंपरा गांठतां येणार नाहींत का? अवश्य गांठतां येतील.

प्रेम हें उपजत, उपभोगात्मक आणि उदात्त असतं म्हणतात. मग माझं चंद्रकांतांवरील प्रेम कोणत्या प्रकारचं असेल बरं? उपजत? उपभोगात्मक....अंडेस्सकीं, उदात्त? कांहीच निर्णय होत नाहीं. प्रयेक ठिकाणीं मन साशंकित होतं. उपजत प्रेम म्हणावं तर तें शक्य नाहीं. उपजल्यापासूनच कांहीं मी त्यांच्यावर प्रेम करूं लागले नाहीं, तेव्हां उपजत प्रेम म्हणतां येणं अशक्यच आहे, नव्हे का? मग? उपभोगात्मक? छे, तेही शक्य वाटत नाहीं. उपभोगाच्या लालसेनीं कधीं आम्ही एकमेकांवर प्रेम केलं आहे? उपभोग! प्रेम वसल्यानंतर तें या क्षणापर्यंत आम्हीं कांहीं कधीं उपभोग लालसा प्रबल होऊं दिली नाहीं. मग? उदात्त प्रेम? पण उदात्त प्रेम कशाला म्हणायचं? उदात्त प्रेमाची व्याख्या तरी काय?

विचार करतां करतां ‘प्रेम ही काय चीज आहे?’ याची स्पष्ट जाणीव स्पष्ट शब्दांत हर्बर्ट स्पेन्सरनें केल्याचें आठवतें. तो म्हणतो—

“Round the physical feeling forming the nucleus of the whole are gathered the feelings produced by personal beauty, that constituting simple attachment, those of reverence, of love, of approbation, of

self esteem, of property, of love, of freedom, of sympathy. These all greatly exalted severally tending to reflect there excitements on one another unite to form the mental state—we call love.”

तीन पत्रं मी चंद्रकांतांना पाठविलीं. त्यांच्याकडून मला त्या तीन्ही पत्राचीं उत्तरंही आलीं. पण त्या उत्तरीं-पत्रांत मला ‘निघून येण्यावदलचा’ मजकूरच नव्हता. “‘गेल्यानंतर शक्य तितक्या लौकर मी तुला बोलावून घेईन’” असं मला आश्वासन देऊन अन् तुमच्या पत्राबरोबर तल्काळ पहिल्या गाडीने तुम्हांकडे निघून येईन असं माझ्याकडून वचन घेऊन ते गेले होते. पण त्यांना जाऊन आतां महिना होत आला, अद्याप कां बरं ते मला बोलावून घेत नाहीत? त्यांच्या भेटीसाठीं किती उत्सुक झाले आहें मी!

दादा नुकतेचं गांवाहून आले होते. त्यांना पाहिल्याबरोबर एकदम उरांत घडकीच भरली माझ्या. ते गांवाला गेले होते ते माझ्या लग्नाचं निश्चित करण्यासाठीं. तेव्हां आतां ते माझ्या लग्नाचं निश्चितच करून आले आहेत कीं काय असं वाटून क्षणभर भांबावून गेले मी! माझ्या डोळ्यांना कांहींच दिसेना—अंधारीच आली मला. जिन्याच्या कठळ्याला धरून काहीं वेळ अगदीं स्तब्ध उभी राहिले नी थोळ्या-वेळाने जिना उतरून खालीं गेले.

मी न्हाणीत गेले—तोंड, हातपाय धुतले—केसावरून हात फिरवला, केस नीट साफसूफ केले अन् बाहेर आलें. स्वयंपाकघरांत आईशीं

## निखारा

दादा बोलत बसले आहेत असं आढळून आलं मला. त्यांची कुजबुज मला उम्ह्या जागी ऐकूं येत होती. माझी जिज्ञासा वाढली. ते काय बोलत असावेत हें जाणण्याची तळमळ लागली माझ्या हृदयाला. मी हक्कूच हलक्या पावलाने स्वयंपाकघराच्या दाराशीं गेलें अन् तिथंच भिंतीला कान देऊन लक्षपूर्वक त्यांचं संभाषण ऐकूं लागले.

त्यांचं सारं बोलणं माझ्या लग्नाविषयींच चाढूं होतं. दोन हजार रुपये हुंडा देऊन दादांनी तें स्थळ कायम केलं असल्याचं त्यांच्या बोलण्यावरून मला समजून आलं. माझ्या मस्तकांत घणाचे वाव वसत आहेत असा मला भास झाला, डोळ्यांवाटे अश्रू येऊं लागले. जास्त वेळ उभं राहवेना मला तिथं! मी झटकन् परत फिरले.—

खोलीत आलें, दरवाजा लावून वेतला, वळकटी पसरली अन् त्यावर अंग टाकून दिलं. किती तरी वेळ मी रडत होतें. रडून रडून डोळे सुजून आले. अंथरुणाचा उशालगतचा भाग भिजून ओलाचिंब झाला.

अस्संच उठावं आणि ‘मला इतक्यांत लग्न करायचं नाहीं असं’ दादांना सांगावं असं फार फार वाटलं मला, पण माझी अन् चंद्रकांतांची मैत्री दृढ असल्याचें सर्वानाच कळून आलें असल्यानें, माझ्या सांगण्यावरून कदाचित आमच्यांत—एकमेकांत झालेल्या वचनांची जाणीव होण्याचाच संभव जास्त असं वाटून मी तो विचार रद्द केला. मी उठलें अन् चंद्रकांताना पत्र लिहीलं.

“प्रिय चंद्रकांत—लाडक्या शशिकलेचा आपणांस सप्रेम नमस्कार—

आपण मला बोलावून घ्याल या आशेनीं कंठीं प्राण आणून मी आपल्या पत्राची वाट पाहिली, पण अद्यापिही आपले 'तें' पत्र आले नसल्यानें आज मला हें पत्र लिहीणे भाग झाले आहे.

दादा गांवांहून परत आले आहेत. दोन हजार रुपये हुंडा देण्याचें कबूल करून त्यांनी स्थळ कायम केले आहे असें मला त्यांच्याच बोलण्यावरून समजून आले आहे. तिथि वैगेरे निश्चित ठरली नाहीं, तरीपण या साऱ्या गोष्ठी केव्हां ठरविल्या जातील अन् निश्चित होतील याचा कांहीच नेम नाहीं. तेव्हां हें पत्र पाहतांच तत्काळ मला बोलावून घेण्याचें करावें. मी इशून केव्हांच्या गाडीनें निवावं याचाही उल्लेख पत्रांत अवश्य करावा. म्हणजे स्टेशनवर मला घेण्यासाठी आपल्याला येणे मुलभ अन् सोइस्कर होईल. कलावे.

आपलीच लाडकी  
शशिकला.

पत्र बंद करून, तिकिट लावून तें टपालाच्या पेटीत टाकलं तेव्हांच माझ्या मनाला हायसं वाटलं.



चंद्रकांतानें लिहीलेली हकीकत—

माझ्या खेळांचं—येथेल्या वड्या हॉटेलच्या मालकाचं नांव दत्तात्रय होतं. त्यांना मी साऱ्या गोष्ठी यापूर्वीच समजावून सांगितल्या होल्या. शशिकलेचं तें निकटीचं पत्र पाहिलं अन् ताबडतोब त्यांचा सलूग घेण्यासाठी मी तें पत्र घेऊन त्यांच्याकडे गेलों.

## निखारा

त्यांना तें पत्र दाखवलं. त्यांनी वाचलं अन् उलट—“मग काय करणार आहेस आतां तूं? काय ठरविलं आहेस याबाबत तूं?” विचारलं.

“तेंच तर विचारण्यासाठीं मी तुमच्याकडे आलों आहे. सांगा मी यापुढे काय करावं तें?” मी त्यांना म्हणालो.

“मी काय सांगणार?—तूं ठरव काय हवं तें!” ते उत्तरले.

“मी तर ठरवतोच आहे काय ठरवायचं तें—पण तुम्हाला काय वाटतं आहे हें तरी सांगाल कीं नाहीं?” मी त्यांना सवाल टाकला.

“यायला सांग तिला.” ते अगदीं गंभीरपणे म्हणाले.

“याबाबत आपलं सहाश्य मला अखेरपर्यंत मिळेल ना?” मी त्यांना अत्यंत अधीरतेनें विचारलं.

त्यांच्याकडून होकार मिळतांच मला फार आनंद झाला अन् मी तत्काळ परत जाण्यासाठीं वळलों, पण त्यांनी हांक मारली मला. मला थांबण्यंच भाग होतं. मी थांबलों.

चहा घेण्याचा त्यांनी आग्रह केला अन् आग्रह करतांना त्यांनी माझी खूप टिंगल—चेष्टा केली. मलाही ती त्यांची चेष्टा हर्षदायीच वाटली.



“प्रिय शशिकला—

तुझं निकडीचं पत्र पोहोचलं. वास्तवीक मी यापूर्वीच तुला बोलावून घेणं इष्ट होतं, पण येथेल्या माझ्या सद्यस्थितीचा विचार

करतां मी इष्ट असूनही तुला कां बोलावून घेतलं नाहीं हें कदून येईल.

आतां हल्लींचे दिवस बरे चालले आहेत प्रासीच्या दृष्टीनें. आतां तुला इकडे निघून येण्याला कांहींच हरकत नाहीं.

“‘देव कीं दगड’” कादंबरीची छपाई संपूर्ण झाली आहे. कादंबरी मी तुलाच अर्पण केली आहे. या आठवड्यांत कादंबरीच्या प्रती विक्रीसाठी तयारही होतील. अर्पण पत्रिका अशी लिहीली आहे—

“‘इंदू दर्शनानें सिंधूला भरती येते, तद्रतच ज्या माझ्या प्रिय शशिकलेच्या वदनेंदु दर्शनानें मल्हत्सिंधूला भरती येते त्या माझ्या प्रिय शशिकलेस सप्रेमार्पण.’”

कां, कशी आहे अर्पण पत्रिका ? बरी आहे ना ? तुला आवडेल असा मजकूर आहे हा—निदान मला तसं वाटतं. अस्तू.

हें पत्र पोहोंचतांच निघून येण्याची तयारी करावी. विलंब लावून नये. तुला हें पत्र उर्द्दृक म्हणजे तारीख + + रोजीं सकाळी नऊचे सुमारास पोहोंचेल. आणि दुपारच्या चारच्या गाडीनें तेथून तं प्रयाण करावेंस हें उत्तम. न सांगतां गुपचूपपणे निघून येणाराला रात्रीपेक्षां दिवसाचीच गाडी बिनधोक्याची असते अशी माझी पूर्ण खात्री आहे. तेब्हां, न चुकतां आणि न विलंब लावतां निघून यावें. मी स्टेशनवर येत आहेच. येथें स्पेशल खोली घेतली आहे. तेब्हां राहण्याची अडचण मुळींच नाही. येतांना सामानांचे भारड वरोबर आणू नये. सडेच यावे. तुला लागतील त्या सर्वेच कपड्यांची व्यवस्था मी केली आहे. कल्यावे.

## निखारा

तुक्षा—

( काय लिहूं बरं आतां इथं ? ‘आवडता’ लिहूं, का  
‘प्रियकर’ लिहूं ?—‘प्रियकर’च लिहीतों ज्ञालं. )

प्रियकर

चंद्रकांत.

\* \* \* \*

माझी वृत्ती आज अगदीं पूर्ण प्रसन्न होती. पोष्टाच्या पेटींत पत्र  
टाकलं, अन् नंतर तसाच पुढे महाराज बागेंत फिरायला गेलों.  
बागेंतल्या बाकावर किती तरी वेळ मी बसून राहीलों होतों. अखेरीस  
अंधार पडल्यावर माझी तंद्री उतरली. आळस वैगेरे ज्ञाडून मी  
बाहेर पडलों.

भूक असूनही जेवावं असं वाटेना मला. खिशांत पैसे खुळखुळत  
होते. जेवणाशिवायच इतर जिनसा खाऊन भूक शमवावी असं वाटलं  
अन् म्हणून आधीं खानावळींत गेलों, तिथं खाडा मांडायला सांगितलं  
आणि नंतर इराण्याच्या हॉटेलांत शिरलों. चहा पावावर ताव मारला.

प्रसन्न मनानें परत फिरलों. कुल्दूप काढलं, खोलीचं दार उघडलं  
आणि कॉटवर अंग टाकून दिलं, पण झोंप येईना.

थोड्या वेळानं उठलों आणि अंगांत कपडे घालून बाहेर पडलों.  
तों थेट थिएटरचा रस्ता धरला. सिनेमा पाहण्याची हुक्की आली  
होती मला.

“रुक्मिणी स्वयंवर” या महान् पौराणिक बोलपटाचे खेळ चाढू

होते. घरच्या विरोधाला न जुमानतां बेघडकपणे आपल्या प्रियकराकरावरोबर पसार होणाऱ्या तेजस्वी रुक्मणीची मृत्ति माझ्या मनश्चक्षूंपुढे उभी राही अन् तत्काणी शशिकलेच्या मनोधैर्याचा पुसटसा विचार अंतःपटलावर धक्का मारी. वाटे, रुक्मणी इतकं मनोधैर्य माझ्या शशिकलेच्या अंगी येईल कां? घरच्या विरोधाला बेघडकपणे निधव्या थातीने प्रतिकार शशिकला करूं शकेल कां?—मी स्वतःशींच विचार करीत होतों.

रुक्मणी, शशिकला अन् शशिकलेला पाठविल्या पत्रांतला मजकूरया त्र्यांच्या विचारांनी मला नीटशी झोंप सुद्धां आली नाहीं.



स्वप्रांत सुद्धां रुक्मणी अन् शशिकला शेजारीं शेजारीं उम्हा आहेत असं दोन तीन वेळां दिसलं मला.



माझी शशिकला येणार या आनंदाचा बहर माझ्या अंतःकरणाची प्रसन्नता वृद्धिगत करीत होता. हे दोन दिवस तर अतीशय आनंदांत मेले होते. आज पहांटेच्या गाडीने शशिकला स्टेशनवर उतरणार! तेवढ्यासाठी मला स्टेशनवर जाणंच भाग आहे.



ठे, शक्य नाहीं झोंप येण! शशिकला येणार आहे ना माझी पांचच्या गाडीने, मग कशी झोंप येणार?

तें स्टेशन, स्टेशनच्या आवारांत शिरणारी ती गाडी, गाडीचे ते स्मृति-दाहक कीं शीतल? १०९

## निखारा

लाल डबे, आणि त्यांतून खिडकीवाहेर तोंड काढून' उसुकतेने पाहणारी ती शशिकला सारं सारं अगदी स्पष्ट दिसत होतं मला.

ती डब्यांतून उतरते आहे, मी अत्यानंदानें हात पुढे केला आहे, हंसत हंसत ती माझ्याकडे अभिलाषित नजरेनीं पाहते आहे, किती तरी गमतीदार प्रसंग माझ्या मनश्चक्षुसमोर उमे राहात अन् मन आनंदून जाई. निरनिराळ्या वेशभूषेतली शशिकलाही दिसूं लागली मला.

निळ्या साडींतली अन् पांढऱ्या शुभ्र जंपरांतली शशिकला जशी सुंदर दिसे, तशीच पांढऱ्या शुभ्र साडींतली अन् जरीच्या बारीक किनारीचा पारऱ्या रंगाचा रेशमी जंपर घातलेली शशिकलाही सुंदरच दिसे. काळी चंद्रकला नेसून, गुलाबी जंपर घाढून अन् आपल्या भरदार बुचड्यावर बटमोगऱ्याची वेणी घाढून पुढे आलेली शशिकला कांहीं कमी सुंदर दिसे असें मुळींच नाहीं. जरीच्या बारीक वारीक रेघांनीं विशेष खुल्हून दिसणारी भडक हिरऱ्या रंगाची साडी अन् तसल्याच प्रकारच्या कापडाचा ब्लाऊज घातलेल्या सुंदर शशिकलेची मूर्ति मला मोहवूं शकली नाहीं असं कधींच झालं नाहीं. सप्तरंगीं जॉर्जेटचं तलम पातळ आणि पोपटी रंगाचा, बिन बाद्याचा रेशमी व्हेस्ट घाढून, पाठीवर वेणीचा शेपटा आणि शेपव्याच्या टोंकाला कौशल्यपूर्वक बनवलेला लहानसाच पण गोळ झुबकेदार फुलांचा गोँडा बांधून हंसत मुखानें आणि नाचज्या नजरेनीं माझ्याकडे टक लावून पाहणाऱ्या शशिकलेच्या पूर्णेदुवत् मोहक मुखमंडलाकडे

अत्यंत अतृप्त नजरेंनीं एकसारखं पाहण्याचा मोह मला आवरत नसे सहसा. अशा अतृप्त अन् अधाशी नजरेंनीं तिच्याकडे पाहतांना मी माझ्या मनाशीं—

“कां हिचियावरती जीव हा मोहुनिया गेला ?

प्रश्न कशाला हा ? जगानें इंदु कधी त्यजिला ? ”

या ओळी गुणगुणत असे. वेणीच्या चक्रावर शेवंती आणि कृष्ण-कमळमिश्रित सपर्ण फुलांची वेणी घालून आणि जरीच्या बारीक बारीक ठिपक्यांची फिकट पिवळ्या रंगाची साढी व त्यावर खुलून दिसणारा जरीच्या कलापूर्ण भरतकामांनीं विशेष विलसविलेला निळ्या रंगाचा व्लाऊज घालून रस्यानें जाणाऱ्या गजगामिनी शशिकलेच्या पाठमोऱ्या आकृतिकडे मंत्रमुग्धतेनें मी पाहात राही. अशावेळीं—

“पर्थि चालतां पडतीं तुझी किति सन्थ कोमल पाऊले !

जन मागुनीं पुढुनी तुला मुरदून देखत राहिले.

फिरतेस तूं भरल्या पर्थीं-चुकतेस तूं मुळिं हेंच की—

जनदृष्टी ना कधिं सारखी, कुणि घातकी, कुणि पातकी ॥ ”

हें चरण हमखास आठवत असत.

चुंबनासाठीं हापापलेल्या अन् अधीर झालेल्या ओष्ठांचं समाधान करण्याच्या हेतूनें प्रेयसीजवळ जावं आणि त्यावेळीं तिनं “कुणीतरी येईल ना ? हें काय बाई भलतंच ! इश्श ! ” असं म्हणून आढळेवें घ्यावेत अशावेळीं जी उत्कंठा वाढते अन् त्यांत जी अनुपमेय व अवर्णनीय लज्जत सांठलेली असते याची यथार्थ कल्पना ज्यांनीं या

## निखारा

स्थितीचा अनुभव घेतला आहे त्यांनाच येईल. उगाच नाहीं माधव ज्यूलिअननीं या स्थितीवर काव्य केलं—

“जशी तूं दाविशी भीती, तशी ही वाढते प्रीती—  
‘नको’ चा अर्थ ‘हो’ ऐसा मजेचा बायकी कावा.”

◆ ◆ ◆ ◆

पहांटे चार वाजतांच उठलों मी अन् शशिकलेच्या स्वागतासाठीं स्टेशनवर गेलों. गाडी पांच वाजतां येणार, पण शशिकलेच्या भेटीसाठीं मी इतका अधीर झालों होतों, कीं पांच वाजतां गाडी येणार हें माहीत असूनही मी इतक्या लवकर स्टेशनवर गेलों होतों. स्टेशनच्या आवारांत पाय ठेवला मी—पूऱ्यफॉर्मवर एकही गाडी नव्हती. सारा शुकशुकाट! वेटिंगरूममध्ये कांहीं उतारू झोंपले होते. एकादाच उतारू एकटाच पूऱ्यफॉर्मवरून फिरतांना दिसे, तर नुकीच एक गाडी गेली असल्यानें गाड्यावरून विक्री करणारे फेरीवाले एकमेकांशीं गुळगुल बोलत असल्याचें दिसे! भयाण रात्रीं स्मशानांत बहुतेक जळून गेलेल्या चिंतेतला निखारा ज्याप्रमाणे पाहाणाराच्या मनाला भेसूरपणे भेडसावतो, त्याचप्रमाणे अतीशय लंब असलेल्या एंजिनमधल्या निखाऱ्याकडे पाहून माझ्याही मनाला भेसूर भयानकता भासली.

पहांटेचा गार आर्द्र वारा अंगाला झोंकत होता. अल्यांत अधीरतेने प्रियेला कवटाळून तिच्यावर चुंबनाचा अधाशीपणे वर्षीव करणाऱ्या भावनाविवश तरुणाप्रमाणे वाराही सृष्टीच्या सर्वांगाचं अधाशी-पणाने कडकडून दीर्घ चुंबन घेत होता. याचवेळीं क्षणमात्र

पावसाची लहानशी सर सरसरली ! प्रदीर्घ काळानें भेटलेल्या प्रियकराच्या आळिंगन स्पर्शानें, गालंवरून ओघळलेल्या आनंदाश्रूच्या संरीनीं, आधींच मुंदर असलेलें रमणींचे मुखकमळ प्रसन्नतेच्या दाट ढायेनें व्याप्त ज्ञालयामुळे जास्तच सुंदर दिसावें अन् मन सानंद बेहोष व्हावें, तद्वत् त्यावेळीं पावसाच्या लहानशा सरीनीं ओथंबलेल्या सृष्टीकडे पाहून मला बाटलं. वाऱ्याची एक जोराची लाट अंगाला झाँबून गेली. त्या लाटेमुळे झाडांच्या फांद्या हालल्या, एकमेकांच्या वर्षणानें त्यांतून ‘सळसळ’ आवाज निर्माण झाला, झाडांवरील वरव्यांत निर्भयपणे विश्रांति घेणारे पक्षी घावरून पंख फडफडवीत अन् ‘चीं चीं’ आवाज करीत बाहेर पडलीं. अनुरक्त असतांही, अवेळीं लगट करणाऱ्या प्रियकराच्या कृतीचा प्रतिकार करणाऱ्या मोहिनीच्या हस्तकंकगाचा आवाज,—प्रतिकार क्रियेच्या वेळीं सहजपणे इकडून तिकडे होते वेळीं फडफडणाऱ्या पातळाचा फडफड आवाज आणि प्रतिकारदर्शक निघालेल्या त्या मोहिनीच्या नाजूक कंठांतील तो कर्णमध्यूर शब्दोच्चार ! या साऱ्यांची आठवण माझ्या मनास अत्यंत तीव्रतेनें, त्या वाऱ्याच्या एकाच लाटेनें निर्माण झालेल्या आजूबाजूच्या परिस्थितीच्या अवलोकनानें झाली.

एका रुळावरून दुसऱ्या रुळावर जाणाऱ्या गाडीचा खाड्खाड् आवाज कर्णरंध्रांत घुमत होता. पूऱ्ठफॉर्मवर परगांवीं जाणाऱ्या प्रवाशांची, आणि माझ्यासारख्याच आणखी कांहीं माणसांची धांदल उडत होती. गाडीचा वेगही पूर्ण औसरला नाहीं तोंच, “चाय्

## निखारा

गरमास्सम! टाड्डैड्डम्स्, क्रॉड्डनिकड्डल्! पान विडी मॅच्चिड्ड स” च्या कर्णकर्कश आरोळ्यांनी सारें स्टेशन दुमदुमून गेले. “लालबाबटा” संघाचा चिटणीसही आपल्या मिरवणुकीपुढे हातांत लालबाबटा वेऊन दक्षतेने उभा राहणार नाहीं, तितक्या दक्षतेने हातांत लालबाबटा वेऊन लांब असलेल्या सिम्बलजवळ उम्या असलेल्या रेल्वे पोर्टरचं कौतुक वाटलं मला.

गाडी थांबली! साध्या लहानशा धक्याने मोहोळांतल्या माशा पटापट उडाऱ्यात, तद्वत गाडींतले उतारू पटापट खालीं उतरत होते. शाळा सुटल्यानंतर घरीं परत येणाऱ्या लहान मुलांच्या चेहऱ्यावरील निर्विकल्प आनंदाचा भाव स्पष्ट दग्गोचर व्हावा, तद्वत् कांहीं प्रवाशांच्या चेहऱ्यावर निर्विकल्प आनंदाचा भाव स्पष्ट दग्गोचर होत होता. अन् नुक्तेच प्रेतयात्रा आटोपून परत आलेल्या माणसांच्या सुतकी चर्येवरील भावांशीं कांहीं प्रवाशांच्या चर्येवरील भावही विलक्षण साम्य दर्शवीत होता. या पगस्पर विरुद्ध भावावलोकनाने माझ्या अंतःकरणाला कांहींएका निराळ्याच प्रकारच्या विलक्षण अपूर्ततेची, असमावानाची, उद्दिगतेची, आणि खिन्नतेची जाणीव झाली.

मी अधीरतेने चहूंकडे दृष्टी फेंकली. मी गांगरून गेलों. शशिकला कुठेच दिसेना मला. अगदीं पहिल्या डब्यापासून तों अखेरच्या गाडीच्या डब्यांपर्यंतचे सारे डबे धुंडाळले. पण निराशा.

जड पावलाने अन् खिन्न मनाने मी परतलों.

## प्रकरण १२ वें—मादक मीलन.

कदाचित् गाडी चुकली असेल असं वाढून मी दुपारी १२॥ चे गाडीसाठी पुन्हा स्टेशनवर गेलों. पण—पण—याहीवेळी शशिकला आली नाहीं.

मी पुन्हा सायंकाळी सब्बासात वाजतां स्टेशनवर गेलों—पण—!

शशिकलेची गाडी चुकली असेल हा केवळ माझ्या मनाचा तर्क होता. तिकडे खरी स्थिति काय घडून आली आहे, हें कळायला मला कांहींच मार्ग नव्हता. मी पाठवलेलं पत्र दुसऱ्या कुणाऱ्या तरी हातीं पडलं नसेल? असाही मी तर्क केला—पण अखेर निश्चित निर्णय असा कांहींच लागेना.



या पांचसहा दिवसांत माझ्या मनाची बेचैन वाढली. मला कांहींच मुचेनासं झालं आहे. दररोज येणाऱ्या प्रत्येक गाडीच्या वेळीं मी अत्यंत उत्सुकतेने स्टेशनवर जाई. अन् जितक्या उत्सुकतेने जाई, तितक्याच खिन्ह अन् उदास मनाने परत येई.

रात्रींचा एक वाजला होता. मी स्टेशनवर मोळ्या उत्सुकतेने गेलों होतों. गाडी खाढूखाढू करीत आली आणि खाढूखाढू करीत गेली. माझी प्रियतमा—शशिकला नव्हती त्या गाडींत.

मी खिन्ह अन् उदास मनाने परत फिरलों. स्टेशनवर जाण्याचा अन् परत फिरण्याचा माझा रस्ता एकच होता. या इतक्या दिवसांत

## निखारा

मी कधींच रस्ता बदलला नव्हता. आजही त्याच रस्त्यानें मी परत फिरलो. स्टेशनची हड्डी ओलांडून गांवाच्या रस्त्याला लागलो होतो मी. कांहींसा चाढून गेलो असेन, तितक्यांत बराच वेळ नाहींशा ज्ञालेत्या आईच्या भेटीसाठी लहान अर्भक उत्सुक व्हावं अन् आईला पाहतांच त्यानें झाटकन् मोठ्या आवेशानें आईकडे झेंप टाकावी, तद्वत सृष्टी-देवीकडे मेघराजानें एकदम मोठ्या आवेशानें झेंप टाकली होती. मी तर पूर्ण मिजून ओला चिंब झालो होतो. त्या तशा मुसळधार पाव-सांत पुढे चालणं अशक्य होतं. आणि जबळपास तांगाही कुठे दिसेना. अखेरीला कुठेंतरी उमं राहावं असा विचार केला. रस्त्याच्या दुतर्फा युरोपियन लोकांचे बंगले होते—शिरलों एका बंगल्यांत आणि कमानी-खालीं उभा राहिलो मी.

पांचच मिनिटें झालीं असतील मला तिथं उमं राहून! तितक्यांत त्या बंगल्याच्या मालकाचा बेअरर छत्री घेऊन माझ्याकडे आला आणि बोलावले असल्याचें सांगूं लागला!

कशाला बोलावलं असेल याचा क्षणभर विचार पडला मला—पण तो फार वेळ टिकला नाही—गेलों आंत मी त्या बेअररबरोबर?

पहिल्याच दालनांत एक साधारण पोक्त वयाची स्त्री आणि दुसरी तारुण्याच्या पायरीवर नुकतेंच जिनें पाऊल ठेवलें आहे अशी अठरावीस वर्षांची मुलगी गोलमेजाभोंवतीं बसून पत्ते खेळत होती. ती मुलगी एकटीच ‘पेशन’ चा डाव मांडून खेळत होती, आणि त्या स्त्रीच्या हातांत एका इंग्रजी मासिकाचा अंक होता.

माझ्याकडे दोघीनींही दृष्टीक्षेप फेंकला. अन् तितक्यांतच क्षणाचाही विलंब न लावतां ती तरुण मुळगी उठली आणि आंत गेली, थोड्या वेळानें बाहेर आली आणि शुद्ध हिंदीत आंतल्या दालनांत जाऊन कपडे बदलण्याविषयी मला सांगूऱ लागली.

हंसत हंसत हस्तांदोलन केलं आणि निशःकपणे आंतल्या दालनांत ओले कपडे काढण्यासाठी गेलो. आधुनिक फॅशनचं तिथव्या ठिकाणचं तें युरोपियन अप्-टु-डेट पद्धतिचं सामान पाहून मन प्रसन्न झालं आणि तिथल्या एकंदर टापटिपीविषयीं खात्री झाली.

कपडे बदलून मी बाहेर आलो. बेअररला हांक मारून माझे ओले कपडे पिकून सुकायला टाकण्यासाठी तिनें इंग्लिश भाषेतून सांगितलें. आणि एका प्रशस्त झुलत्या खुर्चीकडे बोट करून मला बसण्याबद्दल खुणावले. खुणावल्या ठिकाणी मी बसलो.

एक सिगार तिनें पुढे केला. मी आजपर्यंत कधींच धूम्रपान केलं नसल्यानें तो सिगार स्वीकारावा किंवा नाहीं याबद्दल क्षणभर मला पेंच पडला. वासावरूनच तो अस्सल उंची सिगार होता याची जाणीव झाली मला. पण—पण !!! नम्रपणे मी नकार दर्शविला.

काहीवेळ इंग्लिशमध्ये तर काहीवेळ हिंदीमध्ये आमचं संभाषण चालू होतं. तिनें माझी विचारपूस केली, मीही सर्व माहिती तिला सांगितली. मी लेखक आहे हें ऐकून तिची उत्सुकता वाढली. अन् मैत्री दृढ व्हावी असा हेतू तिनें प्रकट केला.

कॉफी घेतल्या नंतर मी घरीं परत ज्ञाण्याला निघालो. ला मुळीनें

आपला स्वतःचा रेनकोट आणून दिला आणि बैअररकडून सायकल बाहेर काढवली. फाटकापर्यंत माझा हात धरून ती आली—मी कृतज्ञतेनें तिचे आभार मानले अन् सायकलवर टांग टाकली.



कादंबरीची एक प्रत घेऊन तिची सायकल अन् रेनकोट परत देण्यासाठी मी तिच्या बंगल्यावर गेलो. कादंबरीची प्रत तिच्यापुढे ठेवली. तिनें झटकन् उचलून घेतली अन् भराभर पानें चाळण्यास सुरवात केली. थोड्या वेळानें मी उठलो, अंगावरील कपडे बदल-एण्याची इच्छा दर्शविली. आंतल्या दालनांत जाण्यास सांगितलें. मी आंतल्या दालनांत गेलो. कपडे काढले, माझे सुकलेले कपडे घालून बाहेर आलो आणि कोचावर बसलो.

ती पोक्त स्त्री त्या मुलीची मावशी होती. त्या मुलीला आई वडील कुणीच नव्हते. ही नुक्तीच जन्मली होती त्यावेळीं तिचे वडील महायुद्धावर सैनिक म्हणून गेले होते, आणि आई एका दवाखान्यांत नर्सचे कामावर होती असें त्यांच्या बोलण्यावरून मला समजले. तिच्या मावशीचा पती लष्करी खाल्यांत बऱ्या हुयाच्या जागेवर असून लष्करावरोवर परगांवीं गेला असल्याचेही कळून आले.

फार मोकळ्या स्वभावाची होती ती मुलगी, आणि बोलकीही फार होती. या घराण्याची ओळख होणं म्हणजे योगायोगच होता! त्या मुलीचं नांव निना होतं. फार गोडं भाषेंत तिनें आपली सारी हक्कीकत सांगितली. मीही मधून मधून बोलत होतोंच. बोलत अस-

तांनाच तिनें आपले कपाट खुले केले. त्यांतत्या साऱ्या सुंदर वस्तू बाहेर काढल्या. व्हायोलीन काढले आणि एक इंग्लिश पद वाजविण्यास सुरवात केली. हक्कहक्कुं तिच्या मुखांतून त्या पदाचे शब्दोचारही बाहेर पडूं लागले. फोनोवर मी आजपर्यंत अनेकदां इंग्लिश संगीताचा आस्वाद घेतला होता, पण प्रत्यक्ष इंग्लिश संगीत ऐकण्याचा तो पहिलाच योग होता. गात असतांना तिच्या शरिराची ती विशिष्ट मोहक हालचाल, संकंप स्फुरणारे तिचे ओष्ठद्रव्य आणि तिनें सहजपणेंच मधून मधून मजकडे फेंकलेल्या दृष्टिक्षेपांकडे पाहून—पौर्णिमेच्या आल्हाद-कारक सुषमांची प्रसन्नताच माझ्या वृत्तींतून, साऱ्या नसां-नसांतून ओर्थंबली आहे असा भास झाला मला!—व्हायोलीनवर तिचा हात फारच सफाईने चालत होता. तिनें म्हटल्यापैकीं मला कांहींएक कळलं नाहीं. मी नुसता मंत्रमुग्धतेन तें सारं ऐकत होतों. शैलेचं तें एक उक्कष प्रेमगीत होतं हें निनानेंच मला जेव्हां सांगितलं तेव्हां मी तिच्याकडून पुन्हां तें म्हणवून घेतलं. मी आतां मात्र अगदीं लक्ष्यपूर्वक ऐकूं लागलों. ती अगदीं मला खेटून बसली होती. तिच्या स्पर्शानें माझ्या सर्वांगावर रोमांच उठत आणि शशिकलेची आठवण होई. त्या आठवणीसरशीं माझ्या नेत्रांत पाणी थरारलं. आणि त्या ओलसर पापण्यांमधून दिसणाऱ्या पलीकडील अस्पष्ट दृश्यांत निनाच शशिकलेच्या स्वरूपांत मला दिसूं लागली. मी अगदीं पूर्ण एकाग्रतेनें डोक्यांच्या ओलसर कडा न पुसतां तसाच तिच्याकडे पाहात राहिलों. मी भान हरपून गुंग झालें होतों. माझी तंद्री लागली होती. तिनें

## निखारा

व्हायोलिन बंद केलेलंही कळलं नाहीं मला त्या तंद्रींत.

माझ्या डोक्यावरील कुरळ्या केसांवरून तिने हात फिरवला. माझी तंद्री एकदम खाढकन् उतरली. डोळ्यांवरील भुंदी नाहींशी ज्ञाली. माझ्या केसाला ज्ञालेल्या तिच्या हस्तस्पर्शानें मी भानावर आलो. शशिकलेच्या स्मृतीचा तीव्र अन् जोराचा झटका माझ्या अंतःकरणाला बसला. मी कोचावरून उठलो, तिचे हात हातांत घेतले अन् पुन्हां ते लगेच तसेच सोडून झटक्यानें दालनाबाहेर गेलो.

पुन्हां दुसऱ्या दिवशीं असाच दुपारीं येईन असं आश्वासन तिला दिलं अन् रस्ता गांठला मी!

माझं मन ठिकाणावर नव्हतं खावेळीं. रस्यावरील हालचालीकडे माझं विलकूल लक्ष नव्हतं. माझ्या मस्तकांत किडे घुमत आहेत असं वाटलं. घणाचे वाव मस्तकांत मधून मधून बसत आहेत असंही वाटून वेदना असद्य ज्ञाल्या. मी खोलीवर आलों अन् दार लावून घेऊन आयत्याच पसरून ठेवलेल्या दत्तोपंतांच्या विछान्यावर अंग टाकून दिलं.

स्त्रीचा नुसता स्पर्शही अत्यंत उन्मादकारी असतो याची मला आज पहिल्यानेच, पण तीव्र जाणीव ज्ञाली. निनाच्या हस्तस्पर्श-बरोबर माझ्या शरिराच्या साऱ्या गात्रांमधून एक निराळीच विलक्षण प्रकारची चमक चमकून गेली. कांहीं क्षण वृत्ती बधीर होऊन गेल्या होत्या.

शशिकलेच्या स्मृतीनं माझं मन व्याप ज्ञालं होतं. शशिकलेची

आणि माझी मैत्री दृढ ज्ञात्यापासून तें परवांच्या त्या स्टेशनवरील शेवटच्या भेटीपर्यंतचे तिच्या सान्निध्यांत घालवलेले सारे क्षण मला आठवले. मनाच्या केंद्रस्थानीं त्या सर्व स्मृतींची गर्दी ज्ञाली, सर्वत्र बजबजपुरी माजली अन् त्यांत स्मृतीपासून होणाऱ्या असह्य वेदनांचाच हल्कल्होल जास्त उफाळला.

शशिकलेच्या अंगस्पर्शाचा हर्षदायी अन् कांहींसा उन्मादी अनुभव मला यापूर्वीच किती तरी वेळां मिळाला होता, पण आजच्या निनाच्या अंगस्पर्शात त्यापेक्षां जास्त उन्माद दाटत्याची जाणीव ज्ञाली मला; मी बेहोष ज्ञालों होतों त्या भरांत.

निनाच्या अंगस्पर्शानें निर्माण ज्ञालेल्या उन्मादाच्या बुडाशीं माझ्या मनांत निनाविषयीं अभिलाषा उत्पन्न ज्ञाली कीं काय, याचा पूर्ण निर्णय अद्यापिही मला लागलेला नाहीं. फार विचार केला मी यावर! मेंदूला अती ताण दिला मी—पण क्षेत्र—निर्णयच होत नाहीं कांहीं. एवढं मात्र खरं, कीं त्या उन्मादाच्या क्षणीं ‘हाच स्पर्श माझ्या शशिकलेचा असता तर?’ या भावनेची तीव्र जाणीव ज्ञात्यावांचून राहिली नाहीं माझ्या मनाला.



आज नारळी पौर्णिमा! बहीणीने भावाच्या दंडांत राखी बांधायची असते म्हणे आज. दंडाला राखी बांधून हौसेनें अन् नव्या उत्साहानें जाणाऱ्या प्रौढ मुलांकडे पाहून माझ्या अंतःकरणाला धक्का बसला! मला माझ्या बहीणीची—ताईची आठवण ज्ञाली. त्या

## निखारा

आठवणीने जीव व्याकळून गेला माझा ! तात्पुरतें मनाचें समाधान करण्याच्या हेतूने मी एक राखी विकत घेतली अन् बांधली दंडांत.

तात्पुरत्या समाधानासाठी मी दंडांत राखी बांधली ही गोष्ट खरी; पण त्यायोगाने तात्पुरतें समाधान तर नाहीच लाभले, उलट वियो-गाचें दुःख दुणावले जास्त ! राखी बांधून प्रसन्न मुद्रेने हिंडणाऱ्या त्या मुलांकडे पाहून त्यांच्या दंडांत त्यांच्या बहिणीनेच राखी बांधली असेल नाहीं ? असं वाटून मन उद्धीश्व ज्ञालं ! मी माझ्या प्रीय ताई-कडे असतो तर ? तर, मीही तितक्याच प्रसन्न मुद्रेने राखी बांधून मिरवलों नसतों कां ?—

मी मग शशिकलेच्या घरी भेटीला गेलों असतों, तिला मोळ्या अभिमानाने दंडातली राखी दाखवली असती, अन्....अन्.....

मस्तकांत उठलेली विचारांची वावटळ होती ती ! इथं ताईही नव्हती, आणि शशिकलाही नव्हती.

❀      ❀      ❀      ❀

माझं पत्रच पोहोंचलं नसेल असा विचार करून मी दुसरं एक पत्र शशिकलेला पाठवलं.

पत्र लिहून ज्ञाल्यानंतर पोष्टांत टाकण्यासाठी मी उठलों, कपडे घातले अन् बाहेर पडलों—आतां दार ओढून घेऊन खोली बंद करणार इतक्यांत जिन्यावरून धाड धाड पाय वाजवीत वर येऊन माझ्या-जवळ उम्या राहणाऱ्या निनाकडे लक्ष गेलं माझं !

निनाला पाहून स्तिमितच ज्ञालों मी क्षणभर. मी जरी तिला

माझ्या राहत्या खोलीचा पत्ता दिला असला, तरी तो शोधीत शोधीत माझ्याकडे येण्याची तिची प्रवृत्ती बळावली जाणार नाहीं असंच मला निनाला पत्ता लिहून देतांना वाटलं !

तिला पाहून एका इंग्लिश काढंबरीच्या संपूर्ण कथानकाची सृष्टि ज्ञाली मला. त्या काढंबरीतल्या नायिकेचेहेही नांव निनाच होतें. रिएन्जीच्या प्रेमपाशांत सांपडलेल्या त्या निनाच्या आठवणीवरोबर माझ्या हृदयांत कांहीं क्षण हर्षोत्कुलु ऊर्मि उसळल्याविना राहिल्या नाहीत.

मी खोलीचं दार उघडलं आणि स्वागतपूर्वक गोड शब्दांत तिला आंत येण्याला सूचना दिली.

माझ्या दारिद्र्याची तीव्रतेने जाणीव ज्ञाली मला त्यावेळीं. माझ्या त्या छोट्याशा खोलींत टेबल नव्हता, कीं खुर्चीही नव्हती. माझी वॅग कॉटखालीं पडलेली होती. एका कोपन्यांत पाण्याने भरलेलं एक बकेट होतं, काठीवर माझे कांहीं ओले कपडे होते. कॉटवर बेंडिंग अव्यवस्थितपणे गुंडाळून ठेवलेलं होतं.

“निना, गरीबाचं विश्रांतीस्थान आहे हें. या ठिकाणीं तुला वसायला तुझ्या घरच्यासारखं आधुनिक सुखसोयींनीं भरलेलं फर्निचर दिसणार सुझां नाहीं.” मी तिला म्हणालो.—

माझे उद्धार ऐकून ती नुसती हंसली. तिच्या त्या निर्विकल्प, निर्विकार हास्याने माझ्या मनावरील संकोचाचें बरेचसे दडपण कमी ज्ञालें. ती आली आणि सरळ माझ्या कॉटवर जाऊन वसली.

अगदींच ओळख नसतांही तिने सहानुभूतीने केलेल्या पहिल्या

## निखारा

दिवशीच्या स्वागताची आठवण झाली, अन् आतां योवेळींही तिचं स्वागत उक्कषपणे आपल्या हांतून ब्हावं असं वाटलं. मी तिला विचारलं—“काय घेणार तू? चहा, कॉफी कीं दुसरं थंड पेय?”

प्रथम तिनें कांहींच ध्यायचं नाहीं असा भाव दर्शविला. परंतु माझ्या अती आग्रहानें तिनें फक्त कॉफी ध्यायचं ठरविलं.

“आलोंच हं आतां—” असं म्हणून मी खालीं गेलों—जवळच्याच एका मोठ्या हॉटेलांतून दोन कप कॉफीची आणि चार केकसची ऑर्डर देऊन पुन्हा वर आलों.

कॉफी वेतांना निना मला उद्देशून म्हणालीच “कसा रे राहतोस एवढ्या खोलीत तू? येणार का आमच्या बंगल्यावर राहायला? चल ना—दे सोडून ही खोली तू!”

काय बोलणार मी यावर! मी नकार दर्शवितांच तिला फार वाईट वाटलं. अन् निदान दोन दिवस तरी बंगल्यावर राहायला येच असा तिनें आपला आग्रह चालू ठेवला.

दोन दिवस राहायला जाण्याचं मी कबूल केलं.

तीन चार दिवस मी तिच्याकडे गेलों नव्हतों या बदलही तिनें माझी गोड शब्दांत खूप हजेरी घेतली.

कॉफी घेतल्यानंतर मी कपडे वातले—तीही उठली—खोलीचं दार बंद करून कुदूप लावलं अन् जिना उतरून आम्ही दोघेही खालीं आलों. जिन्यावरून उतरतांना निनानें माझा हात धरला होता. तिच्या या लांब सडक, गार नाजूक बोटांच्या स्पर्शानें माझ्या

हृत्कासांत अननुभूत संवेदनांच्या वीचि उसळल्या. चाळींतील इतर लोक आम्हांकडे साथर्यमरित नजरेनीं पाहात आहेत हें मला समजून आल्याविना राहिले नाहीं.

निनानें मोटारसायकल आणली होती. खाली आल्यानंतर ड्राईव्ह-करायला बसणार कां? असा तिनें मला प्रश्न विचारला. त्यावर मला ड्राईव्ह करतां येत नाहीं असं तिला स्पष्ट सांगितलं मी.

निर्भयपणानें रस्त्यावरील गर्दीतून वेगानें मोटरसायकल हांकण्याचें निनाचें कौशल्य पाहून माझ्या मनांत तिच्याविषयीं कांहींसा आदर आणि कौतुकही निर्माण ज्ञालें.

यापूर्वी कुठल्याच समवयस्क तरुणाचें साहचर्य निनाला लाभलें नव्हतें. अत्यंत हापापलेल्या अन् अधाशी वृत्तीनें ती माझ्या सान्निध्यांतील सहवासमुखाचा आस्वाद घेत होती. आपल्या संग्रहीं असलेल्या साऱ्या साऱ्या हृद्य आणि सुंदर वस्तू तिनें मला दाखवल्या बागेंतूनही कांहींवेळ हिंडवलं मला. डेलिआच्या गोल झुबकेदार फुलांचं विलक्षण वेड होतं तिला. त्या गेंदबाज फुलांना हातांत धरण्यांत तिला अतोनात हर्ष होई.

निरनिराळ्या इंग्लिश मासिकांतील प्रेमकथा वाचून आपणही कुणातरी तरुणावर प्रेम करावं, आपल्याही आयुष्यांत अशाच कांहीं चमत्कारिक घटना घडून याव्यात असं तिला फार फार वाटे. मासिकांतल्या तरुणाच्या फोटोवरही, तिनें प्रेमपत्रांचा वर्षाव केलेला होता. या साऱ्या मनांतल्या खळबळी तिनें मला मोकळेपणानें न

## निखारा

संकोचतां सांगितल्या. फोटोकडे पाहून लिहीलेलीं प्रेमपत्रेही तिनें मला वाचण्यासाठीं दिलीं. आणि—

“तू लेखक आहेस ना ? मग कर माझ्या या मनःस्थितीचं वर्णन तू आपल्या पुढील पुस्तकांत !” ती मला म्हणाली.

वासना—विकारांनीं ओतप्रोत भरलेल्या तिच्या भावनाप्रबल मनःस्थितीकडे पाहून क्षणभर मला गम्मत वाटली तिची.

खन्या प्रणयाची तिच्या मनाला नीटशी जाणीव देखील झाली नसून केवळ एक वाचनाचा तीव्र परिणाम तिच्या भावनाविवश मनावर झालेला आहे याची स्पष्ट जाणीव झाली मला. अन् कांहींशा कुतूहलतेनें तिच्याकडे पाहात राहिलों.

माझ्या मैत्रीविषयीं निनाच्या मावशीनेही समाधान व्यक्त केलें.



पौर्णिमेचे पांढरेशुभ्र धवल चांदणे, बांगेतील आजूबाजूंचे सुगंधी लहरींनीं दरवकून राहिलेले उन्मादी वातावरण अन् त्या ठिकाणीं आमच्या भोजनाची व्यवस्था केलेली ! त्या वातावरणाचा माझ्या भावनाप्रधान मनावर परिणाम झाला. अनिवृचनीय उन्माद माझ्या साज्या वृत्तीतून—नसानसांतून थयथयत होता—मी अगदीं बेहोष झालों होतों.

मांसाहारी खाद्यांचे सेवन आज प्रथम केलें मी !

कांहींसुद्रां शिसारी आली नाहीं मला त्या खाद्यांची. मुद्दाम बाहे-रून मागविलेल्या आईस्क्रीमच्या बशा, ते पावाचे मोठे तुकडे, ती

ठमेंटोची जेली, तो चिकूचा झॅम, मटणाचा रस्सा, केक्सनीं भरलेल्या व्रशा, भाताची मोठी थाळी, ते तळलेले मासे, आमलेट, पॅटिस—किती-तरी पदार्थाची रेलचेल होती.

आणि—आणि—मद्याची बाटली व पेले—

प्रथम लक्ष्यच गेलं नाहीं माझं त्या बाटलीकडे आणि पेल्यांकडे—! अर्धेनिम्मे खाणें झाल्यावर जेव्हां माझं त्याकडे लक्ष गेलं तेव्हां माझ्या सर्व शरिरावर कांटा उभा राहिला तत्क्षणीं !

ते काटे, चमचे, सुन्या—जेवणाचा अगदीं नवीन थाट होता. मी कर्वींच त्या नव्या साधनांच्या सहाय्यानें जेवण केलं नव्हतं. निना आणि तिची मावशी या साज्या साधनांच्या सहाय्यानें पटापट हवा असलेला जिन्स उचलून घेऊन तोंडांत टाकीत. तळलेल्या माशांचा तर फन्ना उडविला त्या दोघींनीं ! मलाही आग्रह केला त्याचा;—“ समुद्रांतले नाहींत बरं हे मासे; नदींतले आहेत हे—समुद्रांतल्यापेक्षां नदींतल्या माशांना जास्त चव असते. पहा तरी खाऊन—” निना मला आग्रह करीत होती.

“मद्य घेणार का ? ” मद्याचे पेले भरीत-भरीत निनाच्या मावशीनीं मला विचारलं. त्यांचा तो प्रश्न ऐकून माझ्या सर्वांगावर शहारे उमे राहिले. “घावरून जाण्याचं कांहीं कारण नाहीं. आणि व्यसन लागेल अशी समजूत करून नको आहे व्यायला. फारच उंची आणि मधूर आहे हें मद्य—पहा तरी घेऊन—” मावशी मला म्हणाल्या.

## निखारा

मावशीच्या जोडीला निनानेही आग्रह करण्यास सुरवात केली अन् त्या आग्रहाबोरोबरच तिने माझ्यापुढे एक पेला ठेवलाही !

‘नको’ म्हणणं अगदीं ओठांवर आलं असूनही, ‘नको’ म्हण-  
ण्याचा धीर झाला नाही मला. माझ्या वृत्ती अगदीं उन्मादून गेल्या  
होत्या. त्या पूर्ण बेहोष झाल्या ! माझा तावा माझ्या वृत्तीवर विशेषसा  
राहिला नव्हता त्यावेळीं ! त्यावेळच्या मोहक अन् आल्हादी वातावरणाने  
माझ्या मनःस्थितीवर अनिर्वचनीय, अनुपमेय उन्मादाचीं पुटे चढलीं  
होतीं.

निनाने पुढे केलेला तो मद्याचा पेला मी उचलला अन् ओठांशी  
लावला. माझ्या साज्या शरिराच्या वृत्ती गार, सुखद्, उन्मादी  
लहरींनी बहरून गेल्या.



“The first love is the only love, and by the second the highest sense of love is already lost.”

गटेच्या या वाक्याची सत्यता पटली मला.

स्टेशनवरील चाळीत शशिकलेच्या मीलनाचा आस्वाद मी घेतला  
होता. त्यावेळीं त्या मीलनप्रसंगीं मी पूर्ण बेहोष होतो. तें माझ्या  
संबंध आयुष्यांतील पहिलेच मीलन होतें. शशिकलेवरील माझ्या  
आसक्तीची तृप्ती झाली होती. पण मी भानावर नव्हतों त्यावेळीं.  
मुकेनीं व्याकूल झालेले अर्भक स्तनपानाच्यावेळीं आनंदानें बेहोष होतें.  
तल्डीन होऊन स्तनपानाच्या आनंदाचा आस्वाद घेते—तद्वतच आनं-

दोच्या भरांत बेहोप होऊन अंती वळीनतेने मी त्या प्रथम मीलनाचा उन्मादून उपभोग घेतला होता. पहिली ओळख, पहिला स्पर्श, पहिले चुंबन, पहिले मीलन—और मादक-मधुरता सांठेली असते या सर्वात. या सर्व गोष्टी पुन्हां अनुभवितांना पहिल्या आनंदाची गोडी शिळ्क राहिलेली नसते. दुसऱ्या स्पर्शात—दुसऱ्या चुंबनांत—दुसऱ्या मीलनांत—छे—मधुरता पूर्ण लोपलेली असते; आणि मादकता मात्र कायम असते.

चहूंकडे पांढरेशुभ स्वच्छ चांदणे पडलें होतें. मी आणि निना कारंजाच्या कठऱ्यावर बसलो होतो. कारंजांतल्या पाण्याच्या पृष्ठभागावरील निम्या ठिकाणी झाड्याच्या फांदीचे प्रतिबिंब दिसत होतें. आणि बाकीच्या निम्या ठिकाणी चांदणे पडलें होतें. चांदणे पडलेल्या भागांतील पाणीही चकाकत होतें आणि फांदीच्या प्रतिबिंबानें कृष्णवर्णाकित झालेले पाणीही चकाकत होतें, पण त्या दोहोंच्याही चकाकण्यांत वराचसा फरक होता. माझ्यावर मघाशीं घेतलेल्या मद्याच्या एकाच प्याल्याने पूर्ण अम्मल चढविला होता. माझ्या गात्रांत कांहीशी शीथिलता तर कांहीशी उन्मादता ओर्थंबलेली होती. निनाचा हात माझ्या हातांत होता. मृदु गंध-सुगंध लहरीनीं मी भारावला गेलो होतो—अगदीं पूर्ण धुंद होऊन गेलो होतों मी.

कधीच न उपभोगलेल्या प्रेमाच्या विरहानें व्यथित झालेल्या तिच्या मनाची सारी तगमग आजपर्यंत तिच्या चेहज्यावर दिसत होती. आत्ताच्या माझ्या सानिध्यानें तिच्या चेहज्यावरील ती तगमग नाहीशी.

## निखारा

झालेली स्पष्ट दिसून आली मला. कारंजाच्या कठड्यावर बसून ती माझ्याकडे टक लावून पाहात होती. तिच्या नेत्रांत शोधक आर्तता भरपूर भरलेली होती.

अतीशय उच्च दर्जाच्या सेंटच्या अनाग्रात बाटलीचें झाकण काढावें म्हणजे पहिल्या क्षणाला त्याच्या उद्दाम गंध सुगंधानें मन भारावून मोहून जात नाहीं कां? तद्वतच, तिच्या त्या मोहक, अनास्वादित अवखळ यौवनानें मी मोहून गेलें होतों. त्या वेळच्या रुचिर चंद्र-प्रकाशानें, शांत सुरम्य रात्रीच्या सुषमेनें आणि निनाच्या सहवासानें माझ्या मनाची व शरिराची सारी तगमग नाहींशी झाली होती. तिच्या उन्मादी साहचर्यानें माझें मन वेसुमार चाळवलें गेलें अन् ताबा चालविणें अशक्य झालें मला माझ्या मनावर! निनाच्या सहवासानें माझ्या भावनांना आलेल्या बहराची धुंदी साऱ्या नसानसांतून, वृत्तींवृत्तींतून संचरत होती. शरिराला आणि मनाला पूर्ण वेभान करण्याचं सामर्थ्य तिच्या अवखळ, अनास्वादित यौवनांत होतं.

निनाचा हात माझ्या हातांत होता. निना आपण होऊनच माझ्या जवळ सरकली. तिच्या मांसल शरिराचा स्पर्श माझ्या शरिराला झाला.

वाज्याची लहानशी झुळूक तरळली! त्या लहानशाच वाज्याच्या झुळुकीनें बागेंतील सारा सुगंध एकदम दरवळला! त्या सुगंध लहरीनीं मी जास्तच वेभान झालें. निनाला मी आणखी थोडंस जवळ ओढलं. तिच्या वृत्ती थराथरत होत्या, आणि माझ्या वृत्ती धुंद झाल्या होत्या. त्या धुंदींतच मी तिच्या कोमल तन्वंगांभोवतीं माझे हात लपेटून

घेतले. तिच्या हातांची मिठी माझ्या मानेभोंवतीं वसली होती. तिचा तो पिंगट भुरका केशभार माझ्या खांद्याशीं खेळत होता. तिच्या गुब-गुबीत, मांसल, पक सफरचंदाच्या पृष्ठभागप्रमाणे गुलाबी असलेल्या मोहक गालाशीं मी माझा गाल भिडवला. माझ्या गालाला झालेल्या तिच्या गालाचा प्रदीर्घ स्पर्शानें माझ्या शरिरावर उन्मादी रोमांच उभे राहिले. तिची हनुवटी मी धरली. आणि त्या मोहक चिंचोळ्या हनुवटीशीं माझी हनुवटी मी मिसळली. आणि....आणि....? ? —

शशिकलेच्या पहिल्या मीलनांतील मधुरता या मीलनांत नव्हती, संपूर्ण लोपलेली होती. आणि मादकता मात्र भरपूर सांठून राहिलेली होती. ती परिणत—परिणत होत होती.

यावेळी माझ्या गात्रांत कामही सळसळत नव्हता. आणि प्रेम-भावही सळसळत नव्हता. उन्माद मात्र भरपूर ओसंडत होता. उन्माद—! उन्माद—!! उन्माद !!!

खरं प्रेम, खरं मीलन पहिलंच ! दुसऱ्यावेळी त्यांतली सारी मधुरता नष्ट झालेली असते.

उगाच नाही गटेने लिहीले.—

“The first love is the only love, and by the second the highest sense of love is already lost.”

## प्रकरण १३ वें—निखारा.

---

शशिकलेने लिहिलेली हकीकतः—

चंद्रकांतांना निर्वाणीचं पत्र पाठवून पंधरा दिवस होऊन गेले तरी, त्यांच्याकडून उत्तरच कसं येईना ! त्यांच्या पत्रासाठीं मी किती उत्सुक झाले आहे ! दररोज टपाळाचे वेळीं मी अधीरतेने दरवाजांत उभी राहते ; पण पोष्टमन्य “न” काराने अल्यंत निराश होऊन पुन्हां आंत परत येते. वाट तरी किती पाहायची पत्राची ! जीव कसा अगदीं अधीर होऊन जातो. दुष्काळांतून उठलेला प्राणी अन्नाला हापापत नाहीं कां, तशी हापापले होते मी चंद्रकांतांच्या पत्रासाठीं. चंद्रकांतांकडून निरोपाचा एक जरी शब्द आला, तरी यावेळीं याची किमत माझ्या दृष्टीने लाखमोलाची ठरेल.

दैवाचा खेळ उलट बाजूने खेळला जात होता. जणू माझ्यावर सरतापुरता सूडच उगवून वेत होते दैव ! एकतर चंद्रकांतांकडील कांहींच हालचाल कळेना, आणि दुसरे म्हणजे दादांनीं माझ्या लग्नाचे निश्चित करण्याचा चंगच बांधला होता.

चंद्रकांतांना पुन्हा एक अल्यंत निर्वाणीचं पत्र पाठवावं असं मला वाटलं, पण पुन्हा विचार केला, कदाचित ते अडचणींत असतील. अन् अडचणींतून मार्ग काढण्यासाठीं धडपडतही असतील ते ! तेव्हां

ज नाही उद्यां खात्रीनें ते मला बोलावून घेतील ; मग त्यांना तरी  
ताय अर्थ आहे त्रास देण्यांत ?



बरोबर अकरा दिवसांनी मी “सौभाग्यवती” होणार ! दादांनीं  
रोकस्त करून लग्नाचा मुहूर्त कायम केला. साखरपुडा वगैरे प्राथमिक  
वेधी आटोपून वेण्यांत आले.

कुंकुमपत्रिका वाटण्याची घाई जोरानें सुरुं झाली. घरांत वायकांची  
रेण्याजाण्याची वर्दळ सुरुं झाली ! कुणी शेवया वळूं लागतात, तर  
कुणी गवहले, वळवट वळायला बसतात. लाडू वळायला आणि  
पापड, सांडगे घालायला तर “लाल फौज” सज होती. मसाला,  
मेतकूट, भाजणी यांचीं दंगल उडत होती.

मैत्रिणीचा तरी काय घोळका जमे माझ्या भोवतीं ! माझ्या जन्मांत  
इतक्या मैत्रिणी कधीं एकावेळीं जमल्या आहेत असं आठवेनाच मला !  
आणि सारी चर्चा माझ्या लग्नाची ! कुणी माझी चेष्टा करते आहे,  
कुणी मला उखाणे शिकवण्याचा प्रयत्न करते आहे.—माझ्या मस्तकांत  
तिढीक उठे त्यांची ती धांदल पाहून.

मी मनानें चंद्रकांतांना वरलं होतं. चंद्रकांतांशीं माझं लग्नच झालं  
होतं. एकमेकांनीं आपलं अंतःकरण एकमेकांना बहाल केलं होतं !  
“लग्न” या शब्दाचा खरा अर्थच लोपला आहे हल्दी. वैदिक विधीनु-  
सार जाहीरपणे वधुवरांनीं एकमेकांच्या कंठांत माला घातल्या म्हणजे  
झालं लग्न!—पण छे; “लग्न” या शब्दाचा खरा अर्थच फार  
मिन आहे. संस्कृत “लग्” या धातूपासून ‘लग्न’ हा शब्द

## निखारा

प्रेचारांत आला आहे. मग या शब्दाचा नीट पृथक्करणात्मक विचार केला तर लग्न कशाला म्हणायचें हें कक्ळून आल्याविना राहील का ?

“लग्न” या शब्दाच्या खव्या अर्थानुसार पाहतां स्टेशनवरील चाळींतच चंद्रकांतांशी, ते गांवीं जाण्याच्या दिवशीं माझां ‘लग्न’ लागलं होतं.

वधुवरांनीं आपापसांत अशा रीतीनीं लग्ने लावल्याचीं उदाहरणे पुराणांत नाहींतच असं मुळींच नाहीं.

मी चंद्रकांतांना पुन्हां एक अत्यंत निर्वाणीचं पत्र लिहीलं. फक्त सात दिवस राहिले होते आतां. हे सात दिवस संपून गेले, कीं झालं—संपलं माझां पूर्वायुष्य असं म्हणायला हरकत राहाणार नाहीं. हीच शशिकला पांडे निराळ्या नावानें जगांत वावरणार ! अंतःकरणांत कशी काहिली होते आहे सारखी !

वैदिक विधींचा टेंभा मिरवणारे आमचे हे वाडवडील, अन् त्यांना पुढी देऊन स्वतःची पोळी भाजून घेणारे सनातनी वेदांची अक्षरशः विटंबना करीत असतात.

“समानीव आकृतिःसमाना हृदयानिवः  
समानमस्तु वो यथावः सुसहासति.”

विवाहविधीच्या वेळीं भटांच्या तोंडून म्हटल्या जाणाऱ्या या उक्तीचा अर्थ किती जणांच्या लक्षांत असेल ? हाच मंत्र बडबडणाऱ्या त्या भटांना तरी त्याचा अर्थ माहीत असेल का ?

तोंडानें उच्च तत्वांची घोषणा करायची, अन् कृतीनें मात्र या

साऱ्या तत्वांना गाडायचं,—त्यांची गळेचेपी करायची अशी ही आमची रुढी आहे.

आतां माझा धीर सुटत चालला. माझ्या दुसऱ्याही पत्राचें उत्तर चंद्रकांतांकडून आले नाहीं. माझ्या तोंडचें पाणीच पळाले. चंद्रकांत मला विसरले तरी नाहींत ना, अशीही एक पुस्टशी कल्पना अंतःकरणांत उद्भवली माझ्या, पण ती क्षणभरच ! दुसऱ्याच क्षणीं तें अशक्य आहे याची जाणीव झाली माझ्या मनाला !

फक्त तीन दिवस राहिले होते. वराकडील वन्हाडी मंडळीही आलीं होतीं.

मला राहवेना. जीव गुदमरुं लागला. निवांत वेळ मिठाला, कीं माझ्या नेत्रांना अश्रूंच्या धारा लागत. गालांवरुन खालीं ओहळत जाणाऱ्या माझ्या अश्रूंच्या त्या तुटक धारेत मला माझ्या भावी, तुटक आयुष्याचीं चित्रे दिसूं लागत, अन् त्याच्या योगानें मी जास्तच भेदरुन जाई. दरदरुन घाम सुटे माझ्या सर्वांगाला.

अश्रूंच्या सरीवर सरीवर ओहळत होत्या. हळूं हळूं त्या ओसंदूं लागल्या. ओसंडत जाणाऱ्या अश्रूचा एक थेंब ओहळत ओहळत माझ्या उत्तंगावर पडला. एकदम एक विलक्षण चमक माझ्या सर्व गात्रांतून चमकली. मी क्षणमात्र विभ्रमून गेले. शरीरावर अननुभवी रोमांच उभे राहिले.

उत्तंगावर झालेल्या अश्रू—स्पर्शाच्या जाणिवेने असह्य वेदना होत असल्याचा भास झाला मला. माझ्या उत्तंगाद्वयावर चिमव्यांचा

## निखारा

मारा करावा अशीही एक भावना तरळली.—किती तरी वेळ मी त्या विभ्रमस्थितीत होतें.—

मी उठलें, केस वैगेरे साफसूफ केले. अन् दादांना एक पत्र लिहिलं मी. त्या पत्रांत चंद्रकांतावर माझं प्रेम असल्याचा आणि त्यांच्याशींच विवाह करण्याच्या निश्चयाबद्दलचा साधांत मजकूर अगदीं स्पष्टपणे लिहिला होता मी. पत्र लिहून ज्ञालं. मी तें पुन्हां एकदां वाचलं. कां—कोण जाणे, पुन्हां पुन्हां वाचून काढलं मी—नंतर पाकिटांत घाळन बंद केलं. तें पत्र घेऊन दादांच्या खोलींत पाय ठेवला मी, समोरच दादा हातांत नोटांचं पुडकं घेऊन खुर्चावर बसलेले दिसले मला. त्यांना प्राहतांच भीति वाटली मला. माझा ऊर धडधडूऱ्यां लागला. पत्र देऊं नये असंही वाटलं मला त्याक्षणीं....पण—

दादा खोलींत नसतील असं मला वाटलं होतं तें पत्र घेऊन जातांना मला. पण माझा अंदाज चुकीचा ठरला. धैर्यानें पुढे गेलें. कापव्या हातानीं मी तें पत्र दादांच्या पुढ्यांत टेबलावर टाकलं—नव्हे, माझ्या हातांतून पत्र गळून पडलं, तत्क्षणीं मी परत फिरलें.

पळालें, धूम पळत सुटलें मी! मी माझ्या खोलींत आलें. खोलीचं दार लावून घेतलं, आंतून कडी वातली. अंथरुण पसरलं अन् अंग टाकून दिलं मी! तोंडावरुन रग ओढला. दरदरुन घाम सुटूऱ्यां लागला माझ्या सर्वांगाला.

दादांची पत्र घेतेवेळेची ती चमल्कारिक दृष्टी, आणि माझं तें पत्र, या दोन्ही गोष्टी माझ्या दृष्टीसमोर नाचूऱ्या लागल्या.

## चंद्रकांतांनें लिहीलेली हकीकत.

तारुण्यांतर्या उन्मादी उर्मि उताला आल्या होत्या. शशिकलेच्या सहवासांत या उन्मादी उर्मि मर्यादित होत्या. शशिकलेच्या सान्निध्याची दृढ जाणीव सतत माझ्या अंतर्यामांत जोंपर्यंत तेवत होती, तोंपर्यंत शशिकलेच्यातिरिक्त दुसऱ्या कुठल्याही तरुणीकडे मी अभिलाषित अपेक्षेने पाहिलं नव्हतं. परंतु इथें आल्या पासून मी शशिकलेच्या सहवासाला अंतरलों होतों. शशिकलेच्या सृतींनी माझं अंतःकरण विदारून जाई. वरचेवर होणाऱ्या सृतीच्या आघातांनी विरहदुःख दुणावे अन् जीव व्याकळून जाई. शशिकलेच्या सहवासाची आसक्ती बळावली होती. ज्या, मी शशिकलेच्या सहवासांतला आनंद मनसोक्ततेने लुटला होता त्याच मला आतां इथं आल्यापासून ‘आपण इथं एकटेच आहोत’ याची तीव्र जाणीव झाली. माझ्या भावनाप्रधान अन् ख्रीमुलभ मनाला ही एकलेपणाची जाणीव अतीत्रस्त करी, भेडसाववी. आणि अशा वेळीं उठावं, खूप जोरानें पळत पळत—नव्हे, पंख असते तर भराऱ्या मारीत जाऊन शशिकलेला धरावं, घड कवटाढावं आणि तिच्या मुखमंडलाकडं पाहात एकलेपणाची आग शमवावी असं वाटूं लागे पण—पण—? ?

परिस्थितीच्या पायबंदानें मी इथं जखडला गेलों होतों. पैसा मिळणे फार दुर्मिळ झालें होतें मला.

मला आठवतं आहे. इथं आल्यानंतर मला एकदां पैशाची जरूरी भासली. अत्यंत विकट अशा अडचणीच्या स्थितीत त्यावेळीं मी

## निखारा

होतों. अन् म्हणूनच कुठे तरी पैसे मिळतील कां, या वेढ्या आशेने मी भटकत होतों. यावेळी मला माझ्या लिखाणाबद्दलची जाणीव झाली अन् म्हणून मी तत्काल मानसशास्त्राचे आधारावर एक छोटीशी, मुट्टुसुटीत लघुकथा लिहून काढली. लघुकथा पूर्ण झाल्यावर ती घेऊन एका नवीनच निघूं लागलेल्या मासिकाच्या संपादकांकडे गेलों. त्यांच्या हातीं त्या लघुकथेच्या हस्तलिखिताचीं पाने दिलीं.

“दोन तीन दिवसांनी निकाल सांगेन.” संपादक म्हणाले.

मी परतलों. अन् पुन्हा दोन तीन दिवस झाल्यावर त्यांच्याकडे गेलों. माझी लघुकथा पसंत असल्याचें सांगितले त्यांनी. मी पैशाच्या अडचणींत होतोंच. यावेळी कुणी मला एक रुपाया दिला असता तरी मी धन्यता मानली असती. साहजिकपणेंच मला संपादकांच्या उद्घाराने आनंद वाटला. मी स्यांना मोबदल्याबद्दल विचारले.—

“आम्ही खांडेकराशिवाय कुणाला मोबदला देत नसतों.”

मी थक झालों त्यांचे ते उद्घार ऐकून आणि रागही आला मला त्यांचा.

“खांडेकराशिवाय कुणाचे लेखही घेत नसाल मग आपण.” मी त्यांना जरासं रुष्टपणेंच विचारलं. अन् त्यांच्या उत्तराची वाटही न पाहतां मी परतलों.

त्या मासिकाच्या संपादकांचं एक मोठं दुकान होतं. त्या दुकानच्या जाहीरातीप्रीत्यर्थ त्यांनी आजपर्यंत बराचसा खर्च केल्याचें माहीत होतें मला. मी त्यांना एक पत्र अती निर्भाडपणे लिहील. त्यांत

“खांडेकरांना पांच रुपये देत असाल, तर मला एक रुपाया देण्यास काय हरकत आहे ?” असंही लिहीलं मी, आणि इतर ठिकाणीं जाहीराती देऊन खर्च करण्यापेक्षां स्वतःच्याच मासिकांत दुकानची जाहीरात करून दोन्ही डाव एका घावांत साधणाऱ्या त्यांच्या व्यापारी-काव्याचाही मी उल्लेख केला होता त्या पत्रांत.

माझं तें निर्भाड पत्र वाचून संपादकांनी माझी लघुकथा मला “साभार परत” केली. परत करतांना मला त्यांनी पत्र दिलं.

“प्रिय महाशय :—

लेखकांना मोबदला देण्याइतकी प्रस्तुत मासिकाची आर्थिक परिस्थिति सुधारली नाहीं हें कळविण्यास मला दुःख होत आहे.”

त्यांच्या जन्मवृत्तिची अन् ढोंगीपणाची मला शिसारी आली. पदरीं चार पांच नोकर बाळगणाऱ्या, दररोज दुकानांत येण्यासाठीं वसायला मोठार लागणाऱ्या इसमाला एका अडचणीत सांपडलेल्या साहित्यिकाला केवळ एका रुपयाची मदत करण्याची इच्छा होऊं नये ?—कां तें अशक्य होतं त्यांना ?

अशा अडचणीच्या स्थितीत असतांना मी शशिकलेच्या भेटीला, एकलेपणाची आग शमविण्यासाठीं कसा जाऊं शकणार ? परिस्थितीच्या पायबंदानें मी जखडला गेलों होतों. “स्थितीचा असे किंकर प्राणि मात्र” या उक्तीची स्मृति ज्ञाली मला.



हेवेलॉक एलीस, फाईड आणि हर्बर्ट स्पेन्सर या तत्वज्ञान्यांची

## निखारा

मानसशास्त्रावरील पुस्तकं मी पूर्वी वाचली होतीं. त्यांत मनुष्य वेदा कसा बनतो याचीही बरीचशी माहिती होती.

शशिकलेच्या सहवासाळा हापापलेला, पण तिच्या सहवासाळा अंतरलेला मी,—यावेळची माझी जी मनःस्थिति होती तीच परिणत झाली म्हणजे हळूहळू वेदाच्या लहरी उद्भवं लागतील याची खात्री झाली.

याचवेळीं निनाची ओळख झाली. तिच्या सहवासांत शशिकलेच्या स्मृतींनी मनाळा होत असलेली तगमग नाहींशी झाल्यासारखी वाटे. थोडासा विरंगुळाच वाटे मला तो.

निनाच्या सान्निध्याला सततपणा लाभूं लागला. अन् अखेरीस शशिकलेच्या सहवासाळा हापापलेल्या, त्यावेळच्या माझ्या त्या अतृप्त, भावनाप्रधान आणि यौवनसुलभ लालसेनें निनाच्या त्यावेळीं लाभलेल्या त्या एकांत सहवासांत आपल्या अतृप्तेची असद्य आग शमवून घेतली.

गडकन्यांच्या सुधाकराची दारूचा पहिला पेला घेतेवेळेची आणि माझी, निनाच्या सहचर्यातीली यावेळची भावना एकचं असूं शकेल असं म्हणतां येईलं काय?

झाल्या गोष्टीमुळे शशिकलेवरील प्रेम नाहींसं झालं असं मुर्ठींच नव्हे, तर उलट प्रेमाची भावना निराळी, अन् ही लालसा निराळी अशी माझी ठाम समजूत आहे.

लालसा ही क्षणैक सुखाच्या पूर्तीसाठीं प्रबळ होते, तर प्रेमाच्या भावनेंत शाश्वत सुखाची अपूर्तता भरलेली असते, तद्वतच लालसा

शारिरीक सुखाच्या अपूर्ततेमुळे जागृत होते, तर प्रेम हें मानसिक मुखाच्या पूर्ततेसाठीं स्फुरत राहते. श्री. ग. डयू. माडखोलकरांनी “मोह म्हणजे उमलतांच गळून पडून कोमजणारे पारिजातकांचे फूल, अन् प्रेम म्हणजे कधींच न कोमजणारे कल्पलतेचे फूल” असें म्हटले आहे, तेंच खरे आहे.

प्रत्येक तरुण व्यक्तीच्या भावना या इंदूप्रमाणेच शीतल, तर सिंधू प्रमाणेच उच्छ्रुतखल, चंदनाच्या सुगंधाप्रमाणे मोहक, तर नागिणीच्या फूलकाराप्रमाणे दाहक असतात. मानवजातीचे सख्यत्व आणि सातत्य कायम टिकून राहावं भ्यणूनच स्त्री—पुरुष हा भेद निर्माण झाला असणं शक्य आहे. अर्थात् जोंपर्यंत स्त्रीत स्त्रीत आहे आणि पुरुषांत पुरुषत्व आहे तोंपर्यंत एकमेकांची ही अभिलाषित लालसा प्रदीप्तच राहणार आणि लालसापूर्ततेसाठीं त्यांचे अहर्निश प्रयत्नही चालू राहणारच. निसर्गप्राप्त घडून येणाऱ्या गोष्टी आहेत या. पण म्हणून एवढ्यावरून ही लालसा म्हणजेच प्रेम असं समजणं चूक आहे. प्रेमीव्यक्तीव्यतिरिक्त इतर ठिकाणी लालसेची पूर्तता झाली म्हणजे प्रेमाला मूठमाती मिळाली असं समजणांही मूर्खपणाचंच होय. निदान मला तरी तसं वाटतं. अर्थातच निनाच्या सान्निध्यांतील अतिप्रसंगानें शशिकलेवरील माझं प्रेम कमी झालं, किंवा तें हिणकस ठरलं असं मुळींच वाटत नाही मला. उलट तें पूर्वी होतं त्याच प्रमाणांत आजही कायम आहे. मी तरुण आहे, भावनाप्रधान आहे. माझ्या भावनाप्रधान यौवनसुलभ मनावर तत्कालीन वेतलेल्या मद्याचा,

## निखारा

आजूबाजूच्या उन्मादी वातावरणाचा, उचिर चंद्रप्रकाशाचा, शांत सुरम्य रात्रीच्या सुषमेच्चा आणि परिणत तारुण्यानें मुसमुसलेल्या निनाच्या या अनास्वादित अवखळ यौवनाचा परिणाम झाला. सर्व गात्रांतून उन्मादी उर्मि सळसळल्या, या उर्मीना ऊत आला.

तापत्या दुधावर नियंत्रण ठेवतां नाहीं आलं, तर तें उताला येतं ना, अगदी तशी स्थिति झाली होती माझी. मला माझ्या वृतीवर नियंत्रण ठेवणं अशक्य झालं होतं त्यावेळीं. तें माझ्या आटोक्याबाहेरचं होतं. अर्थात् नियंत्रणाअभावीं जें घडून येतं तेंच घडून आलं.

उन्मादाची प्रबलता ! उन्मादाची प्रखरता ! !

उन्माद ! उन्माद ! ! उन्माद ! ! !



उन्मादाबदलचे हे विवेचनात्मक विचार सुचण्याचं कारण असं कीं, ज्या दिवशीं निनाच्या सहवासाचा मी उन्मादून उपभोग घेतला त्याच्या दुसऱ्याच दिवशीं मी शशिकलेला पहिल्या टपालानें पत्र पाठविलं. शशिकलेला सर्व कांहीं गोष्टींचा संपूर्ण खुलासा होईल अशाच स्पष्ट भाषेत मी पत्र लिहीलं. पत्र लिहीतांना कांहींही छपवायचं नाहीं असा निश्चयच केला होता.

माझ्या या पत्राला तिच्याकडून उत्तर आलं ; पण माझं अंतःकरण विदारलं गेलं तिच्या पत्रानें. जळजळीत निखाच्याचा चटका बसला माझ्या हृदयाला या पत्रवाचनानें. माझं पत्र पोहोचण्यापूर्वी “ माझं चंद्रकांतावर प्रेम आहे, चंद्रकांताशींच लग्न करायचं आहे मला.”

असं स्पष्टपणे तिनें आपल्या वडिलांना कळविलं होतं म्हणे. पण माझ्या या पत्रानें तिला माझा तिरस्कार वाटूं लागला. माझ्याबरोबर विवाह करण्याचा निश्चय तिनें बदलला आणि माझ्यावर व स्वतःवरही सूड घेण्याच्या इराद्यानें तिनें लग्नाला मान्यता दिली. आणि त्याबद्दलचें सविस्तर हकीकतीचें मला पत्रही पाठवून पुन्हां पत्रव्यवहार न करण्याबद्दलची तिनें कठोर आज्ञाही केली होती. तिच्या त्या आत्मघातकी विचाराची कीव आली मला, आणि वाईटही वाटलं.

आपल्या पत्राला माझ्याकडून उत्तर यावं अशी तिची अपेक्षा नव्हती. आणि उत्तर धाडावं अशी माझीही इच्छा नाही. अर्थात् मी नाहीं तिला पाठविलं पत्र.

तें लग्न फिसकटलं, दुसरीकडे खटपट केली तिच्या वडिलांनी. दुसरं स्थळ घाईकरून पसंत केलं आणि एका शुभ मुहूर्तावर तिचं लग्न ज्ञालं.

तिच्या आयुष्यांतला तो शुभमुहूर्त, पण मला तो अशुभ होता. त्या दिवशी—

“ तिची चमेली फुलली, माझी भाग्यलता वठली.”

त्यानंतर कांहीं दिवसांनी मला कळलं, कीं शशिकलेच्या पतीला लग्नापूर्वीं क्षयरोग जडला होता. आज शशिकला एका क्षयरोग्याशीं आपल्या संसारांत रमून जाण्याचा प्रयत्न करते आहे.



निनावर माझं प्रेम नव्हतं; नाहींही! शशिकलेवर माझं प्रेम आहे.—अद्यापिही आहे.

## निखारा

शशिकलेने माझ्या प्रेमाचा अव्हेर केला. पण तरीसुद्धां म तिच्यावर प्रेम करतो आहे. माझं तिच्यावरील प्रेम अणुमात्र कर्म ज्ञालं नाहीं. कमी होणं शक्य नाहीं.

निनाच्या तत्कालीन लाभलेल्या सहवासांत माझ्या अपूर्त भावनेच्य पूर्तीचा क्षणैक आनंद मला लाभला असला, तरी निनाचा सतत सहवास मला मनस्थी जाचकच होणार हें उघड आहे. निनाचं माझ्यावर प्रेम आहे वा नाहीं हें मला माहीत नाहीं. निनाविषयीं मला आदर वाटतो. सहानुभूति वाटते हें मला कबूल आहे. मात्र प्रेम नाहीं माझं तिच्यावर!

शशिकलेवर प्रेम आहे, पण ती मला सोडूम गेली. आतां मी य जगांत एकटा—एकटाच राहिलों. यापुढील माझं जीवन—निष्प्रेम जीवन !

प्रेम—प्रेम !!

छे, शक्य नाहीं. मागून मिळण्यासारखी वस्तू नाहीं! ती मिळवावी लागते.

जगांत जगायचं कशासाठीं? प्रेमासाठीं! जगाचा पसारा कशाच्या जोरावर चालतो? प्रेमाच्या! उत्पत्ति, स्थिति आणि लय या प्रत्येक चराचरांमागें लागलेल्या अवस्था कशासाठीं आहेत? प्रेमासाठीं.

ज्याच्या पूर्ततेसाठीं तपश्चर्या करावी लागते, ज्याच्या जोपासनेसाठीं आत्म्याचें दान करावें लागतें आणि ज्याच्यासाठीं सुखाशा सोडून जन्मभर वेढ्यासारखें भटकण्यांत, पोटापाण्याचे हाल सोसण्यांत, तद्वतच मरण्यांतही जीवनाचें साफल्य मानावें अशी एकच भावना—प्रेम! प्रेम !!

प्रेम करावं, प्रेमानें वागावं आणि त्यांतच समाधान मानून आयुष्याचा व्यय करीत राहावं.

सारं खरं; पण मी आतां कुणावर प्रेम करूँ? कुणाच्या तोंडाकडे पाहून मनाचं समाधान करून घेऊं? तसं कुणी आहे कां? छे, शक्य नाही. माझ्या शशिकलेविना दुसरं प्रेमाचं माणूस मला भेटणं शक्य नाहीं.

वेदना! वेदना!! वेदना!!!

असह्य ज्ञालया या प्रेमनिराशेच्या वेदना!

निराशा! प्रेमनिराशा!!

प्रेमाची पूर्ती निराशेंतच होणार. त्याच निराशेंत प्रेमाची शाश्वतता भरलेली असते. त्याच दाट निराशेंत आशेचा किऱण सदैव प्रकाशित असतो म्हणे.

कुणाला माहीत खरं कीं खोटं आहे? आतां अनुभव वेणं भाग आहे या गोष्ठींचा.

वियोगांत हालाहलाची दाहकता साठलेली असते ही गोष्ठ मात्र अक्षरशः खरी आहे.



या साज्याचं मूळ उन्माद! उन्माद हा ज्वलत निखाज्यासारखा दाहक असतो.

प्रत्येकाच्या अंतर्यामांत उन्माद अवश्य सळसळत असावा. पण तो मर्यादित असावा.

उन्माद नसलेला पुरुष पुरुषव्हीन! आणि उन्माद नसलेली स्त्री स्त्रीव्हीन!

## निखारा

निखारा मर्यादित असतो तोपर्यंत तो तारकच असतो, पण मर्यादेवाहेर गेला, भडकला, कीं तो मारक होतो हेंच खरं. मर्यादित निखाऱ्यापासून ऊव मिळवितां येईल, अन्न शिजवतां येईल. पण भडकलेल्या निखाऱ्यापासून कांहीही मिळवितां येण शक्य नाही.

उन्मादाचंही असंच नाहीं का ?

उन्माद आणि निखारा !

उन्माद ! उन्माद !! उन्माद !!!

दृष्ट प्रसंग = डॉ बंडो !











